

تیرا اعتبار چاہئے

انا الیاس

Sohni Digest

Sohni Digest

Sohni Digest



تیرا اعتبار چاہیے

”امی! میں کتنی مرتبہ کہوں کہ مجھے شادی نہیں کرنی۔ آخر آپ اور ابا کیوں نہیں سمجھتے۔ کیا اس کے بغیر میری زندگی نہیں گزر سکتی۔“

عزہ جو ابھی کھانا کھا کر بچوں کو سلا کر اپنا آفس کا کام کھول کر بیٹھی ہی تھی کہ عطیہ بیگم اسے دودھ دینے آئیں اور ساتھ ہی نئے آنے والے رشتے کی بات شروع کر بیٹھیں۔ حالانکہ وہ جانتی تھیں کہ ہمیشہ کی طرح اس بار بھی ان کا رہی آئے گا مگر پھر بھی وہ ایک آس لیے عزہ سے بات شروع کر چکی تھیں۔

”بیٹا! یہ بہت ضروری ہے۔ ایک عورت مرد کے بغیر اس معاشرے میں تنہا زندگی نہیں گزار سکتی۔“ وہ لا چاری سے اسے ہر دفعہ کی طرح اس مرتبہ بھی سمجھانے بیٹھ گئیں۔

”یہ سب فرسودہ باتیں ہیں، آج کی عورت سب کچھ کر سکتی ہے۔“ اس نے ماں کی بات کو اڑایا۔

”عورت ہر دور میں عورت ہی رہتی ہے۔ یہ چار کتابیں پڑھ کر تم لوگ سمجھتے ہو باہر پھرنے والے ہر گدھ کا مقابلہ کر لوگی۔ تم مجھے اتنا بتاؤ اگر تمہارے ابا نہ ہوں تو کیا تم رات کے دو بجے ان بچوں کو لے کر ہاسپٹلوں اور میڈیکل سٹورز کے چکر کاٹ سکتی ہو۔ یہ ایک مرد کا آسرا ہی ہے کہ تم ان بچوں کی ذمہ داری آرام سے نبھا رہی ہو۔ نہیں تو میں دیکھوں چار دن بھی تم نکال نہیں سکتی۔“ ماں کی باتیں سن کر وہ جو اپنی طرف سے لیپ ٹاپ پر کام شروع کر چکی تھی، ساکت رہ گئی۔ کتنے لمحے وہ کچھ بول ہی نہ پائی۔

کتنا صحیح کہا ہے امی نے، ابھی کل رات کی ہی تو بات تھی۔ جب رات میں ہادی کی طبیعت خراب ہوئی، الٹیاں اس قدر شروع ہوئیں کہ سنبھالنا مشکل ہو گیا۔ ابا کے ساتھ وہ رات کے دو بجے قریبی ہاسپٹل کی جانب بھاگی۔ یہ ابا ہی تھے جو بھاگ دوڑ کر کے کبھی ڈاکٹروں سے بات کرتے اور کبھی ڈسپنری سے کوئی دوا لاتے جبکہ وہ تو ایک کونے میں کھڑی بس روئے جا رہی تھی۔

ایسا نہیں تھا کہ وہ کوئی دیو سی لڑکی تھی۔ عام لڑکیوں سے کہیں زیادہ ہمت اور حوصلے والی تھی۔ شاید ماں بننے کا احساس ہی انسان کو باہمت بنا دیتا ہے۔ اور پھر جو لوگ سنگل پیرنٹ ہوں وہ تو ویسے بھی اپنی اولاد کو زمانے کے سرد گرم سے بچانے کے لیے خود طوفان بن جاتے ہیں۔ عذہ بھی ایسی ہی تھی۔ سعد اور ہادی نے اسے جہاں مضبوط بنا دیا تھا وہاں وہ ماں ہونے کے ناطے اندر سے بے حد کمزور بھی تھی۔ اپنی اولاد کی تکلیف وہ سہہ نہیں پاتی تھی۔

ابھی تو ابا کا آسرا تھا اور اگر ابا نہ ہوں تو..... یہ سب سوچ کر وہ حقیقت میں اندر تک کانپ گئی تھی۔

”امی! آپ کی بات ٹھیک ہے میں مانتی ہوں۔ مگر کون ہے جو مجھے میرے بچوں سمیت

قبول کرے گا۔ اس حقیقت سے بھی تو آپ نظر نہیں چرا سکتیں نا۔“ اس نے اب ماں کے لیے سوچ کے دروا کیے۔

”تو میں نے کہا ہے نا ہم ان کو رکھیں گے۔ ہمارے پاس تمہارے اور ان بچوں کے علاوہ ہے ہی کون۔“ ان کے پاس پہلے سے حل موجود تھا۔

”یہ تو بالکل بھی نہیں ہو سکتا۔ آپ کی اپنی طبیعت ٹھیک نہیں رہتی، ابا خود ہارٹ پیسٹ ہیں اور ویسے بھی میں اپنے بچوں کو رکھنے کے لیے چھوڑ کر، محرومی دے کر خود زندگی کی خوشیاں کشید کرنے چل پڑوں۔ مجھے بتائیں کون ماں ایسی ظالم ہو سکتی ہے۔“ وہ ان کی بات رد کرتے ہوئے قطعیت سے بولی۔

”تو کیا ہم تمہیں اس طرح اجڑی حالت میں چھوڑ کر قبر میں جالیٹیں۔“ عطیہ بیگم آج پھر اس کی ضد کے آگے زچ ہو گئی تھیں۔ ہر بار اس کی ایک ہی تو رٹ ہوتی تھی۔ شادی نہیں کرنی میرے بچے کون قبول کرے گا۔

”اللہ نہ کرے آپ پلیز یہ مرنے مارنے والی باتیں نہ کیا کریں، کتنی دفعہ کہوں آپ کو۔“ وہ لیپ ٹاپ بیڈ پر رکھتی ان کے قریب جا بیٹھی۔ سر اُن کے کندھے پر رکھ کر ان کے ہاتھ تھام لیے جیسے انہیں کہیں نہیں جانے دے گی۔

”تو میری جان ہمیں مت ستاؤ اور رشتے کے لیے ہامی بھرو۔“ انہوں نے ایک ہاتھ اس کے بالوں پر پھیرتے اس کے سر پر پیار کرتے ہوئے کہا۔

”ٹھیک ہے میں مان جاؤں گی اگر کوئی ایسا شخص ہو جو مجھے میرے بچوں سمیت قبول کرے۔ یقین کریں میں ایک لفظ اعتراض کیے بغیر ہاں کر دوں گی، مگر میری شادی کرنے کی شرط یہی ہے۔“ اس نے بھی کچھ ان کی بات مانتے اور کچھ اپنی منواتے ہوئے کہا۔

”یہ تو پھر نہ ہی کہنے والی بات ہوئی نا۔“ عطیہ بیگم نے اس کی چالاکی سمجھتے ہوئے کہا۔

”ہو سکتا ہے کوئی ایسا ہو جو یہ شرط مان ہی جائے۔ آپ خود ہی تو کہتی ہیں ہمیشہ اچھے کی امید رکھو تو اللہ بھی اچھا ہی کرے گا۔ اب آپ خود ہی مایوس ہو رہی ہیں۔“

وہ جانتی تھی کہ ایسا کوئی ہو ہی نہیں سکتا جو ایک دو بچوں کی ماں سے شادی پر تیار ہو، اسی لیے یہ شرط رکھی تھی۔ وہ بار بار انہیں مایوس بھی نہیں کرنا چاہتی تھی مگر اقرار بھی ایسی شرط کے ساتھ کیا جو پورا ہونے والا نہیں تھا۔

”اللہ کرے میں تو کہتی ہوں کل کا ملنا آج کوئی ایسا لڑکا ملے تو میں تو ایک سیکنڈ نہ لگاؤں۔“

انہوں نے حسرت سے کہا۔

”اب ہم بوجھ بن گئے ہیں نا آپ پر۔“ اس نے ان کے کندھے سے سراٹھاتے خفگی بھرے لہجے میں کہا۔

”نہیں میری جان، بیٹیاں ماں باپ پر کبھی بوجھ نہیں ہوتیں مگر یہ قدرت کا قانون ہے کہ وہ ساری عمر ماں باپ کی دہلیز پر بیٹھی اچھی بھی نہیں لگتیں، یہ عجیب سی محبت ہے انہیں دور کرنا بھی نہیں چاہتے مگر کرنا بھی پڑتا ہے۔ بس یہ تو اللہ کا نظام ہے۔“ انہوں نے اسے سمجھاتے ہوئے کہا۔

”چلو اب تم کام کرو اپنا، میرے وظیفے کا وقت ہو گیا ہے۔ اللہ ہماری زندگی میں ہی تمہیں اپنے گھر کا کردے تو اس سے بڑھ کر ہمارے لیے سکون کی بات اور کیا ہوگی۔“ اس کے پاس سے اٹھتے انہوں نے ہادی اور سعد کو پیار کیا اور کمرے سے چلی گئیں جبکہ وہ ساری سوچوں کو جھٹک کر کل کی پریزنٹیشن تیار کرنے لگ گئی۔ اسے یقین تھا کہ ایسا کوئی جی دار نہیں ہوگا جو اسے اس کے بچوں سمیت قبول کر لے۔

مگر کبھی کبھی ایسا ہوتا ہے نا کہ خدا ہمیں بتاتا ہے اور دکھاتا ہے کہ ہماری سوچ اور ہمارا یقین اس کے ارادوں کے آگے کچھ بھی نہیں۔ اگر ہم اپنے آنے والے کل کے متعلق سب جان لیں تو غیب اور اس کا علم تو کوئی معانی نہیں رکھتے۔ اللہ ہمیں عقل، شعور، سمجھ بوجھ سب دیتا ہے مگر کچھ علم وہ ہم سے مخفی رکھتا ہے، یہ بتانے کے لیے کہ ہم انسان ہیں اس کے بندے اور اس کی حکمت کے آگے سر جھکانے والے۔

☆.....☆.....☆

”ہیلو سحر! عذہ آچکی ہیں کیا؟“ یشر کی گبیر آواز ماؤتھ پیس میں گونجی۔

”جی سر، ابھی تھوڑی دیر پہلے آئی ہیں۔“ سحر جو کہ یشر کی پی اے تھی تھوڑی دیر پہلے ہی اس نے عذہ کو اپنے کیبن میں جاتے دیکھا تھا۔

”اوکے، آپ انہیں کہیں کہ پریزینٹیشن کی فائل لے کر میرے آفس میں آئیں۔“

یشر کا اگلا حکم ملتے ہی اس نے جی کہہ کر فون رکھا۔ دوسرے فون سے عذہ کے کیبن کی ایکسٹینشن کا نمبر ملایا۔
”ہیلو۔“

”سر کہہ رہے ہیں آج جو میٹنگ ہونی ہے اس کی پریزینٹیشن فائل لے کر فوراً ان کے آفس میں پہنچو۔“ سحر نے اس کی ہیلو کے جواب میں یشر کا پیغام پہنچایا۔

”ارے یار، سانس تو لینے دیتے اور انہیں کیا الہام ہوا ہے کہ میں آگئی ہوں۔“ وہ جواب بھی ابھی آکر بیٹھی ہی تھی اور اپنی چیزیں اربنج کر رہی تھی یشر کے ملنے والے پیغام پر بد مزہ ہوئی۔

”الہام نہیں ڈیر، ان کی پی اے کس لیے ہے۔“ سحر نے فخریہ اپنی کارکردگی بتائی۔

”تمہیں تو ریلوے میں ہونا چاہیے تھا تیز گام کہیں کی۔ وہاں کا بھی کچھ بھلا ہو جاتا۔“ اس

نے اپنی فائل نکالتے سحر کی تیزیوں پر طنز کیا۔

”شکریہ، اب باقی کی کلاس میری لٹچ بریک میں لے لینا ابھی تو سر کے پاس پہنچو، اس سے پہلے کہ وہ تمہارے سر پر پہنچ جائیں۔“ اس نے ہنستے ہوئے یشر کے غصے سے ڈرایا۔ وہ کام کے معاملے میں بہت ڈسپلنڈ تھا، جس پر اکثر عزم خود کہتی تھی کہ سراتنے ڈسپلنڈ نہ ہوتے تو ہم نے کب کا ان کا بزنس ڈبو دینا تھا۔

وہ کوئی بہت بوڑھا نہیں تھا۔ بمشکل انتیس سال کا تھا، مگر کام کرنا اور لینا خوب جانتا تھا۔ سافٹ سپاکن مگر اصولوں کے معاملے میں سخت۔ عزم کو ابھی چھ ماہ ہوئے تھے یشر کا آفس جوائن کیے۔ مگر حقیقت میں اسے یشر کے انڈر کام کر کے مزہ آتا تھا۔

وہ نہایت چیلنجنگ بندہ تھا۔ اسپورٹس کٹس کا بزنس کرتا تھا۔ سب بڑی بڑی کمپنیوں کو مال سپلائی کرتا تھا۔ کچھ عرصہ ہی ہوا تھا اسے اس فیلڈ میں آئے مگر بہت جلد اعلیٰ پائے کے بزنس میگزین میں اس کا شمار ہونے لگا تھا جس کی وجہ اس کی ڈیڈیکیشن تھی۔ اپنے ماتحتوں کے ساتھ وہ بیک وقت دوست اور باس دونوں طرح سے پیش آتا تھا۔

ہلکی سی بئیرڈ میں تیکھے نقوش رکھنے والا یشر لڑکیاں تو لڑکیاں لڑکوں تک کے لیے ایک متاثر کن شخصیت کا حامل تھا۔ اپنے ہمراہ کام کرنے والی لڑکیوں کے ساتھ اس کا رویہ ریزروڈ مگر روڈ نہیں ہوتا تھا۔ بہت عزت سے وہ بات کرتا تھا۔

عزم فائل لے کر اس کے آفس کا دروازہ ناک کر کے کم ان کی آواز پر اندر بڑھی۔

”پلیز عزم، ہیو آ سیٹ۔“

وہ جو بڑی سی ٹیبل کے دوسری جانب ڈارک گرے سوٹ میں وائٹ شرٹ کے اوپر سٹیل گرے ٹائی لگائے اپنی چھا جانے والی شخصیت سمیت لیپ ٹاپ سامنے رکھے کام کرنے میں

مصروف تھا۔ عزہ کو اندر آنے اور پھر اپنے سامنے بیٹھنے کا کہہ کر موبائل پر کسی سے بات کرنے میں بھی مصروف تھا۔ عزہ اعتماد سے چلتی ہوئی اس کے سامنے والی کرسی پر بیٹھ گئی۔ اور پریزینٹیشن والی فائل کھول کر اس کا میٹرل پھر سے پڑھنے لگی، کیونکہ کبھی کبھی یثرائے مشکل سوال کر جاتا تھا کہ اگلا بندہ کنفیوز نہ بھی ہونا چاہیے تو ہو جاتا تھا۔

اور عزہ کی تو ایک دو مرتبہ اس سے عزت افزائی ہو چکی تھی۔ اسی لیے آج کی پریزینٹیشن اس کے لیے بہت اہم اور سنٹ تھی۔

فون ختم کرتے ہی اس نے عزہ کی جانب رخ کیا۔ جو مسٹر ڈاور ڈارک بلو امتزاج کے رنگوں کا کھدر کا سوٹ پہنے سر پر براؤن اسکارف لپیٹے ڈارک بلو کیپ لیے ہمیشہ کی طرح یشر کو بہت ہی گریس فل اور ڈیسنٹ لگ رہی تھی۔ اس نے کبھی اسے عام لڑکیوں کی طرح فیشن کے پیچھے لگ کر عجیب و غریب کپڑے پہنے نہیں دیکھا تھا۔ وہ اتنی ریزروڈ رہتی تھی کہ اگلا بندہ خود ہی اس کی عزت کرنے پر مجبور ہو جاتا تھا۔

”جی تو پریزینٹیشن دکھائیں۔“

اس نے ہاتھ بڑھا کر عزہ کو وہ فائل پکڑانے کو کہا۔ عزہ نے جلدی سے وہ فائل اسے پکڑائی جو کچھ دیر پہلے وہ پڑھ رہی تھی۔

”میرے ہر ورکر کی الگ الگ کوالٹیز ہیں اور وہ کوالٹیز مجھے بہت پسند بھی ہیں۔ آپ کی سب سے اچھی بات یہ ہے کہ آپ نروس ہوتی نہیں، کرتی ہیں اور آج بھی میں ایکسپیکٹ کروں گا کہ میننگ ہال میں بیٹھے ہوئے سب لوگوں کو آپ اپنی اچھی سی پریزینٹیشن سے اتنا مرعوب کریں کہ وہ نروس ہو کر کچھ بھی پوچھنے کی ہمت نہ کریں۔“ بظاہر وہ جو فائل کی جانب متوجہ تھا اور مخاطب عزہ سے تھا اس کے ہاتھوں کی لرزش یشر کی تیز نظروں سے چھپی نہیں رہی تھی

جو ٹیبل پر رکھے ہوئے تھے۔

”سر! بس فرسٹ ٹائم ہے تو اسی لیے تھوڑا سا نروس ہو رہی ہوں۔“

عزہ کو اس کی سب سے زیادہ یہی بات پسند تھی کہ وہ اپنے دھیمے لہجے میں اتنے طریقے سے تنقید بھی کر جاتا تھا کہ اگلے بندے کو برا نہ لگے اور ساتھ میں کوئی ایک آدھ بات تعریف کر کے اپنے ورکرز کا مورال ہمیشہ بلند کرتا تھا۔ ان کی حوصلہ افزائی کرتا تھا۔

”جب بھی آپ کچھ بھی کہیں پریزینٹ کریں ہمیشہ یہ سوچ کر مائیک یا روم ٹرم سنبھالیں کہ یہاں بیٹھا کوئی شخص آپ کے ٹاپک کو آپ سے زیادہ نہیں جانتا۔ غلط بات بھی بول جائیں تو اتنے اعتماد کے ساتھ کہ سامنے والے کو اپنے صحیح ہونے پر شبہ ہو۔ اور اگر آپ کا پیپر ورک پورا ہے جیسا کہ آپ کی فائل سے نظر آ رہا ہے تو پھر آپ کو گھبرانے کی ضرورت ہی نہیں۔ آپ کو جب اپنی تیاری پر اعتماد نہیں ہوگا آپ اسے لوگوں تک کیسے پہنچا سکیں گی۔“ یشر کی باتوں نے واقعی اس کا اعتماد بحال کیا تھا۔

”جی سر تھینک یو۔“ اس نے ہلکی سی مسکراہٹ دیتے یشر کا شکریہ ادا کیا۔

”آپ میں بہت سے گلٹس ہیں، ان کو بے اعتمادی کی نذر مت کریں۔“ اس کی نظریں ہنوز اس کی فائل کی جانب تھیں۔ پھر اسے بند کر کے عزہ کی جانب بڑھاتے اس نے بیسٹ آف لک کہا اور اسے واپس جانے کا عندیہ دیا۔

لیکن یشر کی باتوں سے اسے اتنا فائدہ ہوا کہ اس نے پریزینٹیشن بہت اچھی دی۔ اور جس کلائنٹ سے ان کی ڈیل چل رہی تھی وہ عزہ کی اتنی ڈیٹیلڈ پریزینٹیشن جس میں اس نے ہر طرح کے فائدے کو ہائی لائٹ کیا تھا اور اس کے علاوہ اس کلائنٹ کے باقی کمپنیز کے ساتھ کام کرنے کے بہت سے نقصانات کو بھی ہائی لائٹ کیا تھا جو اسے وقتاً فوقتاً ملتے رہے تھے اور جو

اسے ان کے ساتھ کام کرنے میں نہیں ہو سکتے تھے۔ عزہ کی اس پریزنٹیشن کے بعد وہ یشر کے ساتھ کام کرنے پر راضی ہو گیا۔

☆.....☆.....☆

”سر! اتنے اچھے کلائنٹ کے ملنے پر ایک لنچ تو بنتا ہے نا اور میم عزہ کے لیے تو اسپیشلی۔“

ہارون جو ان کے آفس کا سب سے زیادہ زندہ دل لڑکا تھا، وہ بولا۔ وہ سب اس وقت آفس کے ہال میں موجود تھے۔ جہاں آج کی پریزنٹیشن کو ہی ڈسکس کیا جا رہا تھا۔

”بالکل کیوں نہیں، آپ لوگ آرڈر پلیس کریں میں پے مینٹ کر دیتا ہوں۔“ یشر نے اس کی ہاں میں ہاں ملائے سب کی جانب دیکھا۔

”نہیں سر، یہاں تو روز ہی پیٹھ کر لنچ کرتے ہیں، باہر چل کر کہیں لنچ کروائیں۔“ ہارون کے کہنے پر سب نے ہاں میں ہاں ملائی سوائے عزہ کے۔

”اوکے! اس پریزنٹیشن کا زیادہ کریڈٹ تو مس عزہ کو جاتا ہے، جہاں یہ کہیں گی میں آپ سب کی ٹیمپلز ریزرو کروا دیتا ہوں۔“ یشر نے عزہ کی جانب دیکھتے ہوئے کہا۔

”سر! یہ تو پھر نہ والی ہی بات ہوئی۔“ سحر کے کہنے پر سب ہنس پڑے۔ سب جانتے تھے کہ عزہ آفس کے کسی لنچ اور ڈنر میں نہیں جاتی تھی۔ لہذا اس کے کچھ کہنے سے پہلے بولی۔

”اب یہ آپ لوگ خود ڈیسیائیڈ کریں۔“ یشر ان سب پر نظر ڈالتا ہوا خود اپنے روم کی جانب چل پڑا۔

”بتا دیں نا میم، کیوں ہماری بھی ٹریٹ پر لات مار رہی ہیں۔“ ہارون نے بے چارگی سے کہا۔

”اف کہہ ایسے رہے ہیں، جیسے آج تک کبھی ہوٹلنگ نہیں کی۔ سوری جو کچھ منگوانا ہے یہیں

منگوائیں۔“ وہ اسے ہری جھنڈی دکھاتی اپنے کیبن کی طرف چل پڑی۔ باقی سب کا بھی منہ اتر گیا۔

☆.....☆.....☆

جیسے ہی وہ گھر آیا فحشا آپا کی آواز کچن سے آتی سنائی دی۔ وہ کچن کی ہی جانب بڑھ گیا جہاں مُمی اور آپا باتیں کر رہی تھیں۔

”السلام علیکم! آج تو بڑے بڑے لوگ آئے ہوئے ہیں۔ آپ بھی تبھی آتی ہیں جب مُمی آتی ہیں ویسے تو آپ کو اپنا بھائی یاد نہیں آتا۔“ اس کے سلام پر مسکراتے ہوئے جواب دیتیں وہ یشر کی جانب بڑھیں جس نے بڑھ کر انہیں اپنے بازوؤں کے حصار میں لیتے اپنے ساتھ لگاتے ماتھے پر عقیدت سے پیار کیا۔

”اور تم تو جیسے فیصل آباد کے دن رات چکر لگاتے ہو۔“ انہوں نے بھی ناراضگی سے کہا۔ وہ شادی ہو کر فیصل آباد جا چکی تھیں۔ شادی کو سات سال گزر چکے تھے مگر اولاد کی نعمت سے محروم تھیں۔

یشر کے والدین بڑے بیٹے کے ساتھ اسلام آباد رہتے تھے جبکہ یشر شروع سے اکیلے رہنے کا عادی تھا۔ چھوٹی عمر میں باہر چلا گیا۔ وہاں سے پڑھ کر واپس آیا تو لاہور میں اپنے دوست کے ساتھ مل کر بزنس شروع کیا جسے اب وہ اکیلا ہی چلاتا تھا۔ اس کا دوست سبطین امریکن ایمپہی میں جاب شروع کر چکا تھا۔

ویک اینڈز پر وہ اسلام آباد کا چکر ضرور لگاتا تھا۔ وہ تین بہن بھائی تھے۔

واسع بھائی سب سے بڑے تھے۔ ان کی شادی کو دس سال کا عرصہ گزر چکا تھا۔ تحریم

ان کی بیوی اور ڈاکٹر بھی تھیں جبکہ ان کے دو پیارے سے بچے ایشال اور شایان سب کو بہت عزیز تھے۔

ان کے بعد فیجا کی باری تھی جن کی شادی زبیر سے سات سال پہلے ہوئی تھی۔ زبیر کچھ عرصہ پہلے آسٹریلیا چلا گیا تھا آفس کی طرف سے۔ فیجا آپا بھی آتی جاتی رہتی تھیں۔ اور یشر سب سے چھوٹا تھا اسی لیے بھی سب کو بہت عزیز تھا۔ نخرے اور لاڈ بھی وہ سب سے خوب اٹھواتا تھا مگر بہت سعادت مند تھا جس کی وجہ سے شہاب صاحب اور فریحہ بیگم اس کی ہر بات مانتے تھے۔

”ممی! اب جلدی سے اس کی شادی کروا بھی دیں۔“ فریحہ بیگم جو کل ہی یشر کے پاس آئی تھیں۔ اس وقت اس کی پسند کے انڈے کوفتے بناتے ہوئے ان دونوں کا پیار بھی دیکھ رہی تھیں۔

”ایک تو یہ جن لوگوں کی شادیاں ہو جاتی ہیں نا، ان کو دوسروں کی آزادی بہت کھلتی ہے۔“ یشر نے چڑ کر کہا۔ وہ ہر بار یہی بات جو دہراتی تھیں۔

”تو کس عمر میں شادی کرو گے، انتیس سال کے تو ہو چکے ہو اور اس عمر میں واسع بھائی دو بچوں کے ابا بن چکے تھے۔“ اس نے یشر کو یاد کروایا۔

”ضروری ہے جو حماقت انہوں نے کی میں بھی وہ کروں۔“ وہ ٹیبل پر بیٹھا پانی پیتا ہوا ہنستے ہوئے بولا۔

”شرم تو نہیں آتی بڑے بھائی کے بارے میں ایسے کہتے ہوئے۔“ آپا نے ہنسی روکتے ہوئے اس کے کندھے پر دھپ ماری۔

”جب انہیں شرم نہیں آئی ایسا کارنامہ کرتے ہوئے تو میں کیوں کروں۔“ اس نے حیران

ہونے کی ایکٹنگ کی۔

”ممی! کتنی زبان چلنے لگ گئی ہے اس کی بس اب آپ اس کی شادی والا کام کر کے ہی جائیں۔“ انہوں نے فریجہ بیگم کو اکسایا۔

”میری معصوم سی ممی کو مت درغلانیں۔“ اس نے اٹھ کر فریجہ بیگم کے کندھوں پر بازو پھیلاتے ہوئے کہا۔

”میں تو اس مرتبہ واقعی یہی سوچ کر آئی ہوں۔“ انہوں نے یشر کے چہرے پر پیار سے ہاتھ رکھتے ہوئے کہا۔

”چلو آپ دونوں کیا پلیٹنگ کر کے آئی ہیں۔“ اس نے فوراً خفگی سے کہا۔
”بالکل۔“ دونوں یک زبان ہوئیں۔ ایک شبیہ یشر کی آنکھوں کے سامنے لہرائی۔
”چلیں ابھی تو کھانا کھلائیں پھر اس ایشو پر بھی بات کرتے ہیں۔“ یشر کے اس موضوع پر بات بڑھانے نے دونوں کو حیران کیا۔

”ممی! سچ میں یہ اپنے یشر نے ہی کہا ہے نا جو اس موضوع سے ہی بدکتا ہے۔۔۔ اس کا مطلب ہے کوئی لڑکی وڑکی کا چکر ہے۔“ فیجا آپا نے پہلے حیران ہوتے اور پھر شرارت سے یشر کو دیکھتے ہوئے کہا۔

”بہت عقلمند بنا دیا ہے آپ کو زبیر بھائی نے۔“ اس نے انہیں ایک مرتبہ پھر چڑایا اور مسکراتے ہوئے کچن سے باہر چلا گیا جبکہ وہ دونوں کھانا لگانے میں مصروف ہو گئیں۔

☆.....☆.....☆

وہ جو کھانا کھانے کے بعد فیجا آپا کو اپنے ساتھ واک پر کچھ بتانے کا کہہ کر لے کر آیا تھا۔ اب اسے سمجھ ہی نہیں آرہی تھی کہ کیسے بات شروع کرے۔ اتنا تو وہ جانتا تھا کہ اسے اپنی بات

شیر کرنے کے بعد شدید مخالفت کا سامنا کرنا پڑے گا مگر وہ اپنے فیصلے سے ایک انچ ہٹنا نہیں چاہتا تھا۔

کینٹ کی سڑکوں پر آپا کے ساتھ واک کرتے وہ دماغ میں الفاظ جوڑ رہا تھا۔
”اب بتا بھی چکویشر، سچ میں کریوسیٹی کے مارے برا حال ہے کہ میرے بھائی کو کون پسند آگیا ہے۔“ فیجا آپا کے کہنے پر وہ جیسے اپنی سوچوں سے یکدم باہر آیا۔
”پسند نہیں کہہ سکتے مگر ہاں میں اس سے شادی کرنے کا خواہش مند ہوں۔“ یشر نے بات کا آغاز کیا۔

”میری ہمیشہ سے یہی خواہش رہی ہے کہ میں کسی ایسی لڑکی کے ساتھ شادی کروں جس کی زندگی میں میرے ہونے سے اس کی ذات حقیقت میں مکمل ہو۔ مجھے کبھی بھی کسی پری چہرہ اور مس ورلڈ ٹائپ لڑکی کی تلاش نہیں تھی۔ ہاں مگر ایسی لڑکی کی تلاش ضرور تھی جس کے لیے میں ایک بھر پور سہارا ثابت ہوں۔ چاہے وہ جتنے بھی عام نقوش کی ہو۔ عام سی صورت کی ہو مجھے اس سے فرق نہیں پڑتا۔“ اس کی بات نے فیجا آپا کو الجھا دیا تھا۔
”کہنا کیا چاہ رہے ہو۔“ وہ آخر پوچھ بیٹھیں۔

”آپا! ہمارے نبیوں، اصحاب اور ولیوں کی زندگیاں صرف پڑھنے اور ان سے متاثر ہونے کے لیے نہیں ہیں بلکہ وہ اسی لیے ہیں کہ ہم بھی ان پر عمل کریں۔“ مہندی رنگ کی کھدر کی شلوار قمیض پہنے کالی گرم شال کندھوں کے گرد لپیٹے ہاتھ پیچھے باندھے سامنے دیکھتے وہ ان سے مخاطب تھا۔

”دیکھو یشر، تمہیں جو کہنا ہے سیدھے سیدھے بتاؤ، یہ گھما پھرا کر بات مت کرو میں پریشان ہو رہی ہوں، اتنا تو سمجھ گئی ہوں کہ تمہاری پسند بہت ٹیڑھی ہے۔ اب کس حد تک ہے

یہ تم مجھے بتاؤ گے۔“ آپا کی بات پر اس نے مسکراتی نظروں سے انہیں دیکھا۔ وہ ہمیشہ سے ان کے بہت کلوز رہا تھا۔ اپنی ہر پریشانی، زندگی میں لینے والا ہر نیا قدم وہ ان کے علم میں لائے بغیر نہیں اٹھاتا تھا۔ وہ جہاں کہیں بھی ہوتیں وہ ضرور ان سے ہر بات شیئر کرتا تھا تو یہ کیسے ہو سکتا تھا کہ وہ اپنی زندگی کا فیصلہ کرنے سے پہلے انہیں نہ بتاتا۔

وہ بہت دنوں سے ان سے بات کرنے کا سوچ رہا تھا مگر وقت نہیں مل پاتا تھا۔ اور اب جب وہ خود اس کے پاس آگئیں تو وہ یہ موقع گنوا نا نہیں چاہتا تھا۔

”میں جس لڑکی سے شادی کرنا چاہتا ہوں وہ میرے آفس میں ہی کام کرتی ہے۔ ڈیوارسڈ ہے آئی تھنک مگر یہ کنفرم ہے کہ دو بچوں کی ماں ہے۔ مگر اتج میں مجھ سے چھوٹی ہے۔ بہت کالفیڈنٹ اور کمپٹینٹ.....“

”ایک منٹ ایک منٹ..... تم..... تم پاگل ہو کیا یا یہ کوئی مذاق ہے۔“ آپا نے رک کر اس کو فوراً ٹوکتے ہوئے کہا اور غصے سے اسے دیکھتے ہوئے بولیں۔

”اس میں پاگل پن کی کیا بات ہے۔ کیا جو لڑکیاں دو بچوں بلکہ کئی بچوں کے باپ سے شادی کرتی ہیں وہ پاگل ہوتی ہیں۔ ہمارے معاشرے میں ایسی مثالیں بھری پڑی ہیں جس میں باقاعدہ کنواری لڑکیوں کو فورس کیا جاتا ہے، کچھ غربت کے باعث ایسا کرتی ہیں کہ ان کے پیچھے بہنوں کی ایک قطار ہوتی ہے۔ یا پھر کچھ رشتے کے انتظار میں جھیز نہ ہونے کی وجہ سے اتنی اتج کی ہو جاتی ہیں جن کے پاس اور کوئی آپشن نہیں ہوتی یا پھر وہ جو اپنی بہنوں کے مرنے کے بعد ان کی نشانی کو سنبھال سکتی ہیں۔ جب وہ سب پاگل نہیں تو ایک مرد جو کنوارا ہے مگر وہ ایک دو بچوں کی ماں سے شادی کر کے اس کی زندگی اور بچوں کو سہارا دینا چاہتا ہے وہ کیوں اور کہاں سے پاگل ہے۔“ وہ جب بولنے پر آیا تو پھر بولتا چلا گیا۔ فیح لا جواب ہو گئی۔

اس کے پاس واقعی ان سوالوں کا کوئی جواب نہیں تھا۔

”یشر! میں تمہاری کسی بات کو غلط نہیں کہوں گی مگر یہ سب ٹھیک نہیں۔ تم خود سوچو ہم لوگوں کو کیا کہیں گے اور اول تو میرا اپنا دل اس بات کو نہیں مان رہا۔“ فیجانے نفی میں سر ہلاتے گویا اسے اپنا فیصلہ سنایا۔

”یہی بات ہمیں اپنی خوشی سے زیادہ یہ غم ہوتا ہے کہ لوگ کیا کہیں گے اور ہم لوگوں کو کیا منہ دکھائیں گے۔ ہماری یہی باتیں ہمیں اپنے مذہب سے دور لے آئی ہیں۔ ہم یہ کیوں نہیں سوچتے کہ ہم کیوں اچھائی میں پہل نہ کریں، ہم دنیا کا کیوں انتظار کریں۔“ یشر نے انہیں دیکھتے تاسف سے سر ہلایا۔

”کیا وہ بہت خوبصورت ہے۔“ فیجانے اب تفتیشی انداز میں پوچھا۔ وہ ان کے سوال پر مسکرایا، آخر تھیں تو بہن یہی سمجھیں کہ کوئی ساحرہ ہے جس نے ان کے بھائی کو پھنسا یا ہے۔

”مجھے صرف اتنا پتہ ہے کہ اللہ نے اسے مکمل انسان بنایا ہے۔ وہ اتنی اچھی ہے کہ دل خود بخود اس کی عزت کرنے کو چاہتا ہے اور اس سے آگے میں نے اس کو خوبصورتی والے پیرامیٹر سے نہیں دیکھا۔ میں نہیں جانتا کہ اس کی ناک چھوٹی ہے یا موٹی، اس کی آنکھیں بڑی ہیں یا نارمل، ان کا رنگ کیا ہے۔ میں نے کبھی اسے غور سے دیکھا ہی نہیں بس ایک کشش ہے جو اس کی جانب کھینچتی ہے مگر حد بندی ایسی رکھتی ہے کہ مجھے اس کی جانب دیکھنے نہیں دیتی۔ آپ لوگ دیکھ لیجیے گانا اب۔“ اس نے اپنی نرم نظروں سے انہیں دیکھتے ہوئے سچائی سے بتایا۔

یہ تو وہ جانتی تھیں کہ ان کا بھائی کوئی دل پھینک اور آوارہ مزاج کا نہیں۔ وہ شروع سے ہی ڈفرنٹ تھا۔ چھوٹے ہوتے سے اپنی پاکٹ منی کا ایک حصہ ان بچوں کے لیے رکھتا تھا جو سڑکوں پر چیزیں بیچتے تھے۔ اسی طرح اب جب وہ خود کمانے کے قابل ہوا تھا تو اپنی کمائی کا

ایک حصہ چیریٹی ہومز میں بھجواتا تھا۔

مگر وہ یہ نہیں جانتی تھیں کہ وہ یہ سب کام کرتے اس حد تک چلا جائے گا کہ اپنی زندگی کو اس طرح سے گزارنے کی بات کرے گا۔

”یشر۔“ وہ بے بسی سے بس اتنا ہی کہہ سکیں۔

”پلیز آپا! آپ نے تو مجھے ہر جگہ ہر مقام پر سپورٹ کیا ہے اسی لیے میں نے آپ کو سب سے پہلے اپنا فیصلہ سنایا ہے۔ آئی نو، آپ میری بہت اچھی آپا ہیں، نہ صرف آپ میری بات اور مقصد کو سمجھیں گی بلکہ باقیوں کو بھی منائیں گی۔ میں کسی بھی ان میریڈلز کی کے ساتھ عام سی زندگی گزار دوں تو میں نے بھی اوروں کی طرح اس دنیا میں آ کر ایسا کیا کیا جو میری آئندہ کی زندگی کو سنوار دے گا۔ میں عام لوگوں کی طرح زندگی نہیں گزارنا چاہتا۔ ہم اسی وجہ سے اپنے معاشرے میں کوئی تبدیلی نہیں لا پاتے کہ ہم یہی سوچتے ہیں کہ لوگ کیا کہیں گے۔ میری زندگی کا مقصد لوگوں کی باتوں پر چلنا نہیں، مجھے یہ سوچنا ہے کہ کیا میں ان راستوں پر چل رہا ہوں جن کا میرے اللہ نے کہا ہے۔ ہم ساری زندگی صرف لوگوں کو خوش کرنے میں گزار دیتے ہیں۔ ایک لمحے کے لیے یہ نہیں سوچتے کہ ہم ایسا کیا کریں کہ اللہ ہم سے خوش ہو جائے۔ میں اپنی زندگی کو ایک مقصد دینا چاہتا ہوں۔ اور کیا ہی اچھا ہوا اگر میری زندگی کسی کی عمر بھر کا سہارا بن جائے۔“ اس نے ان کے کندھے پر ہاتھ رکھتے ہوئے انہیں منانا چاہا۔

”تم ویسے بھی تو اس کی مدد کر سکتے ہو۔ اتنا بڑا اسٹیپ لینا ضروری ہے۔“ انہوں نے پھر سے اسے سمجھانا چاہا۔

”آپ کی بات بالکل ٹھیک ہے۔ مگر اس کے گھر میں اس کے پیرنٹس کے علاوہ اور کوئی نہیں ہے۔ اور وہ بھی کتنا عرصہ اس کے ساتھ رہ پائیں گے پھر وہ اکیلی اس معاشرے میں

کیسے سروائیو کرے گی۔“ یشر تو لگتا تھا ان کی ہر بات کا جواب پہلے سے سوچ چکا ہے۔
 ”یہ تمہارا آخری فیصلہ ہے؟“ انہوں نے پھر بے یقینی سے اس سے پوچھا۔
 ”جی۔“ اس نے بھی ان کی کیفیت سمجھتے ہوئے مسکرا کر کہا۔

”ٹھیک ہے، میں تمہاری سچائی دیکھتے تمہاری مدد کرنے کا وعدہ کرتی ہوں مگر پہلے تم یہ کلیئر کرو کہ یہ سب وقتی ہمدردی نہیں۔ کیونکہ کل کو یہ نہ ہو تمہیں اس نیکی پر پچھتاوا ہو۔ تمہارا تو کچھ نہیں جائے گا وہ لڑکی اور اس کے بچے رل جائیں گے۔“ انہوں نے جانچتی نظروں سے اسے دیکھتے پوچھا۔

”یہ ایک دو لمحے کا فیصلہ نہیں میں نہیں جانتا کہ کیسے مگر اس کے آفس جوائن کرنے کے کچھ ہی دنوں بعد جب ایک دفعہ آپ نے مجھ سے فون پر شادی کرنے کی بات کی تھی میرے سامنے اس کا سراپا آیا اور پھر یہ خیال اتنا مضبوط ہوتا چلا گیا کہ میں نے ہر لحاظ سے خود کو اس فیصلے کے فائدے اور نقصان بتائے اور پھر بھی جب دل نے یہی ایک فیصلہ سنایا تو میں نے اللہ سے مدد مانگی کہ اگر میرا اسے اپنانا اس کے لیے نقصان کا باعث ہے تو میرا دل اس کی جانب سے پھیر دے مگر اللہ بھی شاید مجھ سے بھلائی کروانا چاہتا ہے۔ میں اس کا شکر گزار ہوں کہ اس نے مجھے اس اچھے کام کے لیے چنا۔ میں کوئی بہت اچھا مسلمان نہیں مگر میں نے ہمیشہ کوشش کی ہے کہ کوئی ایسا کام نہ کروں جس سے اللہ کی ناراضگی مول لوں۔ امید ہے اس سب کے بعد آپ کو میری سچائی اور اس فیصلے کی مضبوطی پر یقین آ جائے گا۔“ اس کا دھیمہ مگر پراثر لہجہ انہیں اس پر یقین کرنے پر مجبور کر گیا۔

”میں دعا کروں گی کہ اللہ نے اگر اتنی پیاری سوچ تمہارے دل میں ڈالی ہے تو تمام عمر اسے نبھانے کی توفیق دے۔“ انہوں نے مسکراتے ہوئے فخر سے اس کی جانب دیکھتے اس

کے ہاتھ کو اپنے ہاتھوں میں مضبوطی سے تھامتے اس کا ساتھ دینے کا یقین دلایا۔

”تھینک یو۔“ اس نے دوسرے ہاتھ سے انہیں اپنے قریب کرتے ان کے ہاتھ پر بوسہ دیا اور واپسی کے لیے قدم بڑھا دیئے۔

☆.....☆.....☆

”تم بھی پاگل ہو گئی ہو کیا اس کے ساتھ۔ یہ کبھی نہیں ہو سکتا۔“ جس کا ڈر تھا وہی ہوا فریجہ بیگم تو یشر کی خواہش سنتے ہی ہتھے سے اکھڑ گئیں۔

”ممی پلیز، ہمیں تو اس کی اتنی اچھی سوچ پر فخر کرنا چاہیے۔“ فیجا نے ماں کو سمجھانے کی کوشش کی۔

”اب تم بھی اسی کی زبان بولو۔ اسی لیے وہ اپنی ہر بات تمہیں بتاتا ہے کہ تم بے وقوف بن جاتی ہو۔ اور ہے کون وہ کل ہی میں اس کے آفس جا کر دماغ ٹھکانے لگاتی ہوں اس لڑکی کا۔ غضب خدا کا میرا معصوم بچہ ہی ملا تھا اس دو بچوں کی ماں کو پھنسانے کے لیے۔ شرم نہیں آئی اسے۔“ وہ تو کچھ سننے کو تیار نہیں تھیں۔

”پلیز ممی، کسی پر اس طرح الزام مت لگائیں۔ وہ تو جانتی بھی نہیں کہ یشر اس کے بارے میں کیا سوچے بیٹھا ہے۔ اور آپ کو پتہ ہے بغیر جانے اس طرح کسی پر الزام لگانا بہتان ہے۔ یہ گناہ مت کریں ممی۔“ اس نے کانپ کر ماں کو دیکھتے ہوئے ٹوکا۔

”ہاں، یہ بھی یشر نے تمہیں بتایا ہوگا۔ اس نے کہا اور تم نے یقین کر لیا۔ تم بہت بھولی ہو فیجا، یہ آفسوں میں کام کرنے والی ایسی ہی ہوتی ہیں۔“ انہوں نے فیجا کے قریب بیٹھتے ہوئے پیار سے اس کے بالوں میں ہاتھ پھیرتے ہوئے کہا جو صوفے پر بیٹھی تھی۔

”پلیز ممی، آپ کی بھی ایک بیٹی ہے، کسی کی بیٹی کے متعلق ایسے مت کہیں۔“ اس نے پھر

خوفزدو نظروں سے دیکھتے انہیں غلط بات بولنے سے منع کیا۔

”آئے ہائے! میں خود یشر سے بات کرتی ہوں۔ تم دونوں مل کر میرا دماغ خراب کر دو گے۔“ انہوں نے ماتھے پر ہاتھ مارتے فیجا کی باتوں پر زچ ہوتے ہوئے کہا۔

☆.....☆.....☆

”السلام علیکم! ڈیڈی کیسے ہیں آپ۔“ وہ جواب بھی آفس کا کام کر کے فارع ہوا تھا اور ریلیکس ہونے کے لیے بیڈ پر بیٹھا سامنے دیوار میں نصب ایل سی ڈی پر کوئی نیوز چینل دیکھ رہا تھا مگر دھیان سارا گھر کے کشیدہ ماحول کی جانب تھا۔ ممی نے اس سے بات چیت بند کی ہوئی تھی۔ فیجا اسے ممی کی مخالفت کا بتا چکی تھی۔ اب اسے شہاب صاحب سے بات کرنی تھی وہ جانتا تھا کہ ممی کی نسبت اس کے ڈیڈی اس کی بات زیادہ جلدی سمجھ جائیں گے۔

ابھی وہ انہیں فون کرنے کا سوچ ہی رہا تھا کہ ان کا فون آ گیا۔

”وعلیکم السلام! ہاں بھئی برخوردار یہ کیا سن رہا ہوں میں۔ کون سا بخار چڑھا ہے تمہیں؟“ شہاب نے بڑے پر مزاح انداز میں بات شروع کی۔ شام میں ہی فریجہ بیگم نے فون کر کے یشر کی کلاس لینے کا کہا تھا۔

ٹھنڈے مزاج والی عادت یشر کو انہی سے ورٹے میں لی تھی۔ وہ کبھی بھی ایک طرفہ بات سن کر بھڑکتے نہیں تھے۔ بلکہ دونوں جانب کی بات سنتے تھے اور پھر کوئی فیصلہ کرتے تھے۔

یشر نے وہی سب دہرایا جو وہ فیجا آپا سے کہہ چکا تھا۔

”ہمم۔“ انہوں نے ساری بات سن کر ہنکارا بھرا۔

”تم جانتے ہو کہ میں نے کبھی تمہارے کسی اچھے فیصلے کی مخالفت نہیں کی۔ اس کے لیے چاہے تمہاری ماں سے کچھ بھی سننا پڑے، مجھے فخر ہے کہ تم میری اولاد ہو۔ دعا کرتا ہوں کہ اللہ

تمہیں اس فیصلے میں ثابت قدمی دے۔ بے شک یہ مشکل فیصلہ ہے مگر میں تمہارے ساتھ ہوں۔ میں کل ہی آ کر تمہاری ماں کو ہینڈل کرتا ہوں۔ تم پریشان نہیں ہو۔“ انہوں نے ہر طرح سے اسے تسلی دلائی۔

”تھینک یو سوچ ڈیڈی۔“ اس نے تشکر سے کہا۔

☆.....☆.....☆

وہ نہیں جانتا تھا کیسے مگر اگلے دن ڈیڈی نے آ کر می کو اس رشتے کے لیے منالیا تھا۔ اور اسی شام وہ لوگ عزہ کے گھر رشتہ لے کر بھی پہنچ گئے۔ انہیں یشر ہی چھوڑنے گیا تھا کیونکہ ان کے گھر کا راستہ وہی جانتا تھا۔ می اگر بہت خوش نہیں تھیں تو بہت ناراض بھی نہیں تھیں۔

شہاب صاحب نے انہیں صرف اتنا کہا تھا، ”یشر اتنا بڑا ہو چکا ہے کہ اگر وہ اس لڑکی سے خود نکاح کر لے تو میں اور تم اسے کچھ نہیں کہہ سکتے نابالغ نہیں ہے وہ۔ کیا تمہارے لیے یہ کافی نہیں کہ اس نے صرف ہمیں اپنی پسند بتا کر اسے دیکھ کر آنے اور رشتے کی بات کہنے کا کہا ہے۔ تم اور میں جانتے ہیں کہ اس نے آج تک اور لڑکوں کی طرح کبھی کسی غلط کام میں دلچسپی نہیں لی۔ وہ ایسے ماحول سے بھی پڑھ کر واپس ہمارے پاس آ گیا جہاں لڑکے جب اتنی چھوٹی عمر میں جاتے ہیں تو وہاں کی بے حیائی دیکھ کر ویسے ہی ان کی آنکھیں پھٹ جاتی ہیں۔ اس نے وہاں بھی صاف ستھری زندگی گزاری ہے۔ تو اب بھی وہ کسی غلط لڑکی کے پیچھے نہیں لگا۔ وہ کسی طوائف کو پسند کر کے اس سے شادی کر لیتا تو کیا تم کچھ کر سکتی تھیں تب۔ اس نے تو پھر ایک شریف اور عزت دار لڑکی سے شادی کی خواہش ظاہر کی ہے۔ دل بڑا کرو اور اس کے فیصلے کو سراہو۔“ بس ان باتوں کے بعد وہ خاموشی سے چل پڑیں۔

ان کے گھر کے آگے اتار کر یشر کچھ دیر بعد آنے کا کہہ کر چلا گیا۔ اب اسے عزہ کی ٹینشن

شروع ہو گئی تھی، نہ جانے اس کا کیاری ایکشن ہوگا۔ ان کے درمیان تو کبھی بے تکلفانہ گفتگو نہیں ہوئی تھی۔ تو پھر یہ شادی جیسی بات..... یشر نے سب اللہ پر چھوڑ دیا۔ جس نے اس کے دل میں یہ خیال ڈالا تھا۔

☆.....☆.....☆

”عزہ بیٹا! تمہارے باس کے والدین اور بہن آئے ہیں۔“ عطیہ بیگم گھبرائی ہوئیں عزہ کے کمرے میں پہنچیں جہاں وہ کچھ دیر پہلے ہی آفس سے واپس آ کر بچوں کے ساتھ لیپ ٹاپ پر کارٹون مووی لگا کر بیٹھی تھی۔

”میرے باس کے۔ کوئی اور ہوگا امی، وہ کیوں آئیں گے بھلا یہاں۔“ اس نے ہنستے ہوئے انہیں ٹالا۔

”تمہارے باس کا نام یشر نہیں۔“ اب کے عطیہ بیگم کو اپنی بات ان سنی کیے جانے پر غصہ آیا۔ ”وہ تو ہے مگر وہ یہاں کیوں آئے ہیں۔ سر بھی ہیں کیا ساتھ۔“ اب کی بار وہ حیرانگی اور پریشانی سے بیڈ سے اٹھی اور ماں کے پاس کھڑی ہوئی۔

”نہیں، تمہارا باس تو نہیں ہے۔ تم آ کر مل لو اور چائے پانی کا بھی کوئی بندوبست کرو۔“ وہ لوگ بہت امیر نہیں تو بہت غریب بھی نہیں تھے۔ اچھا رہن سہن تھا۔ عزہ الجھی ہوئی تیزی سے کچن کی جانب آئی۔ گلاسوں میں جوس نکالا اور ڈرائنگ روم کی جانب بڑھی۔ اندر داخل ہو کر سلام کرنے پر ان تینوں کی نظریں اس کی جانب اٹھیں اور حقیقت میں ساکت رہ گئیں۔

پنک اور موو کلر کے سوٹ میں موو ہی کلر کی شال سر پر لپیٹے وہ ٹرے ہاتھوں میں لیے اپنی خوبصورتی سے انہیں متاثر کر گئی تھی۔ دو بچوں کی ماں کے حساب سے تو وہ اسے تھوڑا اتج کا سمجھے تھے مگر اس کا کامنی سراپا۔ وہ تینوں ایک دوسرے کی جانب دیکھ کر اسے اوکے کر چکے

تھے۔ عذہ انہیں سلام کر کے جوس کے گلاس پکڑا کر واپس جا چکی تھی۔ اس کے باہر جاتے ہی فیجانے انہیں اپنی آمد کا مقصد بتایا اور یہ کہ فیجا کچھ دن پہلے یشر کے آفس گئی تھی اور وہیں وہ اسے بہت پسند آئی۔

”آئی! ہم جانتے ہیں کہ عذہ کے دو بچے ہیں مگر ہمیں اور یشر کو کوئی اعتراض نہیں ہے۔ ہم انہیں بھی اپنے بچوں کی طرح رکھیں گے۔ بس آپ ہمارے یشر کے بارے میں ضرور سوچے گا۔ آپ لوگ بھی جب چاہے ہمارے گھر آ کر یشر کو دیکھیں، اس کے بارے میں پتہ کروائیں، مگر ہم اس امید کے ساتھ آئے ہیں کہ جواب ہمیں ہاں میں ہی ملے گا۔“

فیجانے جس خوبصورتی سے بات کی تھی شہاب صاحب بھی قائل ہو گئے تھے۔ یشر کی براہ راست پسند کے بارے میں نہ بتا کر اس نے ان سب کی عزت رکھی تھی کیونکہ کوئی بھی ماں باپ یہ پسند نہیں کرتے کہ کوئی ان کی بیٹی کے لیے رشتہ لینے آئے اور یہ کہے کہ ہمارا بیٹا آپ کی بیٹی کو پسند کرتا ہے۔ عزت دار لوگوں میں یہ بات معیوب سمجھی جاتی ہے۔

عطیہ بیگم اور فرحان صاحب تو ان کا عندیہ سن کر ششدر رہی رہ گئے۔ وہ سوچ بھی نہیں سکتے تھے کہ اتنے اچھے اور اونچے گھرانے سے عذہ کا رشتہ آئے گا۔ کچھ دیر بعد جب وہ لوگ چائے پی کر اٹھے تب یشر انہیں لینے آ گیا۔

عذہ اب تک ان کے آنے کے مقصد سے انجان تھی۔ وہ لوگ بھی ادھر ادھر کی عام باتیں کرتے رہے۔ سعد اور ہادی سے بھی یشر کے گھر والے ملے۔ یشر کی گاڑی جیسے ہی باہر آئی عذہ کے والد اسے خود اندر لانے گئے۔

اندر آ کر ماحول تو اسے خوشگوار ہی لگا۔ اس نے عطیہ بیگم سے جھک کر سلام لیا۔ وہ لوگ اتنے خوب رو اور مہذب لڑکے کو دیکھ کر بہت خوش ہوئے۔ یشر نے سلام کے بعد عذہ پر نظر نہیں

ڈالی جبکہ سعد اور ہادی سے وہ دوستی کرنے میں مصروف تھا۔

عزہ جیسے ہی چائے کے لیے اٹھنے لگی۔ یشر نے سہولت سے انکار کر کے اٹھنے کا ارادہ کیا۔
اور پھر ان سے مل کر وہ لوگ واپسی کے لیے نکل آئے۔

☆.....☆.....☆

”یہ لوگ کیوں آئے تھے؟“ اپنے ماں باپ کے چہروں کی چمک دیکھ کر اس کے دل میں
جو خدشہ پیدا ہوا تھا وہ اسے بڑے زور و شور سے جھٹلا رہی تھی۔ بچوں کو واپس کمرے میں بھیج کر
وہ ان کے ساتھ لاؤنج میں آتے ہوئے تفتیشی انداز میں بولی۔

”اللہ نے ہماری سن لی۔ وہ لوگ تمہارا رشتہ یشر کے لیے لے کر آئے تھے۔ اس کی بہن
کچھ دن پہلے تمہارے آفس آئی تھی نا، بس وہیں تمہیں دیکھ کر اس نے تمہیں پسند کر لیا اور انہیں
خاص طور پر لڑکے کو بچوں پر بھی کوئی اعتراض نہیں۔“

وہ حیرت کی تصویر بنی اپنے شک کو حقیقت کا روپ دھارے سن اور دیکھ رہی تھی۔ کب اور
کس وقت اس کی بہن آئی تھی۔ وہ تو اسی ایک بات میں اٹک گئی تھی۔

”دیکھو عزہ، تم نے کچھ دن پہلے ہی کہا تھا نا کہ اگر کوئی تمہیں بچوں سمیت قبول کرے گا تو
تم انکار نہیں کرو گی۔ دیکھو انہیں اب کوئی اعتراض نہیں تو تم نے بھی کوئی اعتراض نہیں اٹھانا۔
ہم کل پرسوں ان کی طرف جا کر ہاں میں جواب دے دیں گے۔ آگے ہی بہت دیر ہو گئی ہے۔
اب ہم.....“

”پلیز امی بس کریں مجھے کچھ سوچنے دیں۔“ وہ جو کب سے انہیں سنے جا رہی تھی آخر
پھٹ پڑی۔ وہ جو یہ سوچے بیٹھی تھی کہ اس کی ایسی شرط رکھنے کے بعد کوئی اسے قبول نہیں
کرے گا بے خبر تھی کہ اللہ تو ایسی ایسی جگہ سے رستے نکال دیتا ہے جہاں انسان کی سوچ بھی

نہیں جاسکتی۔ وہ اپنے غصے اور جھنجھلاہٹ کو کنٹرول کرتی وہاں سے تیزی سے نکل کر اپنے کمرے کی جانب چل پڑی۔
 ”عزہ۔۔ عزہ۔“

”ارے مت چھیڑو ابھی اسے۔ ذرا سوچنے دو۔“ فرحان صاحب نے عطیہ بیگم کو ٹوکا جو عزہ کو آوازیں دے رہی تھیں۔

”اب کچھ اور ہی نہ الٹا کام کر دے۔“ وہ اس کے تیز مزاج سے واقف تھیں۔
 ”کچھ نہیں ہوتا اللہ بہتر کرے گا پریشان نہ ہو۔“ انہوں نے عطیہ بیگم کو تسلی دی۔

☆.....☆.....☆

اگلے دن جیسے ہی وہ آفس پہنچی سحر سے یشر کی موجودگی کی تصدیق کی۔
 ”سر سے کہو مجھے انہیں ضروری یہ فائل دکھانی ہے اگر وہ فری ہیں تو میں چلی جاؤں ان کے روم میں۔“ سنجیدگی سے اس نے سحر سے کہہ کر اندر جانے کا بہانا ڈھونڈا۔
 ریزیکلنیشن لیٹر ساتھ لائی تھی اور اسے یشر کو دینے سے پہلے وہ اس کی طبیعت اچھی طرح صاف کرنے کا ارادہ رکھتی تھی۔ جس نے عزہ کے ارادوں پر پانی پھیر دیا تھا۔
 ”ہیلو سر! عزہ کوئی فائل دکھانا چاہتی ہے، آپ فری ہیں تو اسے بھیج دوں۔“ دوسری جانب کی بات سن کر اس نے اوکے کر کے فون بند کر دیا۔

”جاؤ۔“ سحر کے کہتے ساتھ ہی عزہ تیزی سے اندر کی جانب بڑھی۔ ناک کر کے اجازت ملتے ہی وہ اندر آئی۔ شرر بار نگاہوں سے اس کی جانب دیکھا۔ جو بظاہر کام کرتا لیپ ٹاپ کی جانب متوجہ تھا۔

وہ جانتا تو تھا کہ عزہ کچھ نہ کچھ کہے گی مگر صبح آتے ساتھ ہی وہ اس کے روم میں پہنچ جائے

گی یہ وہ نہیں جانتا تھا۔

”بیٹھیں پلیز۔“ وہ جو اس کی ٹیبل کے پاس آ کر کھڑی ہوئی تھی۔ یشر نے اسے اپنی جگہ پر جمے دیکھ کر کہا۔

”میں یہاں بیٹھنے نہیں آئی بلکہ اپنا ریزائن دینے آئی ہوں مگر پہلے یہ پوچھنا ضروری سمجھوں گی کہ ایک دو بچوں کی ماں سے عشق کرنے کی حماقت آپ کیوں کر بیٹھے ہیں۔ اور کیا سوچ کر مدرٹریا بننے چلے ہیں۔“

اس کی بات پر یشر نے مسکراتے ہوئے لیپ ٹاپ بند کر کے شاید پہلی مرتبہ اسے دیکھا مگر ابھی بھی سرسری نظر ڈالی کیونکہ اس کے نزدیک ابھی وہ اسے دیکھنے کا حق نہیں رکھتا تھا لہذا اپنی نامحرم نظروں سے اس کے چہرے کو آلودہ نہیں کرنا چاہتا تھا۔ بس ایک نظر اس کے غصیلے چہرے پر ڈال کر ہٹالی اور پیپر ویٹ کو گھمانے لگا۔

”اول تو میں لڑکی نہیں جو مدرٹریا بن جاؤں گا۔ دوسری بات آپ کو کس نے کہا مجھے آپ سے عشق ہوا ہے۔“

اس کی بات نے عزم کو ایک لمحے کے لیے خفت زدہ کر دیا تھا۔
”تو پھر آپ کی بہن نے یہ جھوٹ کیوں بولا، میں نے تو انہیں کبھی آفس آتے نہیں دیکھا۔ تو پھر یہ پرپوزل کس نے بھیجا، کیا خواب میں انہوں نے مجھے دیکھا تھا۔“ اس کی طنزیہ بات پر وہ جو سنجیدہ ہو چکا تھا پھر سے زیر لب مسکرایا۔

”نہیں ابھی وہ اتنی اللہ والی نہیں ہوئیں کہ خواب میں ایسی چیزیں دیکھیں۔ ہاں یہ پرپوزل میں نے ہی بھیجا ہے مگر کسی بھی غلط غرض کے بغیر۔ بس میں اتنا جانتا ہوں کہ میں آپ سے شادی کرنا چاہتا ہوں۔ ہاں یا ناں کا حق آپ رکھتی ہیں۔ کین آئی سی یور ریزیکنیشن لیٹر۔“

نظریں اس سے ملائے بغیر وہ ایسے بات کر رہا تھا جیسے اس سے کسی پروجیکٹ کو ڈسکس کر رہا ہو۔ وہ جو اس کے چودہ طبق روشن کرنے آئی تھی جو یہ سوچے بیٹھی تھی کہ وہ اس کے پیار میں شاید گوڈے گوڈے ڈوبا ہوا ہوگا اور وہ اسے اچھی خاصی سنا کر اس کے سر سے عشق کا بھوت اتارے گی ایسی کسی سچویشن کا سامنا نہ ہونے پر اچھا خاصا جھنجھلا گئی۔

اسی جھنجھلاہٹ میں ریزیکینشن اس کی جانب بڑھایا۔ اس نے تھامتے ہوئے کھول کر پڑھا پھر ٹیبل کی دراز میں ڈال دیا۔

”اگر ویسا ہو جاتا ہے جیسا میں نے سوچا ہے تو او بوی سلی میں آپ کو جاب تو کرنے نہیں دوں گا۔ دوسری صورت میں آپ یہاں جاب جاری رکھ سکتی ہیں جب تک آپ چاہیں۔ فیصلہ آپ کے ہاتھ میں ہے۔“ اس نے ٹھنڈے مگر نرم لہجے میں کہا۔
عزہ کوئی بھی جواب دیئے بنا خاموشی سے چلی گئی۔ یشر نے بھی خاموشی سے لیپ ٹاپ دوبارہ آن کیا۔



”اب تم کیا چاہتی ہو؟“ سحر جو نہ صرف اس کی بہت اچھی دوست تھی بلکہ اس کے ہر دکہ درد سے واقف تھی۔

”میں تو کنفیوز ہو کر رہ گئی ہوں۔ انہوں نے بات ہی ایسے کی کہ نہ میں کوئی اور سوال نکال سکی اور نہ کچھ اور کہہ سکی۔“ اس نے افسوس سے کہا۔

”تو تمہارے خیال میں وہ لمبے سے عشقیہ ڈائیلاگز بولتے۔ اپنی محبت کے واسطے دیتے، اپنے عشق کی داستان سنا کر پھر تمہیں پر پوز کرتے۔“ سحر نے اسے بھرپور لتاڑا۔

”نہیں پاگل مگر آخر وہ کس وجہ سے مجھ سے شادی کرنا چاہتے ہیں۔ جنہوں نے کبھی آفس

کی باتوں کے علاوہ مجھ سے بات تک نہیں کی۔ کبھی ایک غیر ارادی نظر کے علاوہ دوسری نظر مجھ پر نہیں ڈالی، انہوں نے اتنا بڑا فیصلہ کیسے کر لیا، چلو میں کنواری ہوتی تو کوئی بات بھی تھی میرے دو بچوں کو وہ قبول کرنے پہ تیار ہیں تو کیا یہ سب باتیں الجھانے کے لیے کافی نہیں۔“ اس نے اب کی بار تفصیل سے اپنی سوچوں کو شیر کیا۔

”تو میری جان اس کے لیے تم ان سے شادی کر لو سب پتہ چل جائے گا۔ بے وقوف، وہ کوئی ٹین ایجر ہیں جو تمہارے پیچھے پیچھے گانے گاتے تمہیں اپنی محبت کا یقین دلائیں گے۔ بہت سے لوگ اتنے پریکٹیکل اور کچرڈ ہوتے ہیں کہ ہر ایک کے سامنے خود کو ایکسپوز نہیں کرتے اور تمہارا اور ان کا تو ابھی کوئی رشتہ ہی نہیں بنا۔ دیکھو تم خود چاہتی تھیں کہ تم ایسی جگہ شادی کرو گی جہاں کوئی تمہیں تمہارے بچوں کے ساتھ قبول کرے، اب جب وہ تیار ہیں تو تمہیں کیا اعتراض ہے؟“ سحر نے اسے رسان سے سمجھایا۔

”اف، تم میری بات نہیں سمجھ رہی۔ بلکہ کوئی بھی نہیں سمجھ رہا۔ ایسا لگتا ہے انہیں کسی نے خواب میں کہا جاؤ اس لڑکی سے شادی کر لو اور وہ رشتہ لیے میرے گھر آ گئے۔ اگر ان کے دل میں ایسی کوئی بات تھی تو مجھے کیوں نہیں محسوس ہوئی۔“

”تم اپنے ساتھ ساتھ مجھے بھی پاگل کر دو گی۔ یہ شکر نہیں کرتیں کہ اگر کسی بندے کو تم بالفرض پسند آ بھی گئی ہو تو وہ مہذب طریقے سے تمہارے گھر رشتہ لے آیا ہے۔ اگر وہ تمہیں پہلے اپنی پسند کا بتاتے تو مجھے یقین ہے کہ اگر اب تم ان کے بارے میں سوچ بھی رہی ہو تو تب تم نے سیدھا ان کے منہ پر انکار مارنا تھا۔ دوسری بات یہ کہ اللہ نے جن کے نصیب جہاں لکھے ہوتے ہیں وہ وہاں پہنچ کر رہتے ہیں۔ اب انہیں ایک رات میں تمہارا خیال آیا یا دس راتوں میں یہ بھی اللہ ہی بہتر جانتا ہے۔ میری مانوسب اللہ پر چھوڑ کر اس رشتے کے لیے ہامی

بھرو۔ انکل آنٹی جتنا تمہارے لیے پریشان ہیں تم اس بات کو سیریس نہیں لے رہی ہو۔ اپنا نہ سہی اپنے بچوں کا سوچو، اکیلی رہ گئیں تو کیسے ان کا سہارا بنو گی۔ ابھی تو تم جاب پر ہوتی ہو تو آنٹی انکل انہیں سنبھالتے ہیں، کل کو جاب کرو گی یا انہیں دیکھو گی۔“

”اب میں غیروں کے پیسوں پر اپنے بچوں کو پالوں گی۔“

”تمہاری منفی سوچ تمہیں نہیں مگر تمہارے بچوں کو ضرور نقصان پہنچائے گی۔ عقل بند لڑکی! جب وہ منہ سے کہہ رہے ہیں کہ وہ تم سب کی ذمہ داری اٹھائیں گے تو تمہیں کیا پرابلم ہے؟“

سحر کا دل کیا یا تو اپنا یا عزم کا سردیوار میں مار دے جس کی سوئی نجانے کہاں اٹکی ہوئی تھی۔

”یار! تم گھر جا کر استخارہ کرو اگر وہ تمہارے لیے اور تمہارے بچوں کے لیے صحیح نہ ہوئے تو یقیناً اللہ تمہاری رہنمائی فرمائیں گے۔ سب کچھ اللہ پر چھوڑ کر صرف یہ سوچو، یہ موقع تمہیں دوبارہ نہیں ملے گا۔ جہاں کوئی خلوص سے تمہاری ذمہ داریاں نبھانے کا خواہشمند ہے۔“ سحر کی بات اس کے دل کو لگی۔

☆.....☆.....☆

”آخر اب تم ہمیں کوئی جواب دو گی یا پھر ہم اپنا فیصلہ کریں۔“

عطیہ بیگم جو کچھ دیر پہلے ہی فرحان صاحب کے ساتھ جا کر یشر کے گھر اس سے ملنے گئی تھیں۔ واپس آ کر عزم کے سر ہو گئیں۔

”مجھ سے پوچھ کر گئی تھیں آپ؟“ وہ ناراضگی سے بولی۔

”تو تم نے کیا ساتھ جانا تھا؟“ وہ بھی اسی کی ماں تھیں اسے ہینڈل کرنا آتا تھا۔

”کیا ہو گیا ہے آپ کو، یہ تھوڑی کہا ہے۔“ وہ دونوں اس وقت لاؤنج میں آمنے سامنے بیٹھیں بحث و تکرار کر رہی تھیں۔ فرحان صاحب دونوں بچوں کو لے کر قریبی پارک گئے ہوئے

تھے۔ دونوں جڑواں تھے اور چھ سال کے تھے۔ سکول جاتے تھے۔

”تو پھر کیا کہنا چاہ رہی ہو۔ دیکھو عذہ! تمہاری احمقانہ باتوں میں پڑ کر اب میں اتنا اچھا رشتہ نہیں چھوڑ سکتی۔ ویسے بھی میں رات کو استخارہ کر کے ہی آج اسے دیکھنے گئی تھی۔ اور اسے دیکھنے اور ملنے کے بعد مجھے جتنا اطمینان ہوا ہے تو مجھے یقین آ گیا ہے کہ یہ لڑکا تمہارے اور بچوں کے لیے بہت اچھا ثابت ہوگا۔ جتنی محبت سے وہ آج دونوں بچوں کا ذکر کر رہا تھا میں تمہیں بتا نہیں سکتی۔“ وہ تو بس یشر کی تعریف میں زمین و آسمان کے قلابے ملا رہی تھیں۔ عذہ کو تو ایسا ہی لگا۔ اس نے کوئی توجہ نہ دی۔

”جن بچوں کے لیے تم نے یہ شرط رکھی تھی میں انہی کا واسطہ دیتی ہوں کہ تم اب اس رشتے سے انکار نہ کرو۔“ انہوں نے اب کی بار یہ آخری حربہ استعمال کیا۔

”کیا ہو گیا ہے امی، ایسے تو مت کہیں۔“ اب کی بار وہ ٹپ اٹھی۔

”ٹھیک ہے آپ انہیں ہاں کہہ دیں مگر سعد اور ہادی اسی دن میرے ساتھ یہاں سے جائیں گے جس دن میں رخصت ہوں گی۔ مجھے کچھ دن بعد انہیں ساتھ لے جانے والی کہانی مت سنائیے گا۔ اور کوئی ہنگامہ نہ ادھر سے ہو گا نہ ان کی جانب سے۔ بہت سادگی سے نکاح ہو گا۔“ اس نے ان کی بات مانتے اپنی کچھ اور شرطیں رکھیں۔

اور اس کے ہاں کرتے تو ایسے لگا دونوں طرف کی پارٹیاں اسی انتظار میں تھیں پندرہ دن کے اندر اندر سب تیاریاں مکمل ہو گئیں۔ یشر نے جہیز کے نام پر کچھ بھی لینے سے صاف انکار کر دیا تھا۔

نکاح میں عذہ کی جانب سے کوئی خاص مہمان نہیں تھے۔ جبکہ یشر کی جانب سے بھی ان کے گھروں کے سربراہان ہی آئے تھے۔

عزہ نے بہت ہلکے سے کام والی آف وائٹ شرٹ اور ٹراؤزر پہن رکھا تھا جس کے بارڈر پر پلم پٹی لگی ہوئی تھی۔ زیور کے نام پر گلے میں چین اور کانوں میں چھوٹے سے ٹاپس تھے۔ ہاتھوں میں یشر کی امی نے کڑے پہنائے تھے۔ سحر نے ہی اسے تھوڑا بہت تیار کیا تھا مگر وہ اتنی سی تیاری کے ساتھ بھی بے حد خوبصورت لگ رہی تھی، جبکہ یشر نے آف وائٹ شلوار قمیض کے اوپر بلیک واسکٹ پہنی ہوئی تھی۔

نہ کوئی مہندی ہوئی تھی اور نہ ہی کوئی اور ہنگامہ۔ نکاح کرتے ساتھ ہی رخصتی ہو گئی تھی۔ عزہ صرف آنے والے وقت کی سوچ میں تھی۔ ایک اطمینان یہ تھا کہ بچے اس کے ساتھ جا رہے تھے۔ اور اسی گاڑی میں تھے جس میں عزہ تھی۔

”می! آج آپ کتنی کیوٹ لگ رہی ہیں فیری کے جیسے ہے نا ہادی۔“ وہ دونوں بار بار ماں کو حیرت سے دیکھ رہے تھے اور خوش بھی ہو رہے تھے۔ یشر بابا سے ان کی بہت دوستی ہو گئی تھی۔ نانوں نے انہیں بتایا تھا کہ اب وہ ان کے بابا ہیں اور وہ اب ان کے ساتھ، ان کے گھر رہیں گے۔ عزہ نہیں جانتی تھی کہ ماں نے بچوں کی کیا برین واشنگ کی ہے۔ جیسے ہی وہ لوگ یشر کے گھر پہنچے تو اس کا شاندار گھر دیکھ کر ایکسائٹڈ ہوئے جا رہے تھے۔ عزہ نے جیسے ہی گاڑی سے اتر کر اندر قدم رکھا پھولوں کی پتیوں سے اس کا استقبال کیا گیا، جس پر اس نے دل میں ناگواری محسوس کی۔

فیجا آپا اور بھابھی اسے بہت پیار سے تھامے لاؤنج میں لے کر آئیں، جبکہ بچے دونوں یشر کے ساتھ ساتھ تھے۔

”اچھا مجھے یہ بتائیں کہ رات کو آپ میں سے کون کون دودھ پیتا ہے۔“ وہ دونوں کو اپنی ایک ایک ٹانگ پر بٹھائے عزہ کے سامنے والے صوفے پر بیٹھا تھا۔

سب دونوں بچوں کی باتوں سے محظوظ ہو رہے تھے۔ سب نے انہیں بہت پیار دیا تھا۔ اور اتنے ہی پیار سے قبول کیا تھا مگر عزم کو یہ خلوص دکھائی نہیں دے رہا تھا۔ اسے ایسا لگ رہا تھا کہ یشر اس کے بچوں کو سیڑھی بنا کر اس تک پہنچے گا۔ اور وہ اسے اس سازش میں کامیاب نہیں ہونے دینا چاہتی تھی۔ وہ یہ تعلق ہمیشہ نبھانے کے لیے نہیں آئی تھی۔ وہ اسے اب اتنا زچ کرے گی کہ یشر خود ہی کوئی اور راہ نکالے۔ جبکہ یشر اس کے ارادوں سے بے نیاز بچوں کی باتوں میں مگن تھا۔

”ہم دونوں پیتے ہیں اور آپ کو پتہ ہے یشر بابا، مئی کہتی ہیں کہ دودھ پیو گے تو سب سے زیادہ پاورفل ہو جاؤ گے، اتنے جتنا سپائڈر مین۔“ سعد نے بڑے جوش سے بتایا۔

”واؤ آپ کی مئی تو بالکل ٹھیک کہتی ہیں۔“ اس نے سعد کی مئی کی سوچ کو سراہا جبکہ وہ اسے یشر بابا بلانے پر حیرت زدہ رہ گئی۔

”چلو بھئی بچو اب لیٹنے کی تیاری کرو، کل پھر ریسپشن کی تیاری کرنی ہے۔“ فریجہ بیگم نے سب کو وقت کی نزاکت کا احساس دلایا۔

”دادو! ہمارا روم کون سا ہے۔“ عزمہ کو تو آج شکس پر شکس مل رہے تھے۔ اس کے بچوں کو کب اور کس نے ان رشتوں کے بارے میں بریف کیا تھا، وہ سمجھنے سے قاصر تھی۔ پھر سب سے پہلا شک یشر پر ہی گیا۔

اور یہ بچے روم کی بات کیوں کر رہے ہیں، وہ تو کبھی میرے بغیر نہیں سوئے تو یہ روم کا کس نے کہا ان سے۔ اسے لگا وہ پہلے دن بلکہ اپنی شادی کی اس پہلی رات ہی پاگل ہو جائے گی۔

”ارے میری جان آؤ، میں تمہیں تمہارا روم دکھاتی ہوں۔ تمہارے یشر بابا نے بہت خوبصورت ڈیکوریٹ کروایا ہے تم لوگوں کے لیے۔“ فریجہ بیگم یشر کے قریب جاتے ان

دونوں کے ہاتھ تھامے ایک کمرے کی جانب چل پڑیں۔

”آؤ عذہ۔“ فریجہ آ پا اور تحریم بھا بھی اسے تھام کر ریشمر کے روم میں لے آئیں۔

جہازی سائز بیڈ کمرے کے وسط میں تھا۔ اس کے بالکل سامنے دیوار پر ایل ای ڈی نصب تھی جس کے نیچے بلیک کلر کا بہت خوبصورت بک ریک بنایا گیا تھا۔ بیڈ کے بائیں جانب چھوٹی سی راہداری تھی جس میں الماریاں بنی ہوئی تھیں۔ یہیں چھوٹا سا ڈریننگ روم اور آخر میں واش روم کا دروازہ تھا۔ کمرے میں کوئی اضافی سامان اور فرنیچر نہیں تھا۔

بیڈ کے سائیڈ ٹیبلز کے ساتھ ایک کونے میں دیوار کے ساتھ بہت خوبصورت لیمپ تھا۔ کمرے میں کھڑکی کی جگہ گلاس کا سلائیڈنگ ڈور تھا جو کچھلی جانب لان میں کھلتا تھا۔ دروازے کے آگے کچھ جگہ چھوڑ کر خوبصورت سا گارڈن سونگ تھا جس کے سامنے سے دو اسٹپس اتر کر لان میں جانے کا راستہ تھا۔

کمرے میں کوئی خاص ڈیکوریشن نہیں کی گئی تھی۔ صرف بیڈ کے سائیڈ ٹیبلز پر دو بکے رکھے گئے تھے۔

فیجا اور تحریم نے اسے بیڈ پر بٹھایا۔

”تم ایزی ہو کر بیٹھو۔ میں کچھ کھانے کو بھیجتی ہوں۔“

وہ سر ہلا کر تکیے کے ساتھ ٹیک لگا کر ٹانگیں اوپر کر کے بیٹھ گئی۔ پہلے دل میں آیا بچوں کے بارے میں ان سے بات کرے پھر کچھ سوچ کر خاموش ہو گئی۔ وہ دونوں اسے بیسٹ وشرز دیتی کمرے سے باہر چلی گئیں۔

”کس مصیبت میں پھنس گئی ہوں۔ پتہ نہیں میرے بچے کیا کر رہے ہوں گے۔ کتنے چالاک نکلے سر، کیسے میرے بچوں کو اپنا گرویدہ بنا دیا۔ ہم..... میں بھی کوئی اتنی بچی نہیں کہ ان

کا مقصد نہ سمجھ سکوں۔ سوچا ہوگا کچھ دن اچھا بن کر مجھے قابو کر لیں گے اور پھر میرے بچوں کو دھتکار دیں گے۔ میں تو مر کر بھی انہیں ایسے کسی ارادے میں کامیاب نہ ہونے دوں۔“ وہ اپنے ہی تانے بانے بننے میں لگی ہوئی تھی جو سب غلط فہمیوں پر مشتمل تھے۔

کچھ دیر بعد کمرے کا دروازہ کھلا تو وہ سیدھی ہو کر بیٹھ گئی اور آنکھیں ذرا جھکا لیں۔ جو بھی تھا یشر سے اس رشتے کے حوالے سے پہلی مرتبہ سامنا ہو رہا تھا۔ وہ جو ایک دوسرے سے گئے چنے الفاظ بولتے تھے اب ایک مضبوط رشتے میں بندھ گئے تھے جو پورے عالم کو اس دنیا میں لانے کا سبب بنا تھا۔ یہ وہ پہلا رشتہ تھا جو اس دنیا میں اللہ نے اتارا تھا حضرت آدم اور اماں حوا کی صورت، باقی ہر رشتہ اس رشتے کے بعد اترتا تھا۔ اسی لیے اللہ نے اس رشتے میں اتنا گداز رکھا ہے کہ نکاح کے تین بول بولتے ہی محبت کا ایک انوکھا سا احساس دل میں اتر جاتا ہے۔

مگر اس وقت یہ احساس صرف یشر کے دل میں تھا۔ عزہ اپنی پراگندہ سوچوں کے سبب اس رشتے کے حوالے سے کچھ بھی نہیں محسوس کر پا رہی تھی۔ یا کرنا نہیں چاہتی تھی یہ وہی بہتر جانتی تھی۔

”السلام علیکم۔“ یشر نے بیڈ پر بیٹھتے سلام کیا مگر وہ اس کے پاس اور سامنے نہیں ٹانگیں لٹکائے کہنیاں گھٹنوں پر رکھے ہاتھوں پر چہرہ ٹکائے زمین کی جانب دیکھ رہا تھا جیسے کچھ بولنے کے لیے الفاظ ترتیب دے رہا ہو۔

”وعلیکم السلام، میرے بچے کہاں ہیں۔“ اس نے سپاٹ لہجے میں جواب دیا۔ اس کی بات پر یشر نے کچھ حیرت سے اس کی جانب دیکھا اور پھر زیر لب مسکرایا۔ یہ پہلی استحقاق بھری نظر تھی جو اس نے عزہ کے تنے ہوئے نقوش پر ڈالی۔

وہ واقعی نہیں جانتا تھا کہ وہ اتنی خوبصورت ہے کیونکہ پہلے کبھی اس نے اسے دیکھا ہی نہیں

تھا۔ اور آج جب محرم بن کر دیکھا تھا تو وہ اسے دنیا کی سب سے خوبصورت لڑکی لگی تھی۔
جب فیما اور فریحہ بیگم نے اس دن واپس آ کر عزمہ کی خوبصورتی کی تعریف کی تھی تب اس نے کندھے اچکا دیئے تھے جیسے وہ اسے جانتا ہی نہ ہو۔ وہ واقعی اس کے خدو خال اور نقوش سے انجان تھا۔

”آپ کے لہجے سے محسوس ہو رہا ہے کہ آپ بہت سی غلط فہمیاں دل میں پال کر بیٹھی ہیں۔“ اب کی بار رخ اس کی جانب کر کے ایک ہاتھ بیڈ پر رکھ کر ٹانگ بھی موڑ کر اوپر کی۔
”ایسی کوئی بات نہیں۔“ عزمہ نے فوراً نظریں جھکا کر اس کی بات کی نفی کی، اس ڈر سے کہ کہیں وہ اس کے دل کی بات اس کی نظروں سے نہ جان لے۔

”بچے دودھ پی کر ادھر ہمارے ساتھ ہی سوئیں گے۔ عزمہ، میں ابھی آپ کو کسی چیز کے لیے فورس نہیں کروں گا۔ میں جانتا ہوں کہ ایک تلخ تجربے کے بعد دوسرا تجربہ کرتے ہوئے بندہ انسکیو رہو جاتا ہے۔ لہذا آپ جتنا وقت لینا چاہیں لے لیں مجھے کوئی اعتراض نہیں۔ اس دن جب آپ آفس میں مجھ سے اس رشتے کے حوالے سے پوچھنے آئی تھیں۔ تو میں کچھ تسلی بخش جواب اسی لیے نہیں دے سکا کہ میرے نزدیک ایک مضبوط رشتے میں بندھنے کے بعد ہی میں آپ کو اس رشتے کو جوڑنے کا اصل مقصد بتا سکتا تھا۔ میرے خیال میں آج بالکل درست موقع ہے آپ کے سوال کا جواب دینے کا کہ ایک دو بچوں کی ماں میں مجھے کیا نظر آیا۔“ نظریں جھکائے عزمہ کے ہاتھوں پر نظریں ٹکائے بولتا ہوا عزمہ کو کچھ لمحوں کے لیے ساکت ضرور کر گیا تھا۔

”میرے نزدیک مردانگی عورت کو توڑنے میں نہیں بلکہ محبت کا مان دے کر جوڑنے میں ہے۔ بس اسی ایک سوچ کے تحت آپ کو اپنایا ہے۔ میں اپنی ساری زندگی آپ کے ان دکھوں

کامداد کرنے میں صرف کرنا چاہتا ہوں جو میری صنف کے کسی مرد نے آپ کو دیئے ہیں۔ کیا آپ مجھے اس سب کا موقع دیں گی؟“ آخری سوال پر اس نے جس طرح نظریں اٹھا کر اس کا چہرہ جانچا تھا۔ اس کا یہ انداز عذہ کا دل بے حد زور سے دھڑکا گیا۔

”مجھے کچھ وقت چاہیے ہوگا۔“ بہت دقت سے وہ یہ چند الفاظ ادا کر سکی۔ اس وقت تو اس کی پگھلاتی نظروں کے سامنے ٹھہرنا ہی اسے دنیا کا سب سے مشکل کام لگ رہا تھا۔ کہاں وہ کچھ کہنے کی ہمت کرتی۔

”ضرور۔ میں انتظار کروں گا۔“ اس نے مسکراتے ہوئے اپنی خوبصورت مسکراہٹ سے کہا۔ ”میں بچوں کو چیک کرتا ہوں، آپ چیئنج کر لیں۔“ کہتے ساتھ ہی وہ اٹھا۔ پھر یکدم رک کر مڑا۔

”ایک منٹ..... ایک منٹ۔“ اپنی واسکٹ کی جیب میں ہاتھ ڈالتے ہوئے وہ بولا۔ عذہ بھی اٹھتے اٹھتے واپس بیٹھ گئی اور اچھنبے سے اسے دیکھا۔

”یہ آپ کے لیے ایک چھوٹا سا گفٹ لیا تھا۔ مناسب سمجھیں تو پہن لیں۔“ ایک خوبصورت سا کیس اس کی جانب بڑھاتے ہوئے وہ اس کے چہرے کے اتار چڑھاؤ دیکھنے لگا۔ عذہ نے جھجکتے ہوئے وہ کیس پکڑا۔

”ٹھیکس۔“ کہہ کر وہ پکڑ کر کھڑی ہوئی۔

”اس سائیڈ پر ڈرائنگ روم ہے آپ چیئنج کر لیں۔“ اس کے کہتے ساتھ ہی وہ اس روم کی جانب بڑھی۔ اندر آ کر دروازہ لاک کر کے اس نے کپکپاتے ہاتھوں سے کیس کھولا جس میں ڈائمنڈ کا خوبصورت سا پینڈینٹ والا ٹیکس تھا۔

عذہ نے اسے بند کر کے وہاں موجود الماری میں رکھ دیا اور کپڑے چیئنج کر کے باہر آ گئی۔

جہاں بچے اور یشر اس کے منتظر تھے۔

”ممی! آپ بہت پیاری لگ رہی تھیں آپ نے چیخ کیوں کیا؟“ سعد جو بے حد ذہین تھا عزہ کو پہلے والے حلیے میں دیکھ کر یکدم بولا۔

”بیٹے! وہ فنکشن کے لیے ہوتا ہے۔ اب وہ ختم ہو گیا اسی لیے ممی نے بھی چیخ کر لیا۔ آپ کو کس نے کپڑے چیخ کر وائے ہیں۔“ اس نے محل سے بتاتے ہوئے انہیں سلیپنگ سوٹ میں دیکھتے ہوئے پوچھا۔

”بابا نے۔“ ہادی جھٹ سے بولا۔ وہ جو بچوں کو دیکھ کر یشر کو بھلائے بیٹھی تھی یکدم نظر یشر پر پڑی جو بیڈ کے ساتھ ٹیک لگائے بچوں کے قریب بیٹھا ان کی باتیں سن رہا تھا۔

”چلیں اب جلدی سے لیٹیں بہت ٹائم ہو گیا ہے۔“ اس نے بچوں کو لٹاتے ہوئے کہا۔

بیڈ اتنا بڑا تھا کہ وہ چاروں آرام سے سو سکتے تھے۔

یشر اٹھ کر کپڑے چیخ کرنے چلا گیا۔ ٹراؤزر اور شرٹ میں واپس آ کر اس نے نائٹ بلب آن کیا اور ہادی کے سائیڈ پر جہاں جگہ خالی تھی لیٹ گیا۔

”ممی! کتنا مزہ آرہا ہے نا، آج آپ میں سعد اور ہمارے ساتھ بابا بھی ہیں۔ جیسے فرقان کے بابا اس کے ساتھ ہوتے ہیں۔ اب میرے بابا بھی میرے پاس ہیں۔“

وہ دونوں جو بیڈ کے کناروں پر لیٹے تھے۔ ہادی کی بات سن کر ششدر رہ گئے۔ ایک اس کی محرومی کو سمجھتے ہوئے اور دوسرا جو عزہ کا یہ سوچ کر کہ انہیں ہر طرح کا پیار دینے کے بعد بھی وہ اس محرومی کو محسوس کرتے ہیں۔

”اب بابا ہمیشہ آپ کے پاس رہیں گے۔“ یشر نے ہاتھ بڑھا کر ہادی کے بالوں میں پھیرتے ہوئے اسے پیار کیا۔ جو اس کے اوپر ہاتھ رکھ کر آنکھیں موند گیا۔ جبکہ سعد ہمیشہ کی

طرح ماں کے اوپر ہاتھ رکھ کر سوچا تھا، مگر عذہ کی آنکھوں سے نیند کو سوں دور تھی۔ اسے کبھی پتہ ہی نہیں چلا تھا کہ اس کے بچے کس محرومی کو محسوس کرتے ہیں۔ انہی سوچوں میں آخر نیند کی دیوی اس پر مہربان ہو ہی گئی۔



اگلے دن ریسپشن کی جگہ یشر نے سب کو اپنی طرف سے ویلج میں ہائی ٹی کروادی۔ ان کی فیملی اور آفس کے سب لوگ شامل تھے۔ اچھی خاصی گید رنگ ہو گئی تھی۔ عذہ سلور گرے اور ٹرکوز رنگوں کے امتزاج کی میکسی پہنے لائٹ سے میک اپ میں نظر لگ جانے کی حد تک خوبصورت لگ رہی تھی۔ کم از کم یشر کو تو ایسا ہی محسوس ہو رہا تھا۔ جو خود بھی ڈارک بلیو سوٹ میں وائٹ شرٹ پر ٹرکوز کلر کی ٹائی لگائے بے حد ڈشنگ لگ رہا تھا۔

بس جو ایک کمی تھی وہ ان کے درمیان بے تکلفی کی تھی۔ یوں تو عذہ نے مسکراتے ہوئے ماں باپ کو یہی احساس دلایا کہ وہ بہت خوش اور مطمئن ہے مگر اس کے اندر کون سی جنگ چھڑی تھی یہ وہی جانتی تھی۔

اس نے یشر کے رشتے کو تسلیم تو نہیں کیا تھا نہ اس کی محبت کے لیے دل میں ابھی گنجائش پیدا کی تھی، ہاں مگر اس کے بچوں کا یشر کی جانب لپکنا اور یشر کی محبت کا جواب اس سے بڑھ کر محبت سے دینا فی الحال اسے کوئی بھی حماقت کرنے سے روک رہا تھا۔ اور ابھی اس نے سمجھوتے کی راہ نکال لی تھی۔

”کیسے لگے تمہیں سر۔“ سحر جسے اب عذہ سے بات کرنے کا موقع ملا تھا۔ سب کھانے کی جانب متوجہ تھے ہر کوئی اپنے پسند کی چیزیں لے کر کھا رہا تھا۔ عذہ ایک کونے میں کھڑی تھی جب سحر کھانے کے کچھ لوازمات پلیٹ میں ڈالے اس کی جانب بڑھی۔

”اچھے ہیں۔“ اس نے فی الحال اپنے اندر کی کیفیت کو اندر ہی رکھنے کا فیصلہ کیا تھا۔

”کیا گفٹ دیا سرنے۔“ اس نے اشتیاق سے پوچھا۔

عزہ نے اس وقت یشر کا دیا ہوا نیکلس ہی پہن رکھا تھا۔ سو فوراً اس پر ہاتھ رکھا۔

وہ دونوں اتنی مگن تھیں باتوں میں کہ عزہ کو معلوم ہی نہیں ہوا کہ سامنے کھڑا یشر شیشے میں سے اس کی کتنی ڈھیروں تصویریں کھینچ چکا ہے۔ وہ دل جس نے ایک نیکی کے جذبے سے مغلوب ہو کر یہ رشتہ جوڑا تھا وہ اب اسے عزہ سے محبت کرنے پر مجبور کر رہا تھا۔ اور اس نے خوشی خوشی دل کو گھٹنے ٹیکنے کی اجازت دے دی تھی۔

یشر کے آفس والوں نے فنکشن کے اختتام پر خوبصورت سا ویڈیو ایک ان دونوں سے مل کر کٹوایا۔ ایک کاٹ کر اس کے پسریشر نے دونوں بچوں کو کھلائے جو سارے فنکشن کے دوران اس کے ساتھ ہی رہے تھے۔

”بابا! مئی کو بھی کھلائیں نا۔“ سعد جو ماں کا دیوانہ تھا فوراً ماں کے لیے بولا۔ اب اتنے لوگوں میں عزہ کوئی اعتراض نہیں کر سکتی تھی۔

”او کے باس۔“ یشر نے مسکراہٹ دباتے عزہ کا جربز ہونا نوٹ کر لیا تھا۔

ایک ہاتھ میں تھوڑا سا کیک کا پیس لے کر اس نے عزہ کی جانب بڑھایا۔ جسے اس نے اتنی احتیاط سے کھایا کہ اس کے ہونٹ یشر کی انگلیوں کو ٹچ نہ کر سکیں۔ اس کی یہ احتیاط دیکھ کر یشر مسکرائے بغیر نہ رہ سکا۔

”سر! ایک پکچر پلیز۔“ سامنے کھڑے فوٹو گرافر نے یشر کو وہاں سے ہٹتے دیکھ کر کہا۔

یشر سیدھا ہو کر عزہ کے نہ صرف ساتھ کھڑا ہوا بلکہ ایک ہاتھ اس کے کندھے کے گرد جمایا اسی لمحے عزہ نے اس کی جانب دیکھا اور کلک کی آواز آئی۔

اسی رات فیجا واپس جا رہی تھیں کیونکہ دو تین دن بعد ان کی آسٹریلیا کی فلائٹ تھی۔

”زبیر بھائی کو اگر آپ نے ایک بھی تصویر دکھائی تو میں نے آپ سے نہیں بولنا۔ میں ٹھیک ٹھاک ناراض ہوں ان سے سواب آپ نے میری بات نہ مان کر دشمنی مول نہیں لینی۔ اب جب فزا کی شادی پر آئیں گے تب ہی ان سے دو دو ہاتھ کر کے انہیں شادی کی پکس دکھاؤں گا۔“ فیجا جس وقت سب سے مل رہی تھی تب یشر نے اسے دھمکیاں دیں۔ زبیر اپنے آفس کی مصروفیات کی وجہ سے یشر کی شادی میں نہیں آسکا تھا اور اب مسلسل اسے شادی کی تصویریں سینڈ کرنے کے میسجز کر رہا تھا جس پر یشر کا یہی جواب تھا آ کر میری بیوی سے مل لیں۔ تصویر کوئی نہیں بھیجی۔ اور اب یہی نصیحت وہ فیجا کو بھی کر رہا تھا۔

”فکر نہ کرو ایک تصویر بھی نہیں دکھاؤں گی۔ آئیں گے تو پھر گلے شکوے کر کے اپنی بیوی سے ملوانا۔ میں تمہارے ساتھ ہوں۔“ فیجا آپا نے اس کی ہاں میں ہاں ملائی۔

سب سے مل کر وہ گاڑی میں بیٹھیں، ان کے سرال والے بھی شادی پر آئے تھے اور اب ان کی واپسی انہیں لوگوں کے ساتھ تھی۔

اگلے دن فریجہ، واسع، تحریم اور شہاب صاحب بھی واپس چلے گئے۔ جانے سے پہلے گھر کا سارا انتظام فریجہ نے عذہ کے سپرد کیا۔

”دل تو نہیں کر رہا ابھی جانے کا مگر تحریم کی جاب ٹائمنگ ایسی ہیں کہ بچوں کے پاس رہنا ضروری ہوتا ہے۔“ انہوں نے محبت سے عذہ کو اپنے ساتھ لگاتے ہوئے کہا۔

وہ اس رشتے کو لے کر جتنی ان سیکور ہو رہی تھیں عذہ کی سادہ طبیعت اور ملنساری دیکھ کر اب مطمئن ہو گئی تھیں کہ بہر حال یشر کی پسند بری نہیں تھی۔

”کوئی بات نہیں مئی، آئی نو جاب والی ماؤں کے لیے بہت ٹف ہو جاتا ہے۔“ اس نے

ان کے ہاتھ پر اپنا ہاتھ رکھتے ہوئے انہیں تسلی دی۔

”اب تم نے بھی یشر کے ساتھ چکر لگاتے رہنا ہے اور بچوں کو بھی ضرور لانا ہے۔“ تحریم نے بھی عزہ سے ملتے ہوئے اسے ہدایت کی۔

”ان شاء اللہ بھابھی ضرور۔“ اس نے بھی اسی محبت سے جواب دیا۔

یشر کو خوشی تھی کہ عزہ بے شک اس کے ساتھ ریزرو تھی مگر باقی سب گھر والوں کے ساتھ بہت محبت سے پیش آتی تھی۔ فی الحال اس کے لیے عزہ کا اتنا کرنا بھی بہت تھا۔



ان سب کے جانے کے بعد یشر تو بچوں کو لے کر گھمانے پھرانے لے گیا جبکہ عزہ بچوں کی اگلے دن کی سکول کی تیاری میں مصروف ہو گئی۔ گھر میں ایک کک بھی موجود تھا جس کا نام سمیر تھا۔ اس کے علاوہ ایک کام کرنے والی اماں تھی۔ جس کو یشر نے اب بچوں کا خیال رکھنے کی خصوصی ہدایت دی تھی۔

دو چوکیدار بھی موجود تھے جو دن اور رات میں اپنی ڈیوٹی انجام دیتے تھے۔ گھنٹے سے اوپر ہو گیا تھا ان کی واپسی ابھی تک نہیں ہوئی تھی۔ عزہ کے پاس یشر کا نمبر نہیں تھا کبھی آفس میں بھی اسے ضرورت محسوس نہیں ہوئی تھی اس کا نمبر رکھنے کی۔ اس سے پہلے کہ وہ گھر کے کسی ملازم سے پوچھتی کہ گاڑی کے ہارن کی آواز آئی۔ کچھ دیر بعد ہی بچے اس کے ساتھ اندر داخل ہوئے۔

”اتنا ٹائم لگا دیا آپ لوگوں نے۔“ عزہ نے فکر مندی سے کہا۔ یہ پہلا موقع تھا جب عزہ نے اسے خود سے مخاطب کیا تھا۔

”سوری، مجھے آپ کو کال کرنے کا خیال نہیں رہا۔“ وہ اس کے سامنے صوفے پر بیٹھتی

ہوئے بولا۔

”ممی بابا ہمیں فن ورلڈ لے کر گئے، ہم نے اتنی ساری گیمز کھیلیں اور رائیڈز لیں۔“ وہ دونوں جوش سے بتاتے ہوئے اپنی اپنی کہانی سنانے لگ پڑے۔

”اور بابا نے ہمیں برگرز بھی کھلائے۔“

”تو ممی کے ساتھ اب کون کھائے گا۔“ اس نے مصنوعی خفگی سے کہا۔

”بابا کھائیں گے نا۔“ ہادی نے اپنی طرف سے بہت پتے کی بات کی۔

اس کی بات پر یشر اور عزہ نے یکدم ایک دوسرے کی جانب دیکھا۔ یشر کے ہونٹوں پر بکھرنے والی مسکراہٹ نے عزہ کو پہلی مرتبہ بہت کنفیوز کیا۔

”اچھا چلو پھر آپ دونوں لیٹو، کل آپ نے صبح سکول جانا ہے۔“ اس نے جلدی سے بات بدلتے کچھ دیر پہلے والی کیفیت کا اثر زائل کرنا چاہا۔

”اوکے۔ گڈ نائٹ بابا۔“ دونوں نے کمرے میں جانے سے پہلے یشر کے گلے میں بانہیں ڈال کر اسے پیار کرتے گڈ نائٹ کہا۔

”گڈ نائٹ مائی سویٹ بوائز۔“ یشر نے محبت سے انہیں بھینچتے ہوئے پیار کیا۔

عزہ نے انہیں عادت ڈالی ہوئی تھی کہ سونے سے پہلے نانا اور نانی کو اسی طرح گڈ نائٹ کہنا ہے۔ اب وہ اتنے سمجھدار ہو گئے تھے، یہ عمل وہ خود سے ہی یشر کے ساتھ کرنے لگ گئے۔

عزہ نے ان کی معصوم سوچوں کو اپنی کسی غلط فہمی کی نذر نہیں کیا تھا۔ نہ یشر کو بابا کہنے پر ٹوکا تھا۔ انہیں سلا کر وہ ان کے صبح کے لیے لنچ بنانے کے لیے چیزیں دیکھنے کچن میں آئی تو ساتھ ہی کھانا گرم کر کے ٹیبل پر رکھ کر یشر کو آواز دینے آئی۔

اب سمجھ نہیں آ رہا تھا کہ کیسے اسے بلائے۔ پہلے تو سر کہنے کی عادت تھی اور ان دنوں میں

اسے خود سے مخاطب کرنے کی ضرورت نہیں پڑی۔ ہمت کر کے آگے بڑھی اور ٹی وی دیکھتے
یشر کے پاس آئی۔

”کھانا کھالیں، میں نے ٹیبل پر لگا دیا ہے۔“ جلدی سے کہہ کر واپس کچن کی جانب مڑ گئی۔
کچھ دیر بعد وہ بھی کچن میں آیا، کک اور کام کرنے والی ملازمہ کا سرونٹ کو ارٹر گھر کے پچھلی
جانب لان سے تھوڑا فاصلے پر تھا۔ وہ دونوں اس وقت واپس جا چکے تھے لہذا اس وقت کچن
میں عزہ اور یشر ہی موجود تھے۔

وہ کچن کے سنک میں ہاتھ دھو کر ٹیبل کی جانب آ کر کرسی گھسیٹ کر بیٹھ گیا اور اس کے
فارغ ہونے کا انتظار کرنے لگا جو ادھر ادھر ہوتی نجانے کیا کر رہی تھی۔

”عزہ! میں آپ کا ویٹ کر رہا ہوں۔“ آخر اس کے نہ ختم ہونے والے کام دیکھ کر یشر کو
اسے اپنی جانب متوجہ کرنا پڑا۔

”مجھے بھوک نہیں ہے آپ کھالیں۔“ اس نے یشر کی جذبے لٹاتی آنکھوں سے بچنے کے
لیے رخ موڑے ہی جواب دیا۔ وہ چولہے پر چائے کا پانی رکھ چکی تھی۔

یشر اس کا جواب سن کر اپنی کرسی سے اٹھا اور اس کے قریب جا کر پہلی مرتبہ اس کا بازو تھام
کر اس کا رخ اپنی جانب موڑا۔

”آپ کو چاہے اس رشتے کے لیے جتنا بھی ٹائم چاہیے میں پہلے ہی وہ آپ پر چھوڑ چکا
ہوں۔ تب تک اتنی سی ریکویسٹ ہے کہ ہمارے درمیان دوستی کا رشتہ اگر بن جائے تو آپ
کے لیے بھی آسانی ہو جائے گی اور میرے لیے بھی۔ خود کو اور مجھے صرف ایک رشتے کے تناظر
میں مت جانچیں۔ ہم اس وقت کو دوستانہ طریقے سے گزار کر سہل بھی تو کر سکتے ہیں۔ اب میں
آپ اور بچے ہی ہیں یہاں کتنی دیر آپ مجھے سے بات کرنے سے احتراز کریں گی جبکہ روزانہ

ہمیں بہت مرتبہ ایک دوسرے سے بات کرنے کی ضرورت پڑے گی۔ میرا نہیں خیال کہ میری اتنی اچھی اہلپائی بیوی بن کر اپنی صلاحیتیں کھو بیٹھی ہے۔ مجھے ویسی ہی کانفیڈنٹ عزہ کو دیکھنا ہے جیسی میرے آفس میں کام کرتی تھی۔ ہاں اتنی ریزورڈ نہ ہو مگر ایٹ لیسٹ اعتماد سے مجھ سے بات تو کر سکے۔ جو اپنی دانشمندی سے مشکل سے مشکل ٹاسک کو بھی منٹوں میں حل کر لیتی تھی۔ اس وقت کو بھی ایک ٹاسک سمجھ لیں۔ ہر چیز کو اچھے اور برے کے ترازو میں مت تو لیں بچ کی راہیں بھی تو نکالی جاسکتی ہیں نا۔ میں آپ کو خود سے محبت کے لیے نہیں کہہ رہا کہ بہر حال ابھی تو میں نے بھی یہ منزلیں طے نہیں کیں۔ اس جذبے کو تو ابھی میں نے بھی صحیح سے محسوس نہیں کیا تو آپ کو کیسے اس کی جانب آنے کا کہہ سکتا ہوں۔ مجھے یقین ہے ساتھ رہتے ہم بہت جلدی اس رشتے کی خوبصورتی کو محسوس کر لیں گے۔ میرا خیال ہے آپ کو سمجھ آگئی ہو گی۔“ اس کے نرم مگر پرتا شیر الفاظ نے اسے چند لمحوں کو اپنے سحر میں جکڑا تھا۔

وہ اتنے خوبصورت انداز میں اس سے بات کر رہا تھا کہ عزہ کو اپنا خواہ مخواہ میں روڈ ہونا ٹھیک نہیں لگا۔ وہ کون سے اس سے تعلقات بنانے کے لیے اسے فورس کر رہا تھا جب وہ اسے وقت دے رہا تھا تو پھر وہ کیوں فضول کے ایٹی ٹیوڈز دکھاتی۔ وہ صحیح تو کہہ رہا تھا عزہ کے بچے جس قدر ان چند دنوں میں اس کے قریب ہو گئے تھے وہ چاہتے ہوئے بھی اس کو انور نہیں کر سکتی تھی۔ بچوں کے لیے اسے یشر سے بات تو کرنی ہی پڑتی۔ اور کبھی کبھی ایسا ہوتا ہے نا کہ ہم سمجھتے ہیں کہ ہم مصلحتیں نبھا رہے ہیں مگر در پردہ محبت ہمیں مکڑی کے جالے کی طرح اپنی لپیٹ میں لے رہی ہوتی ہے اور پھر احساس تب ہوتا ہے جب نکلنے کا کوئی راستہ باقی نہیں رہتا۔ اس کے ساتھ بھی کچھ ایسا ہی ہو رہا تھا۔

اس نے فی الحال یشر کی بات مانتے ہوئے سر اثبات میں ہلاتے اس کے ساتھ بیٹھ کر تھوڑا

بہت کھانا کھایا اور پھر چائے اسے دے کر خود کمرے میں آکر نماز پڑھی۔ روزانہ کی طرح منزل پڑھ کر بچوں پر پھونک کر سونے کے لیے لیٹ گئی کیونکہ صبح اسے جلدی اٹھنا تھا۔ بچوں نے سکول اور یشر نے آفس جانا تھا۔

☆.....☆.....☆

اگلے دن صبح وہ اپنے وقت پر اٹھی، فجر کی نماز پڑھنے کے لیے جائے نماز بچھائی ہی تھی کہ یشر کے موبائل کا الارم بجا۔ وہ بھی اٹھ کر وضو کرنے واش روم چلا گیا۔
عزہ نماز سے فارغ ہوئی اور کچن میں آکر بچوں کے لंच کی تیاری کرنے لگی کہ یشر آتا دکھائی دیا۔

”میں جاگنگ کے لیے جا رہا ہوں۔“ دروازے میں کھڑے ہو کر اسے اطلاع دی۔ ابھی وہ مڑ کر جانے ہی لگا تھا کہ عزہ کی آواز عقب سے ابھری۔
”سین، آپ ناشتے میں کیا لیں گے۔“ اس نے جھپکتے ہوئے پوچھا۔
”کافی اور فرائیڈ ایگ۔“ اپنی پسند بتا کر وہ چلا گیا۔
عزہ نے جلدی جلدی ہاتھ چلا کر لंच بنانا شروع کیا۔ سعد تو نہیں ہاں ہادی اٹھنے میں بہت تنگ کرتا تھا۔ وہاں تو عطیہ بیگم مدد کروا دیتی تھیں اب یہاں کیا ہوگا۔ یہ سوچ کر ہی اسے ہول اٹھ رہے تھے۔

کک بھی آچکا تھا۔ اسے ایک دو ضروری ہدایات دیتے اس نے جونہی لاؤنج میں لگی گھڑی کی جانب دیکھا تو تیزی سے کمرے کی جانب بھاگی جہاں سعد تو اس کی ایک آواز دینے سے ہی اٹھ گیا مگر ہادی اٹھنے کا نام نہیں لے رہا تھا۔
”ہادی، اٹھ جاؤ نہیں تو اب میں پانی لا کر ڈال دوں گی آپ پر۔“ اس نے اب کی بار ہادی

”ارے میرے شہزادے کو کون ڈرا رہا ہے صبح ہی صبح۔“ یشر نے کمرے میں داخل ہوتے عزمہ کے الفاظ سن لیے تھے۔ وہ ابھی ابھی جاگنگ سے واپس آیا تھا، ہادی کے پاس بیڈ پر جا کر بیٹھتے اس نے پیار سے اس کے بالوں میں ہاتھ پھیرتے ہوئے کہا۔

”می۔“ ہادی جو ماں کو کوئی جواب نہیں دے رہا تھا ایسے جیسے وہ نیند میں ہے یشر کی بات سنتے فوراً ماں کی شکایت لگائی۔ عزمہ کا توجہ حیرت سے منہ کھل گیا۔ یشر بھی اس کے تاثرات دیکھ کر ہنس پڑا۔

”چلو، بابا آج آپ کو ریڈی کرتے ہیں۔“ یشر نے پیار سے اسے بازوؤں میں اٹھاتے ہوئے کہا۔ بچے کتنے پیارے ہوتے ہیں اسے حقیقت میں اب پتہ چل رہا تھا۔ وہ اپنی بے لوث محبت سے ان کی ہر محرومی ختم کر دینا چاہتا تھا۔ وہ اب تک اپنی شادی کی پہلی رات میں ہادی کی کہی گئی چند باتوں میں چھپی محرومی کو بھول نہیں پارہا تھا۔

کتنی حسرت سے اس نے کہا تھا۔ ”آج بابا بھی ہمارے ساتھ ہیں۔“ اسکول میں ساتھ پڑھتے بچوں سے ان کے باپ کی محبت کا سنتے آخر تو یہ خیال ان کے ذہنوں میں آنا تھا نا کہ ان کا باپ کہاں ہے اور وہ ان کے پاس کیوں نہیں۔

یشر کے بروقت فیصلے نے انہیں اس محرومی کے شدید احساس سے بچا لیا تھا۔ اس نے جلدی جلدی ہادی کو تیار کروایا، ساتھ خود بھی تیار ہوا۔ پھر اسے لیے باہر آیا تو عزمہ کچن ٹیبل پر ناشتہ لگائے ان کے انتظار میں بیٹھی تھی۔

جلدی جلدی دونوں کو ناشتہ کروایا، یشر نے انہیں لے جانے کی ذمہ داری خود لی تھی۔ واپسی کے لیے اس نے ڈرائیور کو کہا تھا کہ وہ بچوں کو لے آئے۔

”سر! وہ اپنا موبائل نمبر دے دیں۔“ یشر کو اٹھتے دیکھ کر وہ تیزی سے بولی۔ اس کی بات پر بڑی خوبصورت مسکراہٹ اس کے ہونٹوں پر رہ گئی۔

”ابھی بھی سر؟“ اس نے بھنویں اچکاتے عزم کو دیکھا۔

”ہم۔ دیکھتے ایسے ظالم طریقے سے ہیں جیسے مجھے ان سے محبت ہو ہی جائے گی۔“ یشر کی مسکراہٹ سے نظریں چراتے ہوئے خود کو نجانے اس نے کیا باور کرانے کی کوشش کی تھی۔

”آپ مجھے یشر بھی کہہ سکتی ہیں۔ سیر۔ سلی آفس کی طرح کوئی پینلٹی نہیں ہوگی۔ خیر نمبر آپ نوٹ کر لیں۔“ اسے مسکراتی نظروں سے کہتے ساتھ ہی یشر نے نمبر نوٹ کروایا۔ اس نے جلدی سے اپنے موبائل میں سیو کیا۔ وہ اکثر آفس میں اپنے ورکرز کو کسی کام کے غلط ہو جانے پر انوکھی سزا دیتا تھا کہ جس نے کچھ غلط کیا وہ سب کو پزایا برگرز کھلائے گا۔

پھر ان تینوں کے پیچھے جاتے بچوں کو پیار کیا۔ جب تک ان کی گاڑی گھر سے باہر نہیں چلی گئی وہ وہیں لان کی سیڑھیوں پر کھڑی رہی۔ ان کے جاتے ہی وہ اندر کی جانب بڑھ گئی۔

☆.....☆.....☆

”السلام علیکم می! کیسی ہیں۔“ ابھی تھوڑی دیر پہلے ہی یشر گھر آیا تھا۔ وہ بھی بچوں کو اسکول کا کام کروا کر فارغ ہوئی تھی۔ یشر بچوں کو کمرے میں لے جا کر مووی لگا کر بیٹھ گیا تھا۔ وہ باہر بیٹھی ٹی وی دیکھ رہی تھی کہ فون پر ہونے والی بیل کی آواز پر فون اٹھایا تو فریج بیگم کی آواز سنائی دی۔

”کیسی ہو بیٹا۔“ پیار بھرا انداز سن کر عزم مسکرائی۔

”الحمد للہ می، آپ کیسی ہیں گھر میں سب کیسے ہیں؟“ انہوں نے اس کی رخصتی کے بعد ہی اسے کہہ دیا تھا کہ وہ یشر کے ہر رشتے کو اس کے انداز میں ہی پکارے گی۔ سواب وہ بھی انہیں

میں کہنے لگ گئی تھی۔

”اکیلی پریشان تو نہیں ہوتیں۔ یشر آ گیا ہے، لیٹ تو نہیں ہوتا، میرے بچے کیسے ہیں؟“ انہوں نے باری باری سب کا پوچھا۔

”جی می، سب ٹھیک ہیں اور یشر بھی آ گئے ہیں۔“ اس نے ان کی تسلی کروائی۔

”چلو یہ تو اچھا ہے۔ ویک اینڈ پر ضرور اسلام آباد کا چکر لگانا، میں کل یشر کو بھی تاکید کروں گی۔“

”جی می، کوشش کریں گے۔“ پھر ادھر ادھر کی باتیں کر کے اس نے فون رکھ کر کمرے کا رخ کیا۔ دروازہ کھولتے ہی جو منظر اسے نظر آیا اس نے عذہ کو نہ صرف ششدر کیا تھا بلکہ غم و غصے سے اس کا برا حال ہو گیا۔

وہ تینوں تکیوں سے نہ صرف کھیل رہے تھے بلکہ تکیوں سے روئی نکال کر ایک دوسرے پر پھینک رہے تھے۔

”کیا ہو رہا ہے یہ۔“ عذہ کی صدمے میں ڈوبی آواز پر وہ تینوں اپنی جگہ کھڑے ہو گئے۔
”حد ہے میں نے آج ہی روم کی تفصیلی صفائی کروائی تھی اور آپ تینوں نے یہ کیا حال کیا ہے۔ یہ مووی دیکھی جا رہی ہے۔“ وہ تینوں کو جھاڑ پلاتے ہوئے روہانسی آواز میں بولی۔
صبح ہی تو اس نے کام والی کے ساتھ مل کر ایک ایک چیز آگے پیچھے کر دیا اور اٹھوا کر صفائی کروائی تھی۔

”اب یہ کمرہ مجھے ویسی ہی حالت میں چاہیے جیسے کہ تھا۔“ وہ تینوں کو وارن کر رہی تھی جبکہ اس کا یہ استحقاق بھراروپ دیکھ کر یشر بمشکل اپنی مسکراہٹ چھپا رہا تھا۔

”تمہاری می ہیں کہ ہٹلر۔“ اس کے تیور دیکھ کر یشر نے آہستہ سے جھک کر ہادی کے کان

میں کہا۔ مقصد صاف اسے سنانا تھا۔ وہ جو انہیں حکم دے کر کمرے سے جا رہی تھی۔ غصے سے دوبارہ مڑی۔

”اور رات کا کھانا بھی آپ ہی بنائیں گے۔“ ایک اور دھمکی دیتے وہ کمرے سے باہر جا چکی تھی۔ نجانے کیسے مگر بہت آہستہ آہستہ ان کے درمیان لا تعلقی کی دیوار گرتی جا رہی تھی۔ جس میں زیادہ ہاتھ یشر کا ہی تھا۔

کمرہ صاف کر کے جب وہ باہر آئے تو عذہ کے سر ہو گئے کہ باہر چل کر کھانا کھاتے ہیں۔ ”پلیز می چلیں نا۔“ وہ دونوں صوفے پر ٹانگیں رکھے عذہ کے دائیں بائیں کھڑے ہو کر اس سے اصرار کر رہے تھے۔ جبکہ یشر سامنے بیٹھا انہیں دیکھ رہا تھا۔

”چلیں نامی۔“ وہ بھی انہیں کے انداز میں مسکراہٹ ہونٹوں میں دبائے بولا۔
”آپ کی می نہیں ہوں۔“ وہ چڑ کر یشر کی مسکراہٹ سے نظریں چراتے ہوئے بولی۔
”پھر کیا ہیں میری۔“ اس استفسار میں جو چھپا اصرار تھا عذہ فی الحال اس کو سمجھنا نہیں چاہتی تھی۔

”چلو بھئی چینیج کر کے آتی ہوں۔ بس اب خوش۔“ اس کے سوال سے بچنے کے لیے وہ جلدی سے صوفے سے اٹھتے ہوئے بچوں سے بولی۔ ابھی وہ جانے ہی لگی تھی کہ یشر اس کا ہاتھ تھامتا ہوا باہر کی جانب چل پڑا۔

”ایسے بھی ٹھیک لگ رہی ہیں۔“ کیا انداز تھا تعریف کا بھی، عذہ عیش کر اٹھی۔
”خود تو آپ سب ریڈی ہو کر آئے ہیں میں ماسی لگ رہی ہوں۔“ بلیک ٹراؤزر اور گرے شرٹ میں بلیک اسکارف لیے اور گرے کلر کی شرٹ پہنے اسے اپنا حلیہ ان تینوں کے مقابلے میں کوئی خاص نہ لگا جبکہ یشر بلیک ہی شلوار قمیض پر اسکن براؤن شال لیے ہمیشہ کی طرح

ماحول پر چھارہا تھا۔ اور بچے بھی جینز کی پینٹس اور جمپرز پہنے نکل سک سے تیار تھے۔

”کوئی بات نہیں یہ ماسی بھی ہم تینوں کو بہت پیاری ہے۔ کیوں بچو، آپ کی ممی تو فیری سے بھی زیادہ بیوٹی فل ہیں نا۔“ یشر نے اسے گاڑی کی فرنٹ سیٹ پر بٹھاتے بچوں سے تائید لی جو کچھلی سیٹوں پر بیٹھ چکے تھے۔ ہمیشہ کی طرح انہوں نے بھی یشر کی ہاں میں ہاں ملائی۔

”جب ہمیں آپ ماسی والے حلیے میں بھی قبول ہیں تو کسی اور کی کیوں پروا ہے آپ کو۔“ اس کی لودیتی نظریں اسے بہت کچھ باور کروارہی تھیں۔

سالٹ اینڈ پیپر میں جس لمحے وہ داخل ہوئے دروازے کے سامنے لگی ٹیبل پر نظر پڑتے ہی عزم ٹھنک کر رکی۔

”مجھے یہاں کا کھانا پسند نہیں کہیں اور چلیں۔“ اس نے یکدم مڑتے ہوئے یشر کو مخاطب کیا حالانکہ ابھی اس کے پوچھنے پر عزم نے اسی ریسٹورنٹ کا کہا تھا اور اب..... وہ کچھ حیران ہوا۔

”ہوا کیا ہے، ابھی تو آپ نے یہاں آنے کا کہا تھا۔“ اس نے اپنی حیرت کو الفاظ دیئے۔

”نہیں یہاں نہیں کھانا۔ بس میرا دل نہیں کر رہا کچھ عجیب سی سمیل آرہی ہے یہاں سے۔“ میرا دل خراب ہو رہا ہے۔“ اس نے اپنی طرف سے بہانا گھڑنا چاہا۔

وہ سب اس وقت وہاں سے نکل کر باہر آچکے تھے اور سڑک پر کھڑے تھے۔ کیونکہ گاڑی یشر سڑک کے دوسری طرف پارک کر کے آیا تھا۔ نجانے کہاں سے ایک خواجہ سرا ان کے پاس آیا جو عزمہ کے آخری جملے سن چکا تھا۔

”ہائے میری پیاری باجی، اللہ تمہاری طبیعت صحیح کرے اور تمہیں چاند سی بیٹی دے کر تمہاری فیملی پوری کرے۔ تمہارا یہ وقت خیر سے گزرے۔“ عزمہ تو اس کی باتیں سن کر حیرت

اور خفت زدہ رہ گئی جبکہ یشر کو اپنا قہقہہ روکنا مشکل ہو گیا۔

”آمین، اللہ تمہاری زبان مبارک کرے۔“ اس نے ہنستے ہوئے ہزار کے نوٹ اس کی جانب بڑھائے۔ اور ان ہی مسکراتی نظروں سے عزہ کی جانب دیکھا جس کا چہرہ شرم اور خفت سے سرخ ہو رہا تھا۔

”ہائے بھائی ایمان سے بڑی ہی باحیاءوی ہے تمہاری۔ دو بچوں کے بعد اب بھی اتنا شرم رہی ہے۔“ خواجہ سرا کی بات نے اب کی بار عزہ کو بھڑکایا۔

”پیسے دے دیئے ہیں نا تمہیں بھائی جان نے۔ تو اب مجھ پر ریسرچ مت کرو جاؤ یہاں سے۔“ اس نے چبا چبا کر کہتے اپنا غصہ نکالا۔ ایک تو اس خواجہ سرا کی باتیں اس پر یشر کی مسکراہٹ نے اس پر تیلی کا کام کیا۔

”ہائے ہائے میں تو ایسے ہی کہہ رہی تھی۔“ وہ خواجہ سرا ایک ہاتھ سے مکھی اڑا کر چلا گیا۔ ”ویسے اس نے مجھے بھائی جان نہیں کہا تھا۔“ یشر نے شوخی سے کہا۔

”اونہوں۔“ یشر کی بات پر اس نے ہنکارا بھرتے غصے سے یشر کو گھورا جس کے ہونٹوں سے مسکراہٹ جدا ہونے کا نام نہیں لے رہی تھی۔

وہاں سے وہ انہیں کوزا نو سٹرالے گیا، مگر وہ اس تمام وقت عزہ کی بے توجہی محسوس کر رہا تھا۔ آتے وقت وہ پوری طرح ان کی جانب متوجہ تھی، مگر اب جس غیر حاضری کا وہ ثبوت دے رہی تھی وہ یشر کو پریشان کرنے کے لیے کافی تھا۔

”عزہ! آپ کی پلیٹ ویسے کی ویسے ہی رکھی ہے۔ کیا ڈائیننگ کا کوئی پروگرام ہے۔“ اس نے ہلکے پھلکے انداز میں عزہ کو مخاطب کیا۔ یہ جتنائے بغیر کے وہ وہ اس کی غائب دماغی نوٹ کر چکا ہے۔

”وہ بس ایسے ہی دل نہیں کر رہا تھا۔“ اس نے چیخ ہلاتے ہوئے کہا۔

”بابا! مئی کو ویسے ہی کھلائیں نا، ایرو پلینز بنا کر جیسے مئی ہمیں کھلاتی ہیں جب ہمیں کوئی چیز اچھی نہیں لگتی۔“ ہادی نے یشر کو طریقہ بتایا۔

”ہا ہا ہا! چلیں پھر ریڈی ہو جائیں۔ آپ کے بیٹے کی فرمائش آئی ہے۔“ یشر نے شرارتی نظروں سے عذہ کو دیکھتے ہوئے کہا۔

”جی نہیں، کھا رہی ہوں میں اور تم اپنے مشورے نا اپنے پاس رکھو، آج سب کو ہی مفت مشورے دینے کا شوق چڑھا ہوا ہے۔“ عذہ نے ہادی کو آنکھیں نکالتے ہوئے منہ بنا کر کہا۔ اس نے خود کو کچھ دیر پہلے کی کیفیت سے نکالا اور پوری طرح بچوں کی جانب متوجہ ہو گئی۔

یشر اور اس کا ابھی تعلق اس حد تک نہیں بنا تھا کہ وہ عذہ سے اس کی پریشانی کی وجہ پوچھتا اور وہ بتا بھی دیتی۔ ابھی انہیں اس حد تک آنے کے لیے کچھ وقت چاہیے تھا اور یہ کبھی ممکن ہو سکتا تھا جب عذہ یشر پر اعتبار کر کے اسے اپنے دل میں لگے زخم دکھا کر اسے مرہم رکھنے کا مان دیتی۔



”السلام علیکم! ہادی کی مدر بات کر رہی ہیں۔“

وہ جو ابھی دوپہر کا کھانا بنا کے فارغ ہی ہوئی تھی۔ گھڑی پر وقت دیکھا تو بارہ بجے تھے۔ مطمئن ہو کر باہر لان میں چلی گئی تھوڑی دیر بعد اٹھ کر روٹیاں بنا لینی تھیں تاکہ بچوں کے آنے سے پہلے کھانا ریڈی ہو۔

بچے ایک بجے آ جاتے تھے۔ آج تو ویسے بھی بچوں کو یشر نے لے کر آنا تھا کیونکہ ڈرائیور چھٹی پر گیا ہوا تھا۔

وہ چائے کا کپ اٹھائے لان میں پڑی کرسیوں پر آ کر بیٹھ گئی۔ دو دن بعد آج دھوپ نکلی تھی تو اس نے سوچا تھوڑا دھوپ سے لطف اٹھایا جائے۔
ابھی وہ بیٹھ کر موبائل کھول کر بچوں کی تصویریں دیکھ ہی رہی تھی کہ بچوں کے اسکول سے فون آ گیا۔

”جی میں ہادی کی مدر ہوں۔“ دل میں ڈر جا گا۔

”میں اس کی کلاس ٹیچر بول رہی ہوں۔ ہادی سلائیڈ سے گر گیا تھا اور کافی سیریس انجری آئی ہے اس کے سر میں، ہم نے ہاسپٹل بھیج دیا ہے، پلیز آپ لوگ بھی آ جائیں۔“ اس کی بات پر عزمہ کو لگا اس کے پیروں تلے سے زمین کھسک گئی ہے۔ جلدی سے ہاسپٹل کا نام پوچھ کر اس نے اپنے آنسو پونچھتے ہوئے یشر کو کال کی۔

”ہیلو، کیسی ہیں عزمہ، مجھے یاد ہے میں نے آج بچوں کو لینا ہے، میں بس نکل رہا ہوں۔“ اس کا نمبر دیکھ کر وہ یہی سمجھا کہ عزمہ نے اسے یاد دہانی کے لیے فون کیا ہے کہ اس نے بچوں کو لینا ہے۔

”میں نے آپ کو اسی لیے کال نہیں کی، ہادی ہاسپٹل میں ہے۔“ اور پھر اس نے روتے ہوئے اسے ساری بات بتائی۔ یشر بھی پریشان ہو گیا۔

”اوکے، آپ سعد کو لے کر ہاسپٹل پہنچیں، میں یہیں سے ہاسپٹل نکل رہا ہوں۔ میں چوکیدار سے کہتا ہوں وہ آپ کو کیب کروادے گا۔“ یشر نے فوراً فون بند کر کے چوکیدار کو فون کیا۔

عزمہ سعد کو سکول سے پک کر کے اسی کیب پر ہاسپٹل پہنچی، یشر اس سے رابطے میں رہا۔ ہاسپٹل کے باہر ہی وہ اسے کھڑا نظر آ گیا۔ نجائے کیسے مگر عزمہ کو اس لمحے وہ اسے اپنا سب سے بڑا

غمگسار لگا۔ یشر نے کیب والے کو پیسے دیئے۔ عزمہ تب تک سائیڈ پر سعد کا ہاتھ پکڑے کھڑی اپنے آنسو ضبط کرتی رہی۔ جیسے ہی یشر مڑ کر اس کے قریب آیا وہ پھوٹ پھوٹ کے رو دی۔
 ”کیسا ہے ہادی، آپ نے دیکھا ہے اسے؟“ یشر اس سے پہلے پہنچ کر ہادی کو دیکھ چکا تھا۔
 ”کیا ہو گیا ہے عزمہ، اتنا چھوٹا دل ہے۔ کچھ نہیں ہوا۔ ٹھیک ہے بس کچھ ٹانگے لگے ہیں، بٹ ڈونٹ وری، ٹھیک ہو جائے گا انشا اللہ۔“ ایک ہاتھ سے سعد کا ہاتھ اپنے ہاتھ میں لے کر دوسرے ہاتھ سے عزمہ کے گرد اپنا بازو لپیٹے اسے حوصلہ دیتے وہ دونوں کو لیے اندر کی جانب بڑھا۔

عزمہ کو واقعی اس وقت جذباتی سہارے کی ضرورت تھی۔ یشر اسے لیے ہادی کے روم میں آیا، جہاں ہادی دوائیوں کے زیر اثر سو رہا تھا۔ اس کا سر پیٹوں میں جکڑا ہوا تھا۔ عزمہ اس کے بیڈ کی جانب بے اختیار ہو کر بڑھی۔ اس کے چہرے پر آہستہ سے ہاتھ پھیرتے اس کے بازو اور باقی جسم ٹٹولتے بس بے آواز آنسو بہاتی جا رہی تھی۔

یشر نے سعد کی جانب دیکھا جو ماں اور ہادی کو دیکھ کر روہانسا ہو رہا تھا۔ اس نے آگے بڑھ کر عزمہ کو کندھوں سے تھام کر اس کا رخ اپنی جانب کیا۔

عزمہ ٹڈھال سی اس کے کندھے میں منہ چھپائے اپنی سسکیوں کی آواز چھپانے کی کوشش کر رہی تھی۔ وہ نہیں جانتی تھی کہ اس کے آنسو نہ صرف کسی کا کندھا بھگورے ہیں بلکہ اس کے یہ آنسو یشر کے دل پر گر رہے تھے۔

”بس کریں عزمہ، اس طرح تو آپ اپنی طبیعت خراب کر لیں گی۔ سعد کو دیکھیں وہ پریشان ہو رہا ہے اس طرح سے آپ کو روتے دیکھ کر۔“ یشر اس کے گرد بازو لپیٹے اسے حوصلہ دے رہا تھا۔

”مائیں تو بہت مضبوط ہوتی ہیں، آپ اتنی کمزور دل کی کیسے ہیں۔ ہاں۔ بی بی یومیری عذہ تو بہت پاورفل ہے۔ ہے نا۔“ اس کا محبتوں سے پور لہجہ عذہ کی تکلیف کو کم کر رہا تھا۔ وہ اسے نہیں بتا سکی کہ آج تمہارے ساتھ نے نہ صرف اسے حوصلہ دیا تھا بلکہ ایسا لگا تھا آج وہ اور اس کے بچے واقعی اس دنیا میں اکیلے نہیں ہیں۔ یشر کسی آہنی دیوار کی طرح ان سب کو سنبھالے ہوئے تھا تو پھر وہ اس کے سہارے کمزور کیوں نہ پڑتی جب وہ اسے سنبھالنے والا تھا تو اسے بہادر ہو کر کیا کرنا تھا۔

آج اسے ماں کی کہی بات سمجھ آ گئی تھی کہ ایک مرد کے بنا عورت اس معاشرے میں ایک قدم نہیں اٹھا سکتی۔ جس وقت وہ ہاسپٹل پہنچی ڈاکٹروں سے بات، ہادی کا ٹریٹمنٹ سب کچھ وہ خود کروا چکا تھا۔ اور اب اسے اور سعد کو سنبھال رہا تھا۔ یہ پہلا موقع تھا جب عذہ کے دل نے اس کے خلوص اور محبت کو مان کر اس کے بارے میں مثبت انداز سے سوچا تھا۔ ہاں اس کی محبت کو ماننے میں اب بھی وہ ہچکچا رہی تھی۔

”می کیوں ایسے روتی جا رہی ہیں۔“ سعد ان کے پاس آ کر کھڑا ہوتے یشر کا ہاتھ تھام کر بولا۔ عذہ نے یشر سے الگ ہو کر اپنے آنسو صاف کیے۔

”کچھ نہیں بیٹا، بھائی کو چوٹ لگی ہے نا تو می پریشان ہو گئی تھیں۔ بٹ ناؤشی ازاو کے۔ بابا نے می کو سمجھایا ہے کہ بھائی ٹھیک ہے اسے کچھ نہیں ہوا۔ چلو اب میرا بیٹا بتائے اس نے کیا کھانا ہے؟“ یشر نے عذہ کے وجود سے اپنے ہاتھ پیچھے کرتے سعد کو گود میں اٹھا کر بہلایا۔

”برگر کھانا ہے یا پز؟“ اس نے خود ہی سعد کو دو آپشنز دیں۔

”برگر۔“ سعد نے تھوڑا سا سوچ کر کہا۔

”اوکے گریٹ۔ عذہ! آپ کیا لوگی؟“ اب اس نے عذہ سے پوچھا۔

”کچھ نہیں ابھی دل نہیں کر رہا۔“ اس نے بھیگی آواز میں کہا۔

”پھر وہی بات۔ ڈانٹ کھاؤ گی اب آپ میرے سے۔“ یشر نے کسی قدر خفگی سے کہا۔

”میں منگوار ہا ہوں آپ کے لیے بھی، چپ کر کے کھانا ہے۔ نہیں تو ایک ڈرپ آپ کو لگوا دوں گا۔ شکل دیکھو اپنی کس قدر پیلی ہو گئی ہے ہادی کو دیکھنے کے بعد۔“ یشر کا فکر مندا انداز اس کی دھڑکنیں بڑھا رہا تھا۔

کچھ دیر بعد کھانے سے فارغ ہوئے تو ہادی کو بھی ہوش آ گیا۔ ماں کو دیکھ کر وہ بھی کچھ ریلیکس ہوا اور گھر جانے کی ضد کرنے لگا۔ ڈاکٹرز نے ایک رات رکنے کو کہا کیونکہ ابھی اس کو ڈرپس لگانی تھیں۔ جو کہ دوائی کی صورت میں نہیں دی جاسکتی تھیں۔

یشر نے عطیہ بیگم اور فرحان صاحب کو فون کر کے سعد کو لے جانے کا کہا۔ بھیجنا تو وہ عزمہ کو بھی چاہتا تھا مگر عزمہ وہاں سے ایک سیکنڈ کے لیے ہٹنے کو تیار نہیں تھی۔ عطیہ بیگم اور فرحان صاحب کچھ دیر کے لیے آئے، تھوڑی دیر بیٹھے پھر سعد کو لے کر چلے گئے کہ اسے بہت نیند آرہی تھی۔

بچوں کے کچھ کپڑے عطیہ بیگم کے پاس پڑے تھے لہذا انہیں کوئی مسئلہ نہیں تھا۔ وہ سعد کو لے کر جا چکے تھے۔ ان کے جاتے ہی ہادی یشر سے باتوں میں مصروف ہو گیا تو عزمہ نے اٹھ کر کمرے کے ساتھ بنے اٹیچڈ باتھ سے وضو کیا اور ایک کپڑا بچھا کر مغرب کی نماز پڑھنے کھڑی ہو گئی۔ کچھ نوافل پڑھے۔

اس کے نماز ختم کرنے تک ہادی ایک مرتبہ پھر غنودگی میں جا چکا تھا۔ یشر بھی ہاسپٹل میں تعمیر کردہ مسجد میں نماز پڑھنے جا چکا تھا۔ واپس آیا تو اس کے ہاتھ میں چائے کے دمک تھے۔ ایک کپ اسے تھماتے وہ اس کے قریب ہی صوفے پر بیٹھ گیا۔

”آپ گھر جا کر چیخ کر آتے۔“ عزہ نے اسے آفس کے کپڑوں میں دیکھتے ہوئے کہا۔
بلیک ڈریس پینٹ اور اسکاٹی بلیو اور سفید پٹیوں والی شرٹ پہنے لائٹ بلو ہی ٹائی لگائے شرٹ
کی بازوئیں فولڈ کیے ہوئے تھا۔

”کوئی بات نہیں، آپ کو یہاں اکیلا چھوڑ کر نہیں جاسکتا۔ میں نے رب نواز کو کہا ہے وہ
ابھی اپنی بائیک پر کپڑے دے جائے گا۔“ اس کا پروا کرتا لہجہ عزہ کو لمحہ بہ لمحہ اس کی جانب کھینچ
رہا تھا مگر وہ اپنی نام نہاد غلط فہمیوں سے نکلنا نہیں چاہ رہی تھی۔
”سحر کی نیکسٹ منتہ شادی ہے۔“

”جی مجھے کل ہی اس نے کال کر کے بتایا تھا وہ تو اب آفس چھوڑ چکی ہے نا؟“ عزہ نے
بتاتے استفسار بھی کیا۔

”ہاں جاب چھوڑ دی ہے۔“ یشر نے اس کی بات کی تائید کی۔
”تو اب آپ سیکرٹری کا کیا کریں گے۔“ عزہ نے ایسے ہی پوچھ لیا۔
”آپ مجھے جوائن کر لیں نا۔“ یشر جو سامنے دیکھتا چائے پی رہا تھا گردن موڑ کر مسکراتے
ہوئے عزہ کو دیکھنے لگا۔

”ہاں تاکہ پھر کہیں نہ گھر میں سکون ملتا ہے نہ آفس میں۔“ نا جانے کس جذبے کے تحت
وہ کہہ گئی۔ یشر نے بے اختیار قہقہہ لگایا۔

”نہیں ایسا نہیں ہوگا بلکہ آپ کے قریب رہنے کا زیادہ موقع ملے گا۔“ یشر کی بات پر اس
نے چائے ختم کرتے ہی وہاں سے اٹھنے میں عافیت جانی اور خوا مخواہ ہادی کے بیڈ کے قریب
آکر اس کی دوائیوں کے نام چیک کرنے لگی۔

کچھ دیر بعد جب وہ عشاء کی نماز پڑھ کر فارغ ہوئی۔ عطیہ بیگم نے ہادی کے لیے میٹھی اور

ان دونوں کے لیے کھانا بھجوا دیا تھا۔ ہاسپٹل ان کے گھر کے قریب ہی تھا لہذا انہوں نے چیزیں تیار کر کے یشر کو فون کر دیا۔ وہ جا کر چیزیں لے آیا۔ تب تک اس کا چوکیدار بھی یشر کے کپڑے لے آیا تھا۔

یشر نے چینیج کر کے پہلے ہادی کو بخنی پلائی پھر اس کو سٹوری سنانے لگا۔ عزہ اتنی دیر میں ہادی کی صحت یابی کے لیے کوئی وظیفہ پڑھنے لگی۔ اسٹوری سنتے ہی ہادی دوائیوں کی وجہ سے سو گیا۔

”عزہ! کچھ کھالیں۔“ یشر نے کھانا نکالتے ہوئے کہا۔ اس کا وظیفہ بھی پورا ہی ہونے والا تھا، وہ ہاتھ کے اشارے سے یشر کو شروع کرنے کا کہنے لگی۔

”آپ آئیں گی تو شروع کروں گا۔“ وہ بھی اپنے نام کا ایک تھا۔ ایک اور بیڈ جو اینڈینٹ کے لیے موجود تھا وہاں بیٹھا وہ عزہ کو دیکھ رہا تھا۔ جو صوفے پر بیٹھی شال کو نماز کے سائل میں اپنے گرد لپیٹے ایک ہاتھ پر گن رہی تھی اور دوسرے ہاتھ میں موبائل کھولے اس میں سے کوئی آیات پڑھ رہی تھی۔

مائیں کتنی پیاری لگتی ہیں اپنی اولاد کے لیے فکر میں ہلکان ہوتیں۔ جب کبھی وہ بھی کسی تکلیف سے گزرتا تھا تو فریحہ بیگم بھی اس وقت صرف ایک ماں بن جاتی تھیں۔ دنیا کا ہر ضروری کام چھوڑ چھاڑ کر وہ صرف اپنی اولاد کے لیے فکر مند ہوتی تھیں۔

ماں کوئی بھی ہو اپنی اولاد کے لیے محسوسات ہر ماں کے ایک جیسے ہوتے ہیں۔ محبت اور فکر میں گندھے ہوئے۔ جیسے ہی وہ وظیفہ ختم کر کے اٹھی، پہلے ہادی کی جانب گئی، اس پر پھونک ماری۔ پھر یشر کی جانب آ کر ناراضگی بھری نگاہ اس پر ڈالی۔

”ابا ہمیشہ کہتے ہیں جب کھانا سامنے پڑا ہو تو اسے انتظار نہیں کرواتے۔“ اس نے کسی

استانی کے سے لہجے میں یشر کو کہا۔ اس کے سامنے بیٹھتے ہوئے پلیٹ میں پہلے یشر کو سالن ڈال کر دیا پھر اپنے لیے نکالا۔

”آپ میرے لیے کب ایسے فکر مند ہو کر پڑھ کر کچھ پھونکیں گی۔“ یشر نے اس کی پہلی بات ان سنی کرتے اپنا ہی راگ الاپا۔

”اللہ نہ کرے۔ کتنی فضول باتیں کرتے ہیں آپ۔“

جس طرح دہل کر اس نے یشر کو ٹوکا۔ یشر کا دل کیا اسے دل میں چھپالے۔ اس کا گریز اسے ہر بار اور بھی عزہ کی جانب کھینچتا تھا۔

ابھی گریز تھا تو وہ اس کی محبت میں ہر گزرتے دن پہلے سے زیادہ مبتلا ہو رہا تھا جو اگر وہ بھی اس محبت میں مبتلا ہو جائے پھر تو عشق کے مراحل ہی طے ہوں گے۔ یشر یہ سب بس سوچ سکا۔ ابھی کہنے کا وقت نہیں آیا تھا۔

کھانا کھانے کے بعد یشر اسے بیڈ پر لیٹنے کے لیے زور دینے لگا۔

”مجھے ابھی نیند نہیں آرہی، آپ لیٹ جائیں صبح کے تھکے ہوئے ہیں۔ میں یہاں صوفے پر ایزی ہوں۔“ اس نے یشر کو سمجھانا چاہا مگر وہ کچھ سننے پر تیار نہیں تھا۔

”آپ بھی تھکی ہوئی ہیں بلکہ رو رو کر اور بھی تھک گئی ہیں۔ چلیں شاہاش لیٹیں آکر۔“ وہ بیڈ کے قریب کھڑا اسے زبردستی بیڈ پر لیٹنے کے لیے اصرار کر رہا تھا۔

”اف کس قدر ضدی ہیں آپ۔ مئی سے آپ کو ٹھیک کرنے کا طریقہ پوچھوں گی۔“ عزہ اس کی ضد کے آگے زچ ہوتے ہوئے بولی۔

”ماؤں اور بیویوں کے قابو کرنے کے طریقے الگ الگ ہوتے ہیں۔ اور وہ کیا ہوتے ہیں اس پر پھر کبھی فرصت میں آپ کو کلاس دوں گا، ابھی تو لیٹیں۔“ اس نے معنی خیزی سے

کہتے اسے دوبارہ بیڈ پر آنے کا اشارہ کیا۔

”تو آپ کہاں لیٹیں گے۔“ عذہ بیڈ پر بیٹھی اب اس کے لیے فکر مند تھی۔

”میں بھی لیٹ جاؤں گا۔ ابھی آفس کا تھوڑا سا کام کرنا ہے پھر لیٹ جاؤں گا۔“ اس نے اپنے لیپ ٹاپ کی جانب اشارہ کیا جو اس نے اپنے کسی ورکر سے ہاسپٹل ہی منگوا لیا تھا۔ عذہ اب کی بار خاموشی سے لیٹ گئی۔ وہ واقعی اعصابی طور پر اتنی تھکی ہوئی تھی کہ لیٹنے ساتھ ہی سو گئی۔

یشر جو صوفے پر بیٹھا کام شروع کر چکا تھا، نظر لیپ ٹاپ سے ہٹا تا عذہ کو دیکھا جو سردی سے سمٹی ہوئی تھی۔ یشر نے اٹھ کر اس پر کھل دیا پھر پیچھے ہٹے اس کے صبح چہرے کو دیکھا۔

”نجانے آپ کب مجھے اپنا مانیں گی۔“ خود سے مخاطب ہوتا وہ جھکا اور اپنے لب اس کی پیشانی پر رکھ دیئے۔

”ویننگ فار یو ڈیسپر یٹلی“ سرگوشی کرتا وہ واپس صوفے پر بیٹھ کر اپنا کام کرنے لگا۔ مگر دھیان اب کام میں کہاں لگ رہا تھا وہ تو اس سوئے ہوئے وجود میں تھا جو اس کے حواسوں پر چھا رہا تھا۔ وہ یکدم لیپ ٹاپ بند کر کے کھڑکی میں آکھڑا ہوا جہاں ہر طرف جامد خاموشی تھی یا اس کو محسوس ہو رہی تھی۔

مڑ کر واپس آیا، ہادی کے بیڈ کے قریب رکھی کرسی پر بیٹھا، ٹانگیں بیڈ پر جما کر نیم دراز سا ہو گیا اور آنکھیں موند لیں۔

☆.....☆.....☆

صبح جس وقت عذہ کی آنکھ کھلی یشر کو ہادی کے بیڈ کے سامنے پڑی کرسی پر سویا ہوا پایا۔

نجانے کیوں مگر دل اس کی اچھائی کو ماننے کے لیے ضد باندھ گیا تھا۔

عزہ اٹھ کر یشر کے قریب گئی۔ اسے ساری رات پتہ نہیں چلا کب کب ہادی اٹھا ہے۔ یشر نے ساری رات اس کے قریب اسی لیے گزاری تھی کہ اس کی ایک آواز پر وہ اٹھ جائے اور عزہ کی نیند خراب نہ ہو۔

یہ کیسا رشتہ وہ نبھا رہا تھا۔ اب تک ایک مرتبہ بھی صلے کی چاہ نہیں کی تھی۔ وہ تو بس بے لوث محبت ان تینوں کو دے رہا تھا۔ کیا ابھی بھی اس کے خلوص میں کسی شک کی گنجائش تھی؟ اب ایک نئی جنگ عزہ کے اندر چھڑ چکی تھی۔ یشر پر اعتماد کرنے، اسے اپنا سب کچھ ماننے کی۔ وہ اپنی سوچوں سے گھبرا کر بے اختیار اسے آواز دے بیٹھی۔

جس نے عزہ کی ایک آواز پر جھٹ سے آنکھیں کھول دیں۔
”میری نیند پوری ہو گئی ہے، آپ بیڈ پر جا کر لیٹ جائیں کچھ دیر۔“ اس نے رسائیت سے اس سے کہا جس کی خوابیدہ آنکھیں عزہ کا دل اور ہی لے میں دھڑکا گئی تھیں۔
”اگر ڈاکٹر کے پاس جانے کی کوئی ضرورت پڑے یا کوئی میڈیسن لانی ہو تو آپ نے خود نہیں جانا مجھے اٹھا لینا ہے۔“ یشر نے کرسی سے اٹھتے اسے تنبیہ کی۔
”ٹھیک ہے۔“ اس نے ہامی بھری۔

جس وقت ڈاکٹر راؤنڈ پر آیا اس نے ہادی کی کنڈیشن دیکھتے انہیں ہادی کو ڈسچارج کرنے کی اجازت دے دی۔
عزہ نے شکر کیا۔

ہادی کو لے کر پہلے وہ عطیہ بیگم اور فرحان صاحب کی جانب گئے۔ انہیں ہادی سے ملوا کر سعد کو بھی ساتھ لیے وہ واپس گھر پہنچے۔

کچھ دنوں میں عزہ اور یشر کی مکمل توجہ سے ہادی جلد ہی صحت یاب ہو گیا۔ اس کے ٹھیک

ہوتے اور ٹانگے کھلتے ہی یشر نے داتا دربار جا کر دیکھیں دیں۔

☆.....☆.....☆

”السلام علیکم!“ آج بہت دن بعد ہادی بھی سکول گیا تھا۔ عذہ گھر کے کاموں سے ابھی فارغ ہی ہوئی تھی کہ یشر کی کال آ گئی۔

لنچ کی تیاری کرتے مصروف سے انداز میں اس نے کال ریسیو کی۔ بچوں نے آج چکن چاؤ من کی فرمائش کی تھی۔ موبائل کندھے سے لگائے سبزیاں کاٹتے وہ یشر سے بات کر رہی تھی۔

”علیکم السلام۔ خیریت۔“ یشر بہت کم اس وقت کال کرتا تھا لہذا اس کا حیران ہونا جائز تھا۔ ”جی خیریت ہے۔ وہ آج رات ایک بزنس ڈنر ہے اور سب کی وائفر بھی آئیں گی تو اگر آپ بھی چلیں تو اچھا ہوگا۔ سعد اور ہادی کو امی ابا کے پاس چھوڑ دیں گے۔ واپسی پر لیتے ہوئے گھر آ جائیں گے۔ کیا کہتی ہیں آپ؟“ اسے تفصیل سے بتاتا وہ اس سے استفسار کر رہا تھا۔

”میری شکل کی بری حالت ہے، ابھی تو ہادی کی وجہ سے ایک مرتبہ بھی پارلر نہیں جاسکی اب اس وقت لنچ بنانا ہے پھر بچے کا ہوم ورک سب اس میں کہاں ٹائم ملے گا پارلر جا کر حلیہ درست کرنے کا۔“ عذہ نے اس کی بات سن کر اپنا مسئلہ بتایا۔

”ڈونٹ وری، اس کا انتظام ہو جائے گا آپ بس چلنے کی سوچیں۔“ اس نے عذہ کو تسلی دلائی۔

”بالکل بھی نہیں اس شکل کے ساتھ تو میں بالکل نہیں جاؤں گی۔ چاہے جتنی مرضی آپ کو مس ورلڈ لگوں۔ ہر مرتبہ جان بوجھ کر باہر مجھے اجاڑ حلیے میں لے جاتے ہیں تاکہ ہر کوئی آپ

کی ہی خوبصورتی کو دیکھتا رہے اور خاص طور سے لڑکیاں آپ کو دیکھ کر آپ بھریں کہ ایسے بندے کے پلے کیسی ماسی بندھ گئی ہے۔“ عزہ نے غصے سے کہا۔

ابھی کل رات کی ہی تو بات تھی جب بچوں کی فرمائش پر وہ سب باہر سوپ پینے چلے گئے۔

یشتر ہمیشہ کی طرح عزہ کو حلیہ ٹھیک کرنے کا موقع دیئے بغیر لے گیا جو جینز کرتے اور شرٹ میں براؤن اسکارف لپیٹے اتنی بھی بری نہیں لگ رہی تھی۔ مگر یشتر ہمیشہ کی طرح کھدر کی براؤن شلوار قمیض میں ڈیشنک لگ رہا تھا۔ ان کے پاس سے گزرتی لڑکیوں کے کمنٹ کتنی دیر تک عزہ کو رنج و غم میں مبتلا کر گئے جبکہ یشتر نے خوب انجوائے کیا۔

”یار! بچے کتنے کیوٹ ہیں فادر پر گئے ہیں ماں تو عجیب جلول سی ماسی ٹائپ لگ رہی ہے۔“ اس کے بعد عزہ سارے راستے یشتر سے لڑتی آئی کہ خبردار جو وہ اسے آئندہ اس حلیے میں یہ کہہ کر لے کر گیا کہ آپ ہمیں تو بہت پیاری لگتی ہیں۔

”ہا ہا ہا، نہیں آپ تو میری مس یونیورس ہیں۔“ یشتر نے بھی اس کی بات کو خوب انجوائے کرتے محبت سے چور لہجے میں کہا۔ اس کا گنبھیر لہجہ عزہ کی ہتھیلی میں پسینہ لے آیا۔

”اچھا بس اب جھوٹ بولتے جائیں۔ پتہ نہیں کب آپ کی ناک لمبی ہوگی۔ ہم نے تو بچپن میں سنا تھا جھوٹ بولنے والوں کی ناک لمبی ہو جاتی ہے آپ کی تو وہیں کی وہیں ہے، ایک انچ نہیں ہلی اپنی جگہ سے۔“ عزہ کی جلی کٹی باتوں نے یشتر کا موڈ فریش کر دیا تھا۔

”سوچیں اگر میری ناک لمبی ہوگئی تو بھی لوگ یہی کہیں گے کہ لمبی ناک والے بندے کی بیوی۔“ یشتر نے اسے چڑایا۔

”ایسی باتیں کریں گے تو واقعی نہیں جاؤں گی۔“ اس نے اب کی بار دھمکی دی۔

”اچھا یار کچھ نہیں کہتا بس کپڑے ریڈی کریں باقی کا انتظام میں کرواتا ہوں۔“ اس نے

ہنستے ہوئے کہا۔

”او کے۔“ عذہ نے حیران ہوتے فون بند کیا۔

عذہ کی حیرت تب ختم ہوئی جب شام میں ایک مشہور سیلون کی ورکر کو یشر نے عذہ کے لیے سروسز کروانے کے لیے بھیجا۔

گھر پر بچوں کو دیکھتے اس نے آرام سے فیشل بھی لے لیا اور باقی کی کچھ اور سروسز بھی لے لیں۔ اب عذہ کو فنکشن میں جانے کی کوئی ٹینشن نہیں تھی۔ یشر کی اتنی کثیر کا سوچتے اس لڑکی کے جاتے ہی اس نے یشر کے نمبر پر تھینک یو کا میسج کیا۔

کچھ سیکنڈز میں ہی ریپلائی آ گیا۔

”اینی ٹائم مائی لائف۔“ یشر اس کے گریز کے باوجود اپنی فیلنگز کو عذہ پر ضرور آشکار کرتا تھا۔ کبھی اس کی تعریف کی صورت اور کبھی اس کا خیال رکھ کر اور اس کی جذبے لٹاتی آنکھیں تو ہمہ وقت اس کا طواف کرتی رہتیں۔

عذہ کو اب اس کی محبت کو اگنور کرنا مشکل لگنے لگ گیا تھا۔

☆.....☆.....☆

رات آٹھ بجے جب وہ آیا، عذہ بچوں کو ریڈی کر کے خود بھی تیار تھی۔ آف وائٹ گھٹنوں تک آتے شائکش سے فرائک میں جس کے دامن اور گلے پر فیروزی پٹی کے اوپر خوبصورت سا کام ہوا تھا، ساتھ میں سیدھا ٹراڈز پہنے اسکارف ہمیشہ کی طرح سر پر لپیٹے دوپٹے کو خوبصورتی سے لیے ہلکے سے میک اپ میں بے حد خوبصورت لگ رہی تھی۔

یشر کے لیے اس نے بلیک ڈنر سوٹ کے ساتھ آف وائٹ شرٹ اور فیروزی پلین ٹائی نکالی تھی۔ یشر اسے سراہتی نظروں سے دیکھتا تیار ہونے چل پڑا۔

کچھ دیر بعد وہ سب گاڑی میں بیٹھے عزہ کے امی ابو کے گھر بچوں کو چھوڑنے جا رہے تھے۔
بچوں کو چھوڑ کر اب یشرکارخ رائل پام کی جانب تھا جہاں ڈنر کا اہتمام تھا۔ اس نے بچوں کے
اترتے ہی ہلکی آواز میں گانے لگا دیئے۔

Kevin Daniel

کی خوبصورت آواز نے گویا اس لمحے یشرکی دھڑکنوں کا ساتھ دیا۔

**I don't know why my heart feels this way when
I'm with You**

**All is quiet, all is clam and I feel safe when I'm
with you**

All my war is fade away

Wont you stay, stay with me

Wont you stay, stay with me

Years goes by still you standing by my side

Lover did I ever told you enough

You are the one I was dreaming of

All the time, all the time...

Wont you stay, stay with me

Wont you stay, stay with me

Cause I've been waiting oh for you

I've been waiting for you

Oh for you....

I've ever told you clear enough

You are the one I was dreaming of

All this time, all this time...

وہ اس لمحے واقعی اسے نہیں بتا سکتا تھا کہ اس کا یشر کے ساتھ ہونا اس کے لیے اس لمحے کسی نعمت، کسی خوش کن احساس اور ایسے خواب سے کم نہیں تھا جس سے جاگنے کا انسان کا کبھی دل نہیں چاہتا۔

وہ اس کے لیے کیا تھی، وہ اسے کبھی بتا نہیں سکتا تھا۔
گاڑی رائل پام کے پارکنگ ایریا میں کھڑی کر کے وہ عزمہ کو لے کر اس حصے کی جانب آیا جہاں رنگ و نور کا سیلاب اٹھا ہوا تھا۔ میوزک کا خاص ارتجمنٹ کیا گیا تھا۔ شہر کے بڑے بڑے برنس مین اپنی بیگمات کے ساتھ موجود تھے۔

یشر کو عزمہ کا سراپا وہاں موجود ہر شخص کی بیوی سے کہیں زیادہ تفاخر میں مبتلا کر گیا جو اپنی خوبصورتی کو مکمل کپڑوں میں چھپائے ہوئے ان سب میں ممتاز لگ رہی تھی۔ ورنہ وہاں موجود ہر عورت کسی مرد کو شرم سے نظر جھکانے پر مجبور کر رہی تھی تو کسی کی نظر ان کو دیکھ کر پھٹی جا رہی تھی۔

عزمہ خود بھی کچھ جزبہ زور ہو رہی تھی۔ یہاں آ کر کہاں سے کوئی کہہ سکتا تھا کہ یہ ایک اسلامی معاشرہ تھا۔ کم از کم عزمہ کو تو ایسا ہی لگا کہ وہ یورپ کی کسی گید رنگ میں آگئی ہے۔ ہاں بہت کم ایسی خواتین اور بھی تھیں جو ذرا بہتر حلیے میں تھیں مگر آستینوں اور دوپٹے سے وہ بھی آزاد تھیں۔

یشر عذہ کو لے کر اس فنکشن کے میزبانوں سے ملارہا تھا۔

”ہائے سو آپ یشر ہیں۔“ عذہ کے عقب سے ایک آواز ابھری اور وہ آواز والی اب اس کے سامنے موجود تھی۔

”ہائے رہا ہدانی آئی گیس؟“ یشر نے کچھ دن پہلے ہی اس کا انٹرویو ایک میگ میں دیکھا تھا ماڈل اور بزنس وومن تھی۔

”اولیس! کیسے ہیں، ابھی کل ہی پاپا آپ کا ذکر کر رہے تھے۔ سو گلیڈ ٹوسی یو ہیر۔“ یشر کو دیکھ کر وہ جس طرح کھلی پڑی جارہی تھی عذہ کو ایک آنکھ نہیں بھارہی تھی۔

”ہم۔ اندھی نظر نہیں آ رہا کہ اس بندے کی بیوی بھی ساتھ کھڑی ہے، کچھی چلی جارہی ہے۔“ اس نے نخوت سے سوچا۔

”تھینکس۔ میٹ مائی وائف عذہ۔“ یشر بھی اس کے چہرے پر چھائی بے تحاشا خوشی اور بے باک نظریں دیکھ کر جزبہ ہو رہا تھا۔ لہذا فوراً اس کی توجہ عذہ کی جانب دلائی۔

”اوہ آپ میریڈ ہیں۔“ جس لمحے میں اس نے کہا، عذہ کو بے اختیار ہنسی آئی۔

”نائس ٹو میٹ یو۔“ عذہ کی جانب ہاتھ بڑھاتے جو زبردستی کی مسکراہٹ اس کے چہرے پر آئی تھی، عذہ کا دل کیا اس کے ہاتھ کی جگہ اس کا گلا دبا دے۔

یہ اس کی یشر کے ساتھ شادی کے بعد پہلا ایسا موقع تھا جب کوئی لڑکی اتنی ڈھٹائی سے اس کے سامنے یشر کو لائن مار رہی تھی۔ عذہ نے ایک ہلکی سی مسکراہٹ سے بادل نخواستہ اس کا ہاتھ تھاما۔ مگر ایسے رویے کے بعد بھی وہ یشر کے ساتھ چپکی جارہی تھی۔ باتوں سے بات نکال رہی تھی۔ اور عذہ غصے سے دل میں پیچ و تاب کھا رہی تھی۔ یکدم اس کے دل میں جانے کیا سمائی کہ یشر کے بازو میں اپنا ہاتھ جمائے کر کے اس کے کچھ اور نزدیک ہوئی۔

ربا سے بات کرتے یشر کی سب حیات عزہ کی جانب ہی تھیں۔ دل میں حیران ہوا۔ پھر عزہ جواب بالکل اس کے پہلو کے ساتھ لگی کھڑی تھی۔ یکدم ہاتھ بڑھا کر اس کے کالر سے جیسے کوئی نادیدہ گرد جھاڑنے لگی۔ پھر وہ ہاتھ یشر کے سینے پر دھرا۔

اب کی بار یشر نے بھنویں اچکا کر عزہ کی جانب اپنی چمکدار مگر شرارت سے بھرپور آنکھوں کا رخ کیا جیسے پوچھ رہا ہو۔ ”خیریت ہے مارنے کا ارادہ ہے کیا؟“

”آپ کے کالر پر میرا بال لگا تھا، وہ ہٹا رہی تھی۔“ اس کی آنکھوں کا مفہوم جانتے ہوئے بھی انہیں نظر انداز کر کے اس نے یشر کو دیکھ کر معصوم بن کر کہا۔ اور اس کے جواب پر یشر اسے سراہے بغیر نہ رہ سکا جو اس کے قریب کبھی نہیں آئی تھی اس کا بال یشر کے کالر پر کہاں سے آ گیا تھا۔

”اف یوڈونٹ مائنڈ، مجھے تھوڑی دیر بیٹھنا ہے، اب میں کھڑے ہو کر تھک گئی ہوں۔“ عزہ نے ایسے ناز سے اسے دیکھتے ہوئے اور ربا کو مکمل طور پر نظر انداز کرتے کہا کہ یشر کا دل کیا ان حرکتوں پر واقعی اسے آسکر دے جو ربا سے جلیس ہو کر وہ کچھ کر رہی تھی جسے وہ اکیلے میں بھی یشر کے ساتھ کرنے کا سوچ نہیں سکتی تھی۔

”اوکے ڈیئر، ایکسکوز می ربا۔“ یشر کو آخر اس پیسٹری سے معذرت کرنی پڑی۔ یہ نام پیسٹری بھی عزہ نے اس کے لیے سوچا تھا۔

”اب آپ کی ناک لمبی ہونے کا ویٹ کرنا پڑے گا۔“ یشر اسے ایک ٹیبل کے پاس لے آیا اور کرسی کھینچ کر اسے بٹھانے لگا پھر ساتھ والی کرسی پر خود بیٹھتے ہوئے بولا۔ عزہ نے گویا اس کی بات سنی ہی نہیں۔ ادھر ادھر لوگوں کو دیکھنے لگی۔

وہ جو کچھ دیر پہلے یشر کے ساتھ ایسے پیش آرہی تھی جیسے وہ دونوں بہت محبت کرنے والا

کھل ہو، اب ساتھ بیٹھے یشر کی بولتی آنکھوں سے نظریں چرا رہی تھی۔

کیوں، کیسے اور کس لیے وہ یہ سب کر گئی تھی اب بھی اس کا جواب خود کو بھی نہیں دے پارہی تھی۔ بس اتنا جانتی تھی کہ اسے یشر کا کسی لڑکی سے اتنا بے تکلف انداز پسند نہیں آیا تھا۔
”میں پوچھ سکتا ہوں یہ کچھ دیر پہلے کیا ہوا تھا؟“

”اف یہ تو بال کی کھال نکالنے بیٹھ گئے ہیں۔“ یشر کے سوال پر وہ نادم کیا ہوتی بلکہ وہ تو چڑ گئی۔

”کچھ نہیں آپ کو ایک نامحرم لڑکی سے بچا رہی تھی۔“ شرمندہ ہوئے بغیر وہ اپنے مخصوص خود اعتمادی بھرے انداز سے بولی۔

”ہا ہا اور یہ جو محرم سے خود کو بچانے کی کوشش ہے اس کا کیا؟“ یشر کے سوال پر وہ جواب تو کیا دیتی یکدم موبائل نکال کر کان سے لگایا۔

”ہیلو، جی امی، بس نکل رہے ہیں اب۔“

”چلیں اب بچے امی کو پریشان کر رہے ہیں۔“ فون بند کرتے اس نے یشر کی جانب دیکھا اور پھر اس کی کھوجتی آنکھوں سے نظریں چرا کر آنکھیں جھکا گئی۔ جو ٹنگی باندھے نجانے اس کے چہرے پر کیا تلاش کر رہا تھا۔

کھانا کچھ دیر پہلے ہی وہ کھا چکے تھے سواب زیادہ دیر رکنے کا کوئی جواز نہیں تھا۔ یشر گاڑی کی چابیاں اٹھائے خاموشی سے اٹھ کر چلنے لگا اور وہ اس کی پیروی کرتی پیچھے آئی۔

”ارے آپ جا رہے ہیں۔“ جس لمحے وہ دونوں اس ڈنر کے میزبانوں سے اجازت لے رہے تھے رہا پھر سے ان کی جانب آئی اور عزمہ یشر کی جانب کھسکی۔

”جی، بچے نانوں کے گھرویت کر رہے ہیں ہمارا۔“ اب کی بار عزمہ نے اس کی جانب سپاٹ

لہجے میں دیکھتے ہوئے کہا۔

”اوہ نائس، آپ کے بچے بھی ہیں۔ اچھا یشر میں کچھ دنوں تک آپ کے آفس آؤں گی مجھے کچھ اسپورٹس آئٹمز چاہئیں تو میں مل کر ہی ان کی کوانٹیٹی بتاؤں گی۔“ عزہ کو یکدم نظر انداز کرتی وہ پھر یشر سے مخاطب ہوئی۔

”او کے ڈیڑی یوسون۔“ یشر کی جانب اپنا ہاتھ بڑھاتی وہ مسکرا کر بولی۔ یشر حقیقت میں گھبرا کیا تھا۔ عزہ نے شرر بار نگاہیں سے اس کی جانب دیکھا مگر چہرے پر مصنوعی مسکراہٹ لاتے ہوئے اس کا ہاتھ تھاما۔

”نائس ٹانگ ٹو یو ڈیر۔ بٹ ان فار چوٹیلی یشر ڈزنٹ لائیک دس کاسنڈ آف فرینکینس ودان نون گرلز ہوپ یو ڈونٹ ماسنڈ، شیل وی گوناؤ۔“

بڑے اعتماد سے وہ رہا کو اس کی حیثیت باور کرائی تھی۔ یشر اس کے اسی اعتماد کا تود یوانہ تھا۔ آخری جملہ یشر سے کہتے وہ یشر کے ساتھ آگے قدم بڑھا چکی تھی۔

”اف کس قدر ڈھیٹ لڑکی تھی۔ چکی چلی جا رہی تھی۔“ جیسے ہی یشر نے گاڑی آگے بڑھائی عزہ کے تبصرے شروع ہوئے۔

”خیر چپک وہ تو نہیں رہی تھی۔“ یشر کی دھیمی مگر جتنائی مسکراہٹ نے عزہ کو جو سمجھانا چاہا وہ بڑی اچھی طرح سمجھ گئی۔

”ہاں تو بیوی ہوں آپ کی۔“ وہ اس وقت جو جیلیسی محسوس کر رہی تھی باقی تمام احساسات پر یہ ایک احساس غالب آچکا تھا۔ اور وہ نہیں جانتی تھی کہ وہ یشر کے سامنے حماقتیں کر کے وہ احساسات بھی عیاں کر رہی ہے جن کو وہ خود سے بھی ماننے میں تامل کا شکار تھی۔

”بیوی۔“ یشر نے ”بیوی“ کو کھینچتے ہوئے کسی قدر حیرت کا اظہار کیا۔ اب کی بار عزہ کو کچھ

احساس ہوا اپنی حماقت کا تو خاموش ہو گئی۔

”میرا تو خیال ہے رہا سے اب روز ہی ملنا چاہیے۔ کم از کم اس کی مہربانی سے بہت سے راز کھل رہے ہیں۔“ اب کی بار یشر نے اسے چڑایا، عزہ اب بھی خاموش رہی۔

”یہ میں کیا کرنے چلی تھی۔“ اسے اپنی کچھ دیر پہلے کی حرکتیں سوچ کر خود پر غصہ آیا۔ جب کہ یشر اس کی باتیں اب تک انجوائے کرتے زیر لب مسکرا رہا تھا۔

عزہ کے امی ابو کے گھر کے آگے گاڑی روکتے یشر نے یکدم عزہ کا گود میں پڑا موبائل پکڑا۔ عزہ نے حیرت سے اس کی جانب دیکھا۔ یشر نے کال لوگ کھولتے عزہ کے سامنے کیا جہاں لاسٹ کال میں یشر کی صبح والی کال تھی۔ یعنی وہاں سے اٹھتے ہوئے عزہ نے ماں کے فون والا جھوٹ بولا تھا۔

”آپ کی ناک اب کتنی لمبی ہونی چاہیے۔“ یشر اسے چڑاتے ہوئے ہونٹوں میں مسکراہٹ دباتا ہوا بولا۔

”ہر وقت میری کھوج میں نہ رہا کریں۔“ عزہ سچ میں چڑ گئی یا اپنا آپ کھلنے پر غصہ ہوئی۔ یشر ہنستا ہوا گاڑی سے باہر نکلا۔ وہ جان گیا تھا کہ عزہ اس کی محبت میں اب بندھنے لگی تھی۔

☆.....☆.....☆

وہ بچوں کے سکول کے پاس ہی تھی کہ اسے یاد آیا وہ اپنا پرس تولانا ہی بھول گئی ہے۔ پچھلے کچھ دن لگا کر یشر نے اسے گاڑی چلانا سکھا دیا تھا تا کہ کبھی ایمر جنسی میں وہ صرف ڈرائیور پر ڈیپنڈ نہ کرے۔

ایک ہفتے میں ہی وہ کافی اچھی گاڑی چلانا سیکھ گئی تھی۔ ہمیشہ کی طرح یشر کو اسے سکھاتے

ہوئے بے حد مزہ آیا۔

”آئی وٹس میں آپ کا ٹیچر ہوتا آپ کو کچھ بھی سکھا کر اس وقت بہت خوشی ہوتی ہے جب آپ نہ صرف جلدی پک کرتی ہیں بلکہ اتنا اچھا رزلٹ شو کرتی ہیں۔“ یشر اسے فخر سے دیکھتے ہوئے بولا۔

اور آج وہ خود گاڑی چلا کر بچوں کو اسکول لینے جا رہی تھی اور وہاں سے اسے انہیں ساتھ لے جا کر کچھ شاپنگ کرنی تھی، مگر اب وہ گھر سے اتنی دور آگئی تھی کہ واپس جانے میں ٹائم لگ جاتا۔

دماغ میں کوئی ترکیب سوچتے یکدم اسے یاد آیا کہ یشر کا آفس بچوں کے اسکول کے پاس ہے۔ اس نے گاڑی یشر کے آفس کی جانب بڑھادی۔

”یشر ہیں آفس میں؟“ عذہ جوں ہی اس کے آفس میں آئی سب سے مل کر یشر کی سیکرٹری کے پاس آکر اس سے پوچھا۔ وہ چونکہ نئی نئی اپائنٹ ہوئی تھی لہذا وہ یہ نہیں جانتی تھی کہ عذہ یشر کی وائف ہے۔

”پلیز میڈم، آپ ویٹ کریں سراندر میٹنگ میں بڑی ہیں۔“ اس نے اپنے پیشہ ورانہ انداز میں عذہ کو ہاتھ کے اشارے سے سامنے رکھے صوفے پر بیٹھنے کا کہا۔

”پلیز آپ ان سے کہیں عذہ ہے اور ارجنٹ ملنا ہے صرف دو منٹ کے لیے میری بات سن لیں۔“ اس نے ہاتھ میں پہنی گھڑی دیکھتے ہوئے لجاجت سے کہا۔ نجانے میٹنگ کب اور ہونی تھی۔

”آپ کی کیا کوئی اپائنٹمنٹ تھی۔“ سیکرٹری کی بات پر اس کی بھنویں تن گئیں۔

”مجھے کسی اپائنٹمنٹ کی ضرورت نہیں۔“ کہتے ساتھ ہی اس نے موبائل نکال کر یشر کو کال

کی جو اس نے دو بیلوں کے بعد کاٹ دیا۔ عذہ حیرت کے صدمے سے دوچار ہوئی۔
”میٹنگ کس کے ساتھ ہے۔“ اس نے سامنے بیٹھی لڑکی سے پوچھا۔

”میم رہا ہمدانی سے ہے۔ آپ پلیز بیٹھ جائیں۔“ یہ نام سنتے ہی عذہ کے تو تن بدن میں
گویا آگ لگ گئی۔ اب کی بار کچھ کہے بغیر وہ سیدھا یشر کے روم کے دروازے کی جانب
بڑھی۔ جبکہ یشر کی سیکرٹری ارے ارے کرتی رہ گئی۔

ایک جھٹکے سے دروازہ کھول کر وہ اندر تھی۔ جہاں سامنے ٹیبل کے اس طرف یشر تھا اور ٹیبل
کے اس طرف رہا تھی۔ ٹیبل پر لیپ ٹاپ کھلا ہوا تھا جس میں سے وہ یشر کو کچھ تصویریں دکھا
رہی تھی۔

دروازے کی آواز پر ان دونوں نے جوں ہی سامنے دیکھا یشر، عذہ کو دیکھتا خوشگوار حیرت
سے اپنی جگہ سے کھڑا ہوا۔

”سر! آئیتم سوری یہ میم اندر آ گئیں۔ میں نے انہیں روکا بھی تھا مگر یہ کچھ سن ہی نہیں رہی
تھیں اور.....“ یشر کی سیکرٹری جو عذہ کی اس حرکت پر صفائیاں دے رہی تھی اس ڈر سے کہ
اس کی جاب کہیں اس بات پر نہ چلی جائے یشر کے ہاتھ اٹھا کر اسے بولنے سے روکنے پر
خاموش ہو گئی۔

”اٹس اوکے، انہیں تو میرے آفس میں کہیں بھی آنے کا پورا اختیار ہے کیونکہ یہ میری مسز
ہیں۔“ یشر نے عذہ کو دیکھتے ہوئے مسکرا کر اپنی سیکرٹری کو کہا جبکہ عذہ کینہ تو ز نظروں سے رہا کو
گھور رہی تھی۔ جس کی نگاہیں یشر پر تھیں۔

”آپ پلیز اپنی سیٹ پر جائیں مس حجاب۔“ یشر سیکرٹری کو واپس بھیجتا ہوا اب عذہ کی
جانب دیکھنے لگا۔

”جتا تو دیتیں آپ آنے سے پہلے مگر آپ کا آنا پلیرینٹ سر پرانز ہے۔“ یشر کی مسکراتی نظریں ہمیشہ کی طرح اس کا طواف کر رہی تھیں۔

”آپ کو فون کیا تھا مگر آپ شاید زیادہ بڑی تھے کہ کال اٹینڈ نہیں کی۔ ہائے رہا ہوا آر یو۔“ یشر کو گھورتی وہ رہا کی جانب متوجہ ہوئی جس کی نمٹکی یشر پر بری طرح بندھی ہوئی تھی۔

”اوہ ہائے۔“ وہ جیسے نیند سے جاگی تھی۔ عزمہ کا دل کیا آج واقعی وہ ان کا گلا دبا دے جو ٹائٹ جینز پر اتنا ہی ٹائٹ ہائی نیک پہنے یشر کے سامنے بیٹھی تھی۔

”پلیرینٹ بیٹھیں عزمہ۔“ وہ جواب بھی تک کھڑی تھی یشر نے اسے بیٹھنے کا کہا۔

”نہیں بیٹھ سکتی میں، ابھی بچوں کو پک کرنے سکول جا رہی تھی وہاں سے شاپنگ پر جانا تھا مگر آدھے راستے میں یاد آیا کہ بیگ تو پکڑا ہی نہیں اب آپ کے کریڈٹ کارڈز چاہئیں۔“ وہ یشر کے قریب جا کر ساری بات بتاتے ہوئے بولی۔

”اتنی سی بات، یہ لیں۔“ یشر اس کے مان بھرے انداز پر گویا تیار ہی تو ہو گیا تھا۔

وہ جلدی سے سیٹ پر بیٹھتے اپنے لپ ٹاپ بیگ میں سے کارڈز نکالنے لگا۔

”ارے آپ رہنے دیں، میں نکال لیتی ہوں۔“ اس کے کندھوں پر ہاتھ رکھتے وہ یشر کی سیٹ کے پیچھے سے آکر ٹیبل کے پاس نیچے رکھے لپ ٹاپ بیگ میں سے کارڈز نکالنے لگی۔

یشر اس کے ہاتھ اپنے کندھوں پر رکھنے کا مقصد سمجھ گیا تھا جو رہا کو یہ جتنا چاہتی تھی کہ وہ یشر کی محبوب بیوی ہے۔

”سوری ٹوڈسٹرب یو پلیرینٹ کیری آن یور میٹنگ۔“ ایک مرتبہ پھر یشر کے کندھوں پر اپنے ہاتھ کا دباؤ ڈال کر وہ ان سے مخاطب ہوتی یشر کے روم سے باہر آگئی، مگر اب سارا دھیان ان دونوں کی جانب لگا ہوا تھا۔ کچھ اپنی حماقتیں بھی یاد آئیں کہ آخر کیوں وہ یشر اور اپنے درمیان

دوری برقرار رکھے ہوئے۔ اگر یشر اس سے دلبرداشتہ ہو کر کسی اور لڑکی کی جانب متوجہ ہو جاتا ہے تو اس سب میں قصور وار کون ہوگا۔

وہ اپنی غلطیوں کو تسلیم کر رہی تھی، مگر اب مسئلہ یہ تھا کہ اپنی انا کی دیوار اتنی اونچی کر چکی تھی کہ اس کو گرانے یا اسے پار کر کے دوسری جانب اب وہ کیسے آتی۔ انہی سوچوں میں اس نے بچوں کو پک کر کے نجانے کیا خریدا، اسے خود بھی کچھ سمجھ نہیں آ رہی تھی۔ دل اور دماغ دونوں یشر کے آفس میں لگے ہوئے تھے۔

شام میں جب یشر گھر آیا تب بھی اسے سمجھ نہیں آئی کہ کیسے ربا کے بارے میں اس سے استفسار کرے۔ بچے جوش و خروش سے یشر کو اپنی شاہنگ دکھا رہے تھے۔ عزمہ چائے بنا کر لائی، ایک کپ یشر کے قریب رکھا جواب شلوار قمیض اور شال کندھوں پر لیے بچوں کی کہانیاں سن رہا تھا۔

عزمہ کو شلوار قمیض آدمیوں کو پہنی کبھی اتنی اچھی نہیں لگتی تھی جتنی اسے یشر کو پہنی ہوئی دیکھ کر لگتی تھی۔ اس کا دراز قد کچھ اور دراز لگتا تھا اور چوڑے شانوں کے گرد لپٹی شال اسے اور بھی زیادہ خوب رو بناتی تھی۔ وہ بھی اپنا کپ لیے خاموشی سے یشر کے ساتھ ہی تھوڑا فاصلہ رکھ کر اسی کے صوفے پر بیٹھ گئی۔

یشر اس کی گم صم کیفیت نوٹ کر چکا تھا مگر اس سے پوچھا نہیں، وہ چاہتا تھا عزمہ خود بتائے کہ کیا ہوا ہے۔

”ربا کے ساتھ آپ کوئی پراجیکٹ کر رہے ہیں یا ویسے ہی وہ آپ کے آفس آئی تھی۔“ عزمہ نے یشر سے سوال کرتے سرسری انداز اپنایا تھا مگر یشر اپنا بے ساختہ قہقہہ نہ روک سکا۔ آخر بلی تھیلے سے باہر آ ہی گئی تھی۔

”میں نے کوئی ہنسنے کی بات نہیں کی۔“ یشر کے قبضہ پر عزم نے برامنا تے ہوئے کہا۔ بچے اب اپنی اپنی کلرنگ بکس کی جانب متوجہ ہو چکے تھے جو عزم نے انہیں آج دلائی تھیں۔

”آپ کو آخر اس سے اتنی ان سکيورٹی کیوں ہے۔“ چائے کا سپ لیتے یہ بات کہہ کر گویا یشر نے عزم کے غصے کو ہوا دی تھی۔

”بیچاری۔ کہاں سے بیچاری نظر آتی ہے وہ آپ کو۔ اس بری طرح آپ کو گھورتی رہتی ہے جیسے کبھی کوئی اچھی شکل کا بندہ نہیں دیکھا۔“ عزم کے ربا کے لیے بیچاری کا یہ لفظ وہ بھی یشر کے منہ سے ہضم نہیں ہو رہا تھا۔

”آپ کو تو خوش ہونا چاہیے کہ وہ آپ کے شوہر کی خوبصورتی سے اتنی متاثر ہے۔“ یشر کے شرارتی لہجے نے عزم کو مزید پٹنگے لگائے۔

”اور آپ کس حد تک اس کی خوبصورتی سے متاثر ہیں۔“ اس نے بھنویں سکیڑ کر یشر کو گھورا جس کی محبت پاش نظریں اسی کے گرد تھیں۔ اس نے آہستہ سے عزم کا صوفے پر دھرا ہاتھ تھاما۔

”آپ سے نظر ہی نہیں ہٹتی کہ کسی اور کی خوبصورتی نظر آئے۔“ سر جھکائے عزم کے ہاتھ کو دیکھتا اس کی انگلیوں کو سہلاتا ہوا آنچ دیتے لہجے میں بولا۔

عزم کا دل زور سے دھڑکا، اس سے پہلے کہ وہ ہمیشہ کی طرح وہاں سے بھاگتی یا کچھ کہتی یشر کا موبائل بجنے لگا۔ اس نے عزم کا ہاتھ چھوڑتے فون کان سے لگایا۔

”اسلام علیکم می، کیسی ہیں آپ۔“ یشر کے می کہنے سے وہ سمجھ گئی کہ کس کا فون ہے۔ وہ خاموشی سے اپنی چائے ختم کرنے لگی۔

”جی می، سب ٹھیک ہیں۔ آپ کی بہو پاس ہی بیٹھی ہے۔“ اس نے عزم کی جانب دیکھتے ہوئے کہا۔

”یاد ہے ممی ڈونٹ وری، اس ویک اینڈ پر ہم آپ کے پاس ہی ہوں گے اور شادی اٹینڈ کر کے ہی واپس آئیں گے۔“ یشر نے انہیں یقین دلاتے ایک دو اور ادھر ادھر کی باتیں کیں اور فون رکھ دیا۔

”فزا کی شادی ہے نیکسٹ ویک۔“ یشر، عزہ سے مخاطب ہوا۔
”جی مجھے لاسٹ ویک اینڈ پر ممی نے بتایا تھا آج اسی لیے بچوں کی شاپنگ کروائی تھی۔“ عزہ نے اسے شاپنگ کا اصل مقصد بتایا۔

”اور آپ کی شاپنگ۔“ یشر نے چائے کے آخری گھونٹ لیتے عزہ سے سوال کیا۔
”اتنے سارے کپڑے ہیں جو شادی پر ممی نے لیے تھے۔ انہی میں سے پہن لوں گی۔“ عزہ نے اپنی جان بچائی۔ وہ ویسے بھی کپڑوں کا ڈھیر اکٹھا کرنے کی اتنی شوقین نہیں تھی۔
”اگر میں آپ کے لیے کچھ ڈریسز لے لوں تو آپ پہنیں گی؟“ یشر نے مان سے سوال کیا۔
”کیا ضرورت ہے۔“ اس نے ٹالنا چاہا۔

”میری خواہش ہے۔“ یشر نے پھر سے بڑے مان سے کہا۔ ایک ان کہا رشتہ ان کے مابین بن چکا تھا۔

”آپ کی چوائس پر مجھے بھروسہ نہیں۔“ اس نے ایک ادا سے کہا۔
”ہا ہا ہا، آپ بھی میری ہی چوائس ہیں۔“ یشر نے اس کی بات کا مزہ لیتے ہوئے اسے کچھ یاد کروانا چاہا۔

”ہر دفعہ بندے کی قسمت اچھی نہیں ہوتی کہ اسے کوئی اچھی چیز مل جائے۔“ عزہ کے ناز یشر کے حواسوں پر چھانے لگ گئے تھے اب۔
”بھروسہ تو کر کے دیکھیں۔“ یشر نے اسے کنوینس کرنا چاہا۔

”چلیں دیکھتے ہیں کہ آپ کے پسند کردہ ڈریسز کیسے ہوں گے۔ لیکن اگر مجھے پسند نہ آئے تو میں پہنوں گی نہیں پہلے بتا رہی ہوں۔“ اس پر گویا احسان کرتے عزمہ نے یشر کو اجازت دی۔

”اوکے ڈن۔“ یشر نے اس کی بات مانتے ہوئے کہا۔

☆.....☆.....☆

جمعہ کی رات میں وہ لوگ بائے روڈ اسلام آباد کی جانب نکلے جہاں انہوں نے یشر کے ماموں کی بیٹی فزا کی شادی میں شرکت کرنی تھی۔ بچوں کے اسکول سے انہوں نے تین چار دن کی چھٹیاں لے لی تھیں۔ کیونکہ شادی کے فنکشن اتوار کی رات سے شروع ہو رہے تھے۔ بچے اتنے لمبے سفر کے لیے بہت ایکسائٹڈ ہو رہے تھے۔ عزمہ نے کھانے پینے کا کچھ سامان رکھ لیا تھا۔ نوکروں کو ہدایات دے کر اور گھر کی حفاظت کا کہتے وہ نوبے رات میں گھر سے نکل پڑے۔

موٹر وے کے راستے انہوں نے جانا تھا۔ عزمہ یشر کے ساتھ آگے جبکہ بچے پیچھے بیٹھے ہوئے تھے۔ یشر آفس سے سیدھا عزمہ کے لیے شاپنگ کرنے چلا گیا تھا۔ اس نے کیا کچھ لیا تھا، عزمہ بے خبر تھی، اس نے کچھ بھی اسے نہیں دکھایا تھا سارے شاپنگ بیگز اسی طرح گاڑی میں رکھ دیئے تھے۔

عزمہ دل میں ہول رہی تھی کہ نجانے کیا لے آیا ہے۔ بچے کچھ دیر بعد سو گئے تھے۔ ”بچوں کو دیکھ کر تو مجھے بھی نیند آرہی ہے۔“ عزمہ بچوں کے اوپر کمر بلی دیتے ہوئے بولی۔ دبسمبر کی سرد راتیں تھیں۔ حالانکہ گاڑی میں ہیٹر آن تھا پھر بھی لگ رہا تھا نجانے کہاں کہاں سے سرد ہوا میں آرہی تھیں۔

”خبردار اگر آپ سوئیں، آپ کو پتہ ہے اس طرح سب کا گاڑی میں سو جانا خاص طور پر فرنٹ سیٹ پر بیٹھے ہوئے بندے کا ڈرائیور کے ساتھ سونا بہت خطرے کا باعث ہوتا ہے۔ اگر آپ کو دیکھ کر مجھ پر بھی غنودگی طاری ہو گئی تو۔“ یشر نے عزہ کو ڈرانا چاہا۔ مقصد صرف اس کو جگا کر رکھنا اور اس کے ساتھ کو محسوس کر کے اس سفر کو یادگار بنانا تھا۔

”اچھا اب ڈرائیں تو مت، جو تھوڑی بہت نیند آرہی تھی وہ بھی بالکل اڑ گئی ہے۔“ عزہ نے دہل کر اسے ٹوکا۔ یشر دل میں اس کی معصومیت پر مسکرایا۔ عزہ نے ہاتھ بڑھا کر اسٹیریو آن کیا کہ گانے سن کر وہ تھوڑا فریش ہو جائے گی۔

Troyne Wells کے گانے نے دونوں کو کچھ لمحے ساکت کیا

You light me up

You set the sun

You bring the crowd down to one

I dream of you in the morning

Until the day is done

And then again

When evening comes

All my life

I've waited for this moment now

**In your eyes
Finally I know I am found**

**So good to feel this way
Can't find the words to say
But I'll show you how
All my life
I've waited for this moment now**

**You are the spring
You are the fall
My big debut, My curtain call**

**The world is covered in beauty
And through the cracks in the wall
I see your light behind it all
There's nothing I'd rather do
Than be here right with you
This moment, this moment, this moment now**

”اینڈ آئم ویننگ فار مائی مومنٹ۔“ یشر کی سرگوشی عزہ کی دھڑکنوں کو درہم برہم کر گئی۔ اس نے خاموشی سے رخ کھڑکی کی جانب کر لیا جہاں اندھیرے میں وہ کیا کھوج رہی تھی یشر جانے سے قاصر تھا۔

کچھ دیر بعد بچے اٹھ گئے تو انہوں نے بھوک بھوک کا شور مچا دیا۔ عزہ نے اپنے پاس ہی کھانے پینے کی چیزوں کا لفافہ رکھا ہوا تھا۔ اس میں سے سینڈوچز نکال کر بچوں کو پکڑائے۔

”میں نے بھی صبح سے کچھ نہیں کھایا۔“ یشر نے سارے جہاں کی بے چارگی اپنے لہجے میں سمیٹتے ہوئے کہا۔

”تو کھالیں میں نے کب منع کیا ہے۔“ عزہ نے اس کی بات پر حیرانگی سے کہا۔

”اب ڈرائیو کروں کہ کھاؤں اور یہاں میں سائیڈ پر روک بھی نہیں سکتا۔“ یشر کی بات پر اس نے کچھ نا سمجھی سے اس کی جانب دیکھا۔

”تو اس بات کا کھانے سے کیا تعلق۔“ اس نے مزید حیران ہو کر یشر سے پوچھا۔

”تو اس کا یہ مقصد کہ آپ مجھے کھلا دیں۔“ یشر کی بات پر اس کی آنکھیں حیرت کی زیادتی سے کھل گئیں۔

”جی نہیں، ایک ہاتھ میں پکڑیں اور ہائٹس لیتے جائیں۔“ اس نے شدت سے یشر کی بات میں چھپی خواہش کی نفی کرتے ہوئے کہا۔

”یار میرا کوئی احساس نہیں۔“ یشر نے اسے جذباتی کرنا چاہا۔

”میں نے کب کہا ہے کہ نہیں کھائیں۔“ اس نے پھر سے اس کی بات کی نفی کی۔

”عزہ۔“ اب کی بار یشر نے افسردگی سے بس اتنا ہی کہا۔

”اچھا کھلاتی ہوں مگر آپ نے تنگ نہیں کرنا اچھے بچوں کی طرح کھا لینا ہے۔“ عزہ اس

کی اموشنل بلیک میلنگ میں پوری طرح پھنس گئی تھی۔

”بالکل نہیں کروں گا۔“ یشر نے سنجیدگی سے کہا۔

اس کے سامنے دیکھنے کی وجہ سے عزہ اس کی نظروں میں چھپی شرارت بھانپ نہیں سکی۔ کچھ نوالے تو یشر نے شرافت سے کھائے جبکہ عزہ کے ہاتھ کانپ رہے تھے۔ آخری بائٹ پر یشر نے اس کی فنگر کی بائٹ بھی لی۔ عزہ نے زوردار چیخ ماری۔ یشر اور بچے ہنسنے لگ گئے۔

”بہت خراب ہیں آپ، آئندہ کبھی آپ کی باتوں میں نہیں آؤں گی۔ یہ کوئی شرافت سے کھایا ہے آپ نے۔“ عزہ نے اپنی انگلی سہلاتے غصے سے یشر کو گھورا۔

”سارا شرافت سے ہی کھایا تھا بس آخر میں آپ کی انگلی ہی میرے دانتوں میں پھنس گئی۔“ یشر کہاں ہارنے والوں میں سے تھا ایک سے ایک دلیل نکالتا تھا۔

”ہاں انگلی نہ ہو گئی بوٹی ہو گئی جو آپ کے دانتوں میں پھنس گئی۔“ عزہ نے منہ پھلاتے ہوئے کہا۔

”اچھا دکھائیں کہاں لگی ہے۔“ یشر نے ہنستے ہوئے اس کا ہاتھ پکڑنا چاہا۔
”اب ان حرکتوں سے کچھ نہیں ہو گا نہ آپ کی ڈرائیونگ کو۔“ عزہ نے اس کے ایک ہاتھ سے ڈرائیونگ کرتے ہاتھ کو دیکھ کر اس پر چوٹ کی۔ باقی تمام راستہ عزہ نے غصے میں ہی گزارا۔

☆.....☆.....☆

بچے وہاں دادا، دادی کے پاس پہنچ کر بے تحاشا خوش تھے۔ عزہ بھی سب کے بیچ خوش اور مطمئن تھی۔ سب نے اتنا پیارا اور عزت دی تھی کہ وہ اللہ کا شکر کرتے نہیں ٹھکتی تھی۔
مہندی والے دن یشر نے اسے شادی پر پہننے والے کپڑے دکھائے جو اس نے عزہ کے

لیے خریدے تھے۔ مہندی کے لیے اس نے چٹا پٹی کا غرارہ جس کے ساتھ پرپل شرٹ اور اورنج دوپٹہ گوٹے کے خوبصورت کام سے سجایا تھا۔

بارات کے لیے خوبصورت ساڈل گولڈ کا فراک تھا جس پر میرون پٹی لگی ہوئی تھی۔ میرون ہی چوڑی دارپا جامے کے ساتھ۔ جبکہ ویسے کے لیے یشر نے پیچ کلر کی ساڑھی لی تھی۔ باقی ڈریسز تو عزمہ کو اچھے لگے تھے مگر مہندی والا بہت شوخ لگ رہا تھا۔

”یہ بہت لاؤڈ کلر ہے۔“ اس نے کسی قدر پریشانی سے یشر کو کہا۔ کیونکہ یشر نے اسے کوئی اور سوٹ رکھنے بھی نہیں دیا تھا۔

”کوئی لاؤڈ نہیں ہے۔ اپنی مرضی کریں اگر پھر کسی نے ماسی کہا تو مجھے سے آکر نہیں لڑنا۔“ یشر نے ہری جھنڈی دکھائی۔ عزمہ کشمکش میں تھی۔

شام میں جب یشر عزمہ کو مہندی کے فنکشن کے لیے گھر سے نکلنے کے لیے کمرے میں بلانے آیا تو شیشے کے سامنے اسی لباس میں کھڑی عزمہ نظر آئی جو یشر اس کے لیے لے کر آیا تھا۔

کچھ لمحوں کے لیے تو یشر اپنی جگہ سے ہل نہ سکا۔ سفید کرتے شلوار پر پرپل ویسٹ کوٹ پہنے یشر بھی کم خوبصورت نہیں لگ رہا تھا مگر عزمہ تو اس وقت حقیقت میں یشر کے ہوش اڑا رہی تھی۔

ڈریسنگ کے شیشے سے وہ باآسانی ان کا خوبصورت روپ دیکھ سکتا تھا جو فرنیچر ناٹ بنائے ایک جانب جھومر لگائے ہلکے سے میک اپ میں اپنے میکس کالاک بند کرنے کے جتن کر رہی تھی۔

یشر بے آواز قدموں سے چلتا اس کے پیچھے کھڑا ہوا۔
”اف کیا مصیبت ہے، چھوڑو پرے اس میکس کو۔“ وہ جو سر نیچے کیے میکس کے لاک

سے نبرد آزما تھی اب تنگ آ کر اسے اتارنے والی تھی کہ دو ہاتھ اس کے ہاتھوں پر آ کر ٹھہرے۔
اس نے ڈر کر شیشے کی جانب دیکھا تو یشر کا عکس دیکھ کر جہاں مطمئن ہوئی وہاں شرم سے اس کے گال بھی دھک اٹھے۔

یشر کی جذبے لٹاتی آنکھیں اسے بہت کچھ سمجھا رہی تھیں۔

”چھوڑیں میں بند کر دیتا ہوں۔ بند کر دوں؟“ اسے پہلے پیشکش کرتے آخر میں اس نے ہمیشہ کی طرح پیش قدمی کرنے سے پہلے اجازت لی۔

”جی۔“ عزہ نے خاموشی سے نظریں جھکاتے اجازت دی۔ یشر کے ہاتھوں کا لمس اس کے پورے جسم میں کچلی لے آیا۔

شکر تھا کہ یشر نے شرافت سے لاک لگایا اور پیچھے ہٹ گیا، مگر عزہ کو نکلنے کا راستہ نہیں دے رہا تھا کیونکہ وہ اس کی جانب دیکھنے سے گریز کر رہی تھی۔ جس طرف وہ ہوتی یشر بھی اسی جانب ہو جاتا۔ آخر تنگ آ کر سر اٹھا کر اسے خفگی سے ایک گھوری سے نوازا۔

یشر مسکرایا۔ وہی جان لیوا مسکراہٹ جو عزہ کو اپنی جانب کھینچتی تھی۔

”اب میری عزہ لگی ہیں نا۔ مجھے ڈرانے والی۔ مجھ سے ڈرنے اور شرمانے والی عزہ کچھ اتنی خاص نہیں لگتی۔“ یشر کی بات پر مسکراہٹ عزہ کے ہونٹوں پر بکھری۔

”اتنے آپ ڈرنے والے۔“ عزہ نے ہنستے ہوئے کہا۔ اور اس کی پیروی کرتی کمرے سے باہر آ گئی۔

جب وہ لوگ مہندی کے فنکشن میں پہنچے لڑکے والے آچکے تھے۔ فریحہ بیگم نے عزہ کو اپنے سب رشتے داروں سے ملایا۔

”ارے عزہ! تم یہاں۔ اس دن بھی ریسٹورنٹ میں ہمیں دیکھ کر چلی گئی تھیں۔“ عزہ اور

یشر جو اسٹیج سے تھوڑی دور کھڑے مہندی کی رسم کی تصویریں کھینچ رہے تھے۔ کسی کی آواز پر چونک کر مڑے۔

عزہ تو اپنے سامنے کھڑی ہستی کو دیکھ کر ششدر رہ گئی لیکن یشر اس لڑکی کو نہیں جانتا تھا جو عزہ سے مخاطب تھی، مگر لگتا تھا کافی شناسا ہے جو بڑی بے تکلفی سے اس سے مخاطب تھی۔

”کیسی ہو بھئی، تم نے تو ایسا ہم سے ملنا چھوڑا کہ کبھی چچا چچی کو بھی ہم سے ملنے نہیں دیا۔“ وہ لڑکی کوئی پرانے گلے شکوے کھولے بیٹھی تھی۔ اس کے چچا چچی کہنے سے یشر کو اتنا تو سمجھ آ گئی کہ یہ عزہ کے تایا کی بیٹی ہے۔ ان کی شادی پر بھی عزہ کے رشتہ داروں میں سے کوئی نہیں تھا۔ یشر کے پیرٹس نے بھی کسی قسم کی کھوج نہیں لگائی۔

”جی حنا آپی میں ٹھیک ہوں۔“ وہ بادل نحواستہ بولی۔ بس نہیں چل رہا تھا یہاں سے غائب ہو جائے۔

”تم لڑکی والوں کی طرف سے ہو میں نے فزا کی ماما سے تمہیں باتیں کرتے دیکھا تھا۔“ ان کی بال کی کھال نکالنے کی اس عادت سے وہ شروع سے بڑتی تھی۔

”شادی ہو گئی کیا تمہاری؟“ ایک اور سوال۔ عزہ نے مڑ کر یشر کی جانب دیکھا جو انہی کی جانب متوجہ تھا مگر چہرے پر الجھن بھرے تاثرات تھے۔

”جی..... یہ.....“ اس سے پہلے کے وہ یشر کا تعارف کرواتی ہادی کسی جانب سے بھاگتا ہوا آیا اس کی ٹانگوں سے لپٹا۔

”ممی! وہاں فلاورز پڑے ہوئے ہیں، میں لے لوں۔“ ہادی کو کہیں گجرے پڑے نظر آ گئے تھے وہ انہیں لینے کے لیے عزہ سے اجازت لینے آیا تھا۔

”ارے یہ وفا کا بیٹا ہے کیا۔ ابھی تک یہ تمہارے پاس ہیں۔“ حنا نے ہادی کو دیکھتے

حیرت سے استفسار کیا۔ اور عزمہ کا دل کیا ان کا منہ بند کر دے۔

”میرا بیٹا ہے یہ۔“ عزمہ ایک ایک لفظ پر زور دیتی انہیں غصے سے گھورتے ہوئے ہادی کا ہاتھ پکڑے وہاں سے چلی گئی۔ جبکہ پیچھے کھڑا یشر سکتے کی کیفیت میں تھا۔ وفا..... بچے..... اس کی الجھن میں اضافہ ہوا۔ اس نے جاتی ہوئی عزمہ سے نظریں ہٹاتے حنا کی جانب دیکھا مگر تب تک وہ جا چکی تھی اور یشر کے لیے بہت سی الجھنیں چھوڑ گئی تھی۔ یہ کیا معمہ تھا، وہ کتنی ہی دیر ویسے ہی اپنی جگہ کھڑا رہا۔

پھر ایک لمبی سانس کھینچ کر خود کو واپس اس ماحول میں لانے کی کوشش کی۔ اس کے بعد عزمہ جیسے جان بوجھ کر یشر سے کتراتی رہی۔

یشر ابھی سعد کو کھانا کھلا کر فارغ ہوا تھا کہ فیجہ آپا کی کال آ گئی۔ وہ مہندی کے فنکشن میں نہیں آئی تھیں، کیونکہ اسی دن وہ دونوں آسٹریلیا سے آئے تھے۔ اب رات میں فیصل آباد سے نکل کر انہوں نے اسلام آباد آنا تھا۔

یشر نے خود کھانا نہیں کھایا تھا، سب بھوک پیاس اسے لگ رہا تھا کہ اڑ گئی ہے۔
”السلام علیکم، کیسی ہیں آپا!“ اس نے فون ریسو کرتے کہا۔ سرشدید دکھ رہا تھا۔
”وعلیکم السلام، بالکل ٹھیک تم سناؤ کیسا جا رہا ہے فنکشن۔“ ان کی مسکراتی آواز فون سے ابھری۔
”ٹھیک ہے۔“ وہ جس کیفیت کے زیر اثر تھا اب اسے کچھ بھی اچھا نہیں لگ رہا تھا۔ ایسی کیا بات تھی جو عزمہ نے اس سے چھپائی تھی۔ اتنا تو اسے یقین ہو گیا تھا کہ کوئی بات ہے جو یشر کو نہیں پتہ بلکہ کوئی سچ ہے جس سے وہ ناواقف ہے۔

اگر ایسا نہ ہوتا تو عزمہ اس ساری گفتگو کے بعد یشر سے ہر جگہ نگاہیں کیوں چراتی۔ ابھی بھی سعد کو اس نے یشر کے پاس کھانا کھلانے کے لیے خود آ کر چھوڑنے کی بجائے یشر کے ایک

کزن کے ساتھ بھجوا یا۔

”ہم نکل پڑے ہیں، امید ہے تم لوگوں کے یہاں سے فارغ ہو کر گھر پہنچنے تک پہنچ جائیں گے۔“ وہ ابھی فیجہ سے بات کر رہی رہا تھا کہ اسے سامنے سے عزہ کی وہی کزن کسی کے ساتھ بیٹھی نظر آئی جسے عزہ نے حنا آپی کہا تھا۔

یشر کچھ سوچتے ہوئے فیجہ کو خدا حافظ کہتا ہوا اس کی جانب بڑھا۔

”ایکسکیوز می مس، میں آپ سے کچھ بات کر سکتا ہوں۔“ یشر کے مخاطب کرنے پر حنا نے یشر کی جانب دیکھا۔ یہ وہی لڑکا تھا جسے اس دن حنا عزہ کے ساتھ ریسٹورنٹ میں اور اب یہاں بھی دیکھ چکی تھی وہ اٹھ کر اس کے پاس آئی۔

یشر اسے لیے ایک کونے میں آ گیا۔

”میں عزہ کا ہر بینڈ ہوں۔ آپ غالباً ان کی کزن ہیں۔“ اس نے اپنا تعارف کروایا۔

”آہاں..... ماشاء اللہ عزہ کی شادی ہو گئی۔ جی میں اس کے تایا کی بیٹی ہوں۔ لڑکے والوں کی طرف سے آئی ہوں اور آپ۔“ اس نے خوش ہوتے پوچھا۔

”فزا میری کزن ہے۔“ یشر نے بتایا مگر وہ خوشگوا ری وہ لہجے میں نہیں لاسکا جو اس کی شخصیت کا خاصہ تھی۔ اس وقت وہ اتنا الجھا ہوا تھا کہ وہ بمشکل خود کو اس جگہ پر رہنے کے لیے آمادہ کر پارہا تھا۔

”آپ لوگ عزہ کے گھر والوں سے اب نہیں ملتے۔“ یشر آخر اس موضوع کی جانب آیا جس کے لیے وہ اس کے پاس آیا تھا۔

”بس عزہ کی وجہ سے ہم نے انہیں چھوڑا ہے۔ کیونکہ وفا کے بعد ایسے حالات پیدا ہوئے کہ عزہ نے سب کا اپنے گھر آنا بند کروا دیا۔“ حنا کی گفتگو میں بار بار کسی وفا نامی لڑکی کا ذکر

اسے الجھار ہاتھا۔

”کیا آپ مجھے اپنا نمبر دے سکتی ہیں، مجھے کچھ پوچھنا ہے آپ سے مگر میں یہاں وہ سب ڈسکس نہیں کر سکتا۔“ یشر کو جگہ کی نزاکت کا احساس ہوا تو اس نے کچھ بھی اور پوچھنے کا ارادہ ملتوی کر کے حنا کا نمبر لینا مناسب سمجھا۔ وہ نہیں چاہتا تھا کہ حقیقت جو بھی یہاں کسی بندے کو پتا چلے اور عزہ کی عزت پر کوئی بات آئے۔ آخر وہ اس کی بیوی تھی۔

”ہاں ہاں کیوں نہیں۔ آپ لوگ کیا یہیں ہوتے ہیں یا لاہور۔“ حنا نے نمبر دیتے ہوئے پوچھا۔ یشر اس کے نمبر بتانے پر موبائل میں سیو کرنے لگا۔

”نہیں لاہور میں، یہاں تو میرے پیرنٹس اور بھائی ہوتا ہے۔ میں عزہ اور بچے لاہور میں ہوتے ہیں۔“ یشر نے سنجیدگی سے بتایا۔

”اچھا یہ بچے آپ کے پاس ہیں، حد ہی کی ہے عزہ نے۔ ان بچوں کو ابھی تک اپنے ساتھ رکھا ہوا ہے، بے وقوف۔“ یشر نے بڑی مشکل سے خود کو کچھ بھی اور پوچھنے سے روکا جبکہ دماغ میں سوال ابھرا کہ ”اگر ماں کے ساتھ نہ ہوتے تو کس کے ساتھ ہوتے؟“ مگر فی الوقت وہ خاموش ہی رہا۔

”اور آپ لاہور میں ہوتی ہیں؟“

”جی، میں بھی لاہور میں ہوتی ہوں، کبھی آئیے گا عزہ کو لے کر ہماری طرف۔“

شکریہ کہہ کر وہ اس کے پاس سے ہٹ گیا۔

مہندی سے فارغ ہو کر جب وہ واپس گھر جا رہے تھے تو گاڑی میں مہیب خاموشی تھی۔ بچے سو چکے تھے جبکہ عزہ اور یشر اپنے اپنے خیالوں میں گم تھے۔ عزہ اس سے مکمل طور پر گریز برت رہی تھی اور یہی بات یشر کا دماغ کھولا رہی تھی۔

کیا وہ اس کے لیے اب بھی اتنا بے اعتبار ہے کہ وہ اسے وہ حقیقت نہیں بتا رہی جسے وہ دوسرے لوگوں سے اب معلوم کرے گا۔

اس نے تو ابھی تک ہر لمحہ اسے اپنی محبت کا ثبوت دیا تھا، ایسی بے لوث محبت جس میں کوئی کھوٹ اور صلے کی خواہش ہی نہیں تھی کیا پھر بھی۔

یشر کو لگ رہا تھا اس کے دماغ کی نسیں پھٹ جائیں گی جبکہ عزمہ سوچ رہی تھی کہ کیسے وہ اسے حقیقت بتائے، وہ تو اس راز پر سے کبھی پردہ اٹھانا ہی نہیں چاہتی تھی مگر یہ آج کیا ہو گیا تھا۔

☆.....☆.....☆

جب وہ گھر آئے تو زبیر کی گاڑی پہلے سے موجود تھی۔ اس کا مطلب تھا وہ لوگ بھی پہنچ چکے ہیں۔

زبیر جب بھی پاکستان آتا تھا اپنی بلیک کرولا ہی استعمال کرتا تھا۔ اس وقت بھی یشر کے گھر کے گیراج میں ان کی گاڑی کھڑی ہوئی تھی۔ بچے چونکہ سوئے ہوئے تھے لہذا یشر نے سعد کو اٹھایا اور عزمہ نے ہادی کو۔ گاڑی کا دروازہ لاک کرتے وہ عزمہ سے پہلے لاؤنچ میں داخل ہوا۔

”السلام علیکم! تو بالآخر بڑے بڑے لوگ ہمارے گھر آ ہی گے۔“ زبیر کو دیکھ کر یشر کے مزاج پر کچھ دیر پہلے جو پڑمردگی چھائی ہوئی تھی وہ کسی حد تک کم ہوئی۔

”وعلیکم السلام۔ مبارک ہو میرے شہزادے، آخر کار آپ نے بھی شدہ والی کیٹگری میں خود کو شامل کروا ہی لیا۔“ یشر سے بغلگیر ہوتے زبیر نے مسکراتے ہوئے کہا۔

”ایک شہزادہ یہ ہے تمہارا دوسرا کہاں ہے۔“ زبیر نے یشر کی گود میں سوئے ہوئے سعد کو پیار کرتے ہوئے کہا۔ بچوں سے محبت اب ویسے بھی اپنی محرومی کے بعد اس کو زیادہ ہی محسوس

ہوتی تھی۔

”وہ اپنی می کے پاس ہے۔“ یشر نے پیچھے مڑ کر کہا جہاں عزہ ہادی کو اٹھائے اندر داخل ہوئی تھی۔ ابھی وہ اپنے دوپٹے اور غرارے میں الجھی انہیں سنبھالتے سر نیچے کیے داخل ہو رہی تھی۔

”لو آگئی ان کی بیگم۔“ فیجہ نے عزہ کو دیکھ کر مسکراتے ہوئے کہا۔

عزہ نے فیجہ کی آواز پر مسکراتے ہوئے جیسے ہی سر اٹھایا۔ فیجہ کے ساتھ کھڑے وجود نے اس کو چکرا کر رکھ دیا۔ کم حال زیر کا بھی نہیں تھا۔ وہ بھی خود کو زلزلوں کی زد میں محسوس کر رہا تھا۔ یشر جو کچھ دیر پہلے کسی نامکمل سچ کو جان چکا تھا اگر وہ نہ جان چکا ہوتا تو یقیناً عزہ کا اس طرح ٹھکنا محسوس نہ کرتا مگر اس نے نہ صرف عزہ کے چہرے کے نقوش کو تنقے ہوئے محسوس کیا بلکہ اس کی آنکھوں سے چھلکنے والی حیرانی اور پھر سکتے کو بھی محسوس کیا۔

”آؤ عزہ! یہ زیر بھائی ہیں فیجہ آپا کے ہر بینڈ۔“ اس نے اپنے تاثرات پر قابو پاتے عزہ کو مخاطب کیا۔ فیجہ تب تک عزہ کی جانب بڑھ کر اس سے مل رہی تھیں جبکہ وہ سوچ رہی تھی کہ ایک سچ سے بچ کر وہ یہاں آئی اور اس سے بھی بڑا اور تلخ سچ اس کے سامنے کھڑا تھا۔

”کاش میں اس شادی میں ہی نہ آتی۔“ اس نے خود سے مخاطب ہوتے حسرت سے سوچا۔

”السلام علیکم! بھابھی کیسی ہیں۔“ آخر زیر کو اپنی کیفیت کو چھپاتے عزہ کو خوشگوار لہجہ رکھتے مخاطب کرنا پڑا۔ ان کے درمیان کیا سچ تھا یہ صرف وہ دونوں جانتے تھے وہاں موجود کوئی شخص نہیں۔

زیر نے طائرانہ نگاہ لاؤنج میں ڈالی جہاں شہاب صاحب، فریحہ بیگم، واسع اور تحریم بھی موجود تھے۔

”وعلیکم السلام! میں ہادی کو لٹا کر اور چنچ کر کے آتی ہوں۔“

دل پر پتھر رکھتے اس نے ایسے شخص پر سلامتی بھیجی جس سے وہ دنیا میں سب سے زیادہ نفرت کرتی تھی۔ جس نے محبت جیسے حسین جذبے سے اس کا اعتبار اٹھا دیا تھا اور جس کے دھوکے نے اسے یشر جیسے بندے کی خالص محبت کو محسوس نہیں کرنے دیا تھا۔ کیا کیا قصور نہیں تھے اس شخص کے کھاتے میں پھر وہ کیسے نارمل طریقے سے اس کے ساتھ پیش آتی۔

ہادی کو اٹھائے سیڑھیاں چڑھتے وہ مسلسل یہاں سے چلے جانے کی دعائیں مانگ رہی تھی۔ یشر بھی اس کے پیچھے سعد کو اٹھائے آرہا تھا۔

ہادی کو لٹا کر وہ اپنی جھنجھلاہٹ اور غصہ ان چوڑیوں پر اتار رہی تھی جنہیں کچھ گھنٹے پہلے یشر نے گاڑی میں مہندی پر جاتے ہوئے چھو کر ان کی جلت رنگ کو محسوس کیا تھا۔

”مجھے چوڑیوں کی آواز کبھی اتنی اچھی نہیں لگی جتنی آج آپ کے ہاتھوں میں بجتی ہوئی لگ رہی ہے۔“ یشر نے اس کے کان کے قریب سرگوشی کی۔

اب جب وہ یشر کی محبت کو محسوس کرنے لگی تھی اور اپنے دل کو اس کی جانب مائل ہونے پر آمادہ کر رہی تھی تو یہ سب کیا ہو گیا تھا۔

یشر جو سعد کے پاس ہادی کو لٹا چکا تھا اپنی واسکٹ اتارتا، والٹ، موبائل اور گاڑی کی چابی بیڈ سائیڈ ٹیبلز پر رکھتا مسلسل عذہ کو اپنے نظروں کے حصار میں رکھے اس کی ایک ایک بے زاری اور غصے سے بھرپور جنبش کو دیکھ رہا تھا۔

وہ اس پورے وقت صرف افسوس میں مبتلا تھا۔ کیا کہے وہ اس لڑکی کو جس نے ایک لمحے کے لیے بھی اسے اعتماد نہیں بخشا۔ وہ اس لمحے بے بسی کی انتہاؤں پر تھا۔ آہستہ آہستہ چلتا وہ عذہ کے پیچھے جا کر کھڑا ہوا۔

کچھ دیر پہلے کے لمحے یاد آئے جب اسے چھونے اور اپنی محبت کی بارش میں بھگونے کی خواہش بڑی شدت سے جاگی تھی اور اب.....

”خود سے لڑتے رہنے سے بہتر ہے کہ انسان سچ کا سامنا کرے اور اگر اتنی ہمت نہیں تو بہتر ہے کہ کسی کو اس میں شریک کر لے تاکہ اگلا بندہ آپ کو بہتر مشورے سے نواز سکے، مگر آپ نے اپنے گرد جو خود ساختہ دیواریں کھڑی کر رکھی ہیں انہیں آپ نے کسی لمحے گرانے کی نہ کوشش کی ہے نہ کرنا چاہتی ہیں۔“ وہ اسے کیا کچھ جتا رہا تھا۔ وہ سمجھنے سے قاصر تھی۔

”کہنا کیا چاہ رہے ہیں آپ۔“ اس نے حیران نظروں سے اسے دیکھا۔

”یہ سوال آپ اپنے آپ سے کریں تو شاید جواب مل جائے کہ میں کیا کہنا چاہتا ہوں اور کس بات کی طرف اشارہ کر رہا ہوں۔ بہت ذہین ہیں آپ، بہت اچھے سے سمجھ جائیں گی۔“

یشریہ کہہ کر وہاں رکنا نہیں واش روم کی جانب چلا گیا اسے وہیں سکتے کی کیفیت میں چھوڑ کر۔ جوں ہی وہ کپڑے چینج کر کے باہر آیا، عزمہ کو وہیں اسی کیفیت میں کھڑے دیکھ کر انور کے باہر جانے لگا کہ عزمہ کی آواز آئی۔

”کیا ہم کل واپس جاسکتے ہیں۔“ زمین پر کوئی غیر مرئی نقطہ دیکھتے وہ یشر سے مخاطب تھی۔

”کیوں؟“ یشر نے بھی سوال اٹھایا۔

”بس مجھے واپس جانا ہے، پلیز میں ابھی کچھ نہیں بتا سکتی بس ایک درخواست کر سکتی ہوں کیونکہ میں اس وقت آپ پر ڈیپینڈ کرتی ہوں۔ یہاں سے جانا میں آپ کے بغیر نہیں کر سکتی کہ یہ میری مجبوری ہے۔ لہذا آپ سے صرف ریکویسٹ ہی کر سکتی ہوں۔ میں اس وقت بہت تکلیف سے گزر رہی ہوں۔ اور آپ کو اسی لیے پکارا ہے کہ کہیں ایک موہوم سا احساس ہے، مان ہے کہ آپ مجھے ہمیشہ کی طرح بغیر کوئی سوال کیے ان تکلیف دہ لمحات میں سے نکال لیں

گے۔“ اپنی بات کہہ کر جیسے ہی اس نے آنکھیں اٹھا کر یشر کی جانب دیکھا اس کے آنسوؤں میں اسے اپنا دل ڈوبتا ہوا محسوس ہوا۔ اپنی تکلیف کو ختم کرنے کے لیے وہ اسے یہ کس آزمائش میں ڈالنا چاہتی تھی۔

اس نے بالوں میں ہاتھ پھیرتے بے بسی سے سوچا۔ پھر آنسو بہاتی عزم کے قریب آیا جسے اس وقت ایک کندھے کی ضرورت تھی۔ یشر کو اپنے قریب کھڑا محسوس کر کے وہ اس کے بازو سے لگی آنسو بہانے لگی مگر یشر اس کی بد اعتمادی کو محسوس کر کے اسے دلاسانہ دلا سکا۔

ٹھیک ہے وہ اس کی محبت میں بہت مجبور تھا مگر اتنا نہیں کہ اپنی محبت کے جواب میں اس قدر بے اعتمادی کو کھلے دل سے قبول کرتا۔ وہ اپنا فرض نبھا رہا تھا اپنے دل کے ہاتھوں مجبور ہو کر۔

اگلے دن اس نے اپنی کسی ارجنٹ میٹنگ کا ایسا بہانہ گھڑا کہ کسی نے کچھ نہ کہا اور یوں وہ چاروں شام میں واپس لاہور کے لیے نکل پڑے، مگر وہ سفر جو انہوں نے محبت سے شروع کیا تھا اس کی واپس اتنی تکلیف دہ ہوگی وہ دونوں نہیں جانتے تھے۔



یشر نے واپس آ کر دو تین دن بعد حنا کو میسج کیا کہ وہ اس سے کہیں باہر ملنا چاہتا ہے۔ وہ اب مزید خود کو اس سچ کو جاننے سے روک نہیں پارہا تھا۔ عزم کو تو واپس آ کر ایسی چپ لگی تھی کہ یشر اس سے توقع ہی نہیں کر پارہا تھا کہ وہ خود اسے کچھ بتائے گی، مگر وہ کس سے یہ سب پوچھتا۔ اس میں اتنی ہمت نہیں تھی کہ وہ زیر سے کوئی بات کرتا جو یقیناً اس ساری کہانی کا کوئی کردار ضرور تھا۔

آخر وہ اس کی بہن کا شوہر تھا۔ نجانے یشر کا دل یہ کیوں سوچ رہا تھا کہ عزم کا ایکس

ہر بینڈ..... مگر وہ اس سے آگے کچھ نہیں سوچنا چاہتا تھا۔ اسے اپنا دل بند ہوتا محسوس ہو رہا تھا۔ وہ اس قدر الجھ چکا تھا کہ اب جلد از جلد سب حقیقت جاننا چاہتا تھا اور پھر وفائی لڑکی کوں تھی اور ان بچوں کو حنا نے اس لڑکی کے بچے کیوں سمجھا۔

اب ان سب سوالوں کا جواب اسے اگلے دن ہی ملنا تھا۔ اور یہ رات اس پر بہت بھاری گزر رہی تھی۔

☆.....☆.....☆

اگلے دن شام میں یشر حنا کے ساتھ وقت طے کر کے بندو خان پہنچ گیا۔

”کیسی ہیں آپ؟“ سلام دعا کر کے یشر نے اسے بیٹھنے کا اشارہ کرتے پوچھا اور پھر خود بھی اس کے سامنے کرسی سنبھالی۔

”میں ٹھیک ہوں، آپ بتائیں۔“ اس نے بھی خوش اخلاقی سے یشر سے پوچھا جبکہ یشر کسی بھی قسم کی خوش اخلاقی کا مظاہرہ نہیں کر سکا۔

”جی ٹھیک۔ مجھے کچھ باتوں کا پتہ کرنا ہے۔ میرے پاس اس وقت سوائے آپ پر اعتماد کرنے اور آپ سے وہ سب پوچھنے کے علاوہ کوئی اور آپشن نہیں، جس نے میری پچھلے کچھ دنوں سے نیندیں تک اڑا دی ہیں۔ میں امید کرتا ہوں ہمارے درمیان جو باتیں ہوں گی وہ کسی اور کو پتہ نہ چلیں۔ اور نہ کبھی آپ انہیں غلط انداز میں استعمال کر کے میرے اور عزمہ کے تعلقات کو خراب کریں گی۔ یہ مت سمجھئے گا کہ میں کسی شک کے سبب یہ سب پوچھ رہا ہوں۔ میں صرف الجھا ہوا ہوں اور عزمہ شاید کسی سبب مجھے سچ بتانے سے ہچکچا رہی ہے اسی لیے مجھے کسی اور کے سہارے کی ضرورت پیش آئی ہے۔“

یشر کی تنبیہ بھری باتوں کو حنا اچھے سے سمجھ گئی تھی۔

”آپ بے فکر ہو کر پوچھیں، یہاں کی کوئی بات کہیں اور نہیں جائے گی۔“ اس نے یشر کو یقین دلایا۔

”سب سے پہلے میں کچھ باتیں بتانا پسند کروں گا۔ میری اور عزمہ کی شادی میری پسند پر ہوئی کیونکہ ان کے بچوں کو کوئی اور قبول کرنے کو تیار نہ تھا، مگر مجھے وہ ہر حال میں قبول تھیں۔ مجھے نہیں پتہ وہ بدنصیب کون تھا جس نے انہیں چھوڑا۔ ان کی میری زندگی میں آنے کے بعد کا ہر لمحہ میں خود پر رشک کرتا ہوں کہ اللہ نے میری قسمت میں اتنی باحیا اور اچھی بیوی لکھی۔ جس نے کبھی میرے رشتوں کو توڑنے کا نہیں سوچا۔ بہر حال.....“

”سوری یشر، میں آپ کی بات کاٹ رہی ہوں۔ پہلے تو میں آپ کی تصحیح کر دوں کہ یہ بچے عزمہ کے نہیں ہیں اور وہ ان میریڈ ہے۔ اس کی کوئی پہلے شادی نہیں ہوئی بلکہ آپ کے ساتھ اس کی شادی پہلی شادی ہی ہے۔“ حنا کے اتنے واضح الفاظ نے یشر کا دماغ چکرا کر رکھ دیا۔

”مجھے اندازہ ہو گیا ہے کہ اس نے بہت سی حقیقتیں آپ سے چھپائی ہیں اور یہ سب اس نے ان بچوں کی محبت میں کیا ہے۔ اس نے تو ہم سب کو بھی ان بچوں کے لیے چھوڑ دیا تھا۔ وہ بہت محبت کرتی ہے ان سے اور آخر کیوں نہ کرے، ان کے پہلے دن سے اب تک اس نے انہیں ماں بن کر پالا ہے۔ بہن کی اولاد تو ویسے ہی اتنی پیاری ہوتی ہے اور عزمہ تو وفا سے شدید محبت کرتی تھی، تو اس کے جگر گوشوں سے کیوں نہ محبت کرتی۔“

حنا کے سچ یشر کو ہولار ہے تھے۔

☆.....☆.....☆

”وفا! کیا پڑھ رہی ہو۔“ عزمہ جو کب سے وفا کو موبائل ہاتھ میں لیے مسکراتے دیکھ رہی تھی، یکدم پوچھ بیٹھی۔ وہ بہت دنوں سے نوٹ کر رہی تھی کہ وفا کچھ کھوئی کھوئی رہتی ہے، اکثر

موبائل ہاتھ میں لے کر مسکراتی ہے۔ جس سے اسے کچھ شک پڑا مگر فی الحال وہ کوئی بھی بات جانے بغیر کوئی غلط بات اپنی بہن کے بارے میں سوچنا نہیں چاہتی تھی۔

”کچھ نہیں۔“ وفا ایک دم اپنی مسکراہٹ سکیڑ کر نظریں چراتے ہوئے بولی۔

وفا اس سے صرف ایک تین سال بڑی تھی۔ وہ یونیورسٹی جاتی تھی جبکہ عازہ کالج میں تھی اس کا تھرڈ ایئر چل رہا تھا۔

”وفا! میں ہمیشہ سے تمہیں اپنا بیسٹ فرینڈ مانتی ہوں اسی لیے مجھے کبھی کوئی اور دوست بنانے کی ضرورت نہیں پڑی، میں امید رکھتی ہوں کہ تم بھی مجھے اپنا بیسٹ فرینڈ مانتی ہو۔ تو وہ بات جو بہت دنوں سے تم مجھ سے چھپا رہی ہو شرافت سے ابھی اور اسی وقت بتا دو۔“ عازہ اس کے قریب بیڈ پر بیٹھتے ہوئے بولی۔ وہ دوہی تو بہنیں تھیں، نہ کوئی اور بھائی تھا اور نہ بہن تھی۔

شروع سے ایک دوسرے کے لیے وہ دونوں لازم و ملزوم تھیں، مگر کچھ دنوں سے عازہ کو محسوس ہو رہا تھا کہ وہ جو ایک دوسرے سے اپنا ہر دکھ سکھ کرتی تھیں۔ جن کا آپس میں کچھ چھپا نہیں تھا۔ اب ان کے بیچ فاصلے آرہے تھے اور وفا اس سے بہت کچھ چھپانے لگ گئی تھی۔

یونیورسٹی سے بھی واپس آ کر وہ سارا وقت فون کے ساتھ لگی رہتی۔ سب کے پوچھنے پر یہی کہتی کہ کلاس فیلوز کے ساتھ ڈسکشن کر رہی ہے۔ اب عازہ کی باتوں پر وہ سوچ میں پڑ گئی۔

”تم پلیز امی ابا کو کچھ مت بتانا۔“ اس نے ہچکچاتے ہوئے عازہ سے وعدہ لیا۔

”بے فکر رہو۔“ اب کی بار عازہ کو خطرے کی گھنٹیاں سنائی دیں۔

”عازہ! میں..... میرا مطلب ہے کہ مجھے اپنے..... میں اپنے کلاس فیلو میں انٹرسٹڈ ہوں۔“ اس نے گھبراتے ہوئے بتایا۔ جو شک عازہ کو گھیرے ہوئے تھا وہ سچ ثابت ہوا تھا۔

”نام کیا ہے؟“ عازہ نے سنجیدگی سے اسے دیکھتے پوچھا۔ جس کا چہرہ ایک اجنبی کے ذکر پر

گلنار ہو رہا تھا۔

”زبیر، فیصل آباد کا رہنے والا ہے، عزہ! وہ بہت امیر ہے، یہاں ہاسٹل میں رہتا ہے۔ یار! اس نے اس سب کی پہل کی، مجھے تو پتہ ہی نہیں تھا وہ یونیورسٹی کے فرسٹ ڈے سے اب تک مجھ سے محبت کرتا آیا تھا۔ میں نے اسے بہت منع کیا اس سب کے لیے، بہت روڈ بھی ہوئی مگر وہ پھر بھی مجھ سے بہت محبت کرتا ہے۔“ وفا جوش سے اسے ایک ایسی کہانی سنارہی تھی جسے عزہ سننا بھی نہیں چاہتی تھی۔

”وفا! کیا تمہیں نہیں پتہ ایسی محبتیں سوائے ٹائم پاس کے اور کچھ نہیں ہوتیں۔ مجھے تو سمجھ نہیں آ رہا کہ تم اتنی بے وقوف کیسے ہو سکتی ہو۔ کسی نے دو محبت کے سچے جھوٹے لفظ بولے اور تم ان پر ایمان لے آئیں۔“ عزہ نے تاسف بھرے انداز میں اسے دیکھا۔

”عزہ! وہ غلط انسان نہیں ہے اور نہ ٹائم پاس کر رہا ہے۔ وہ واقعی میں مجھ سے بہت محبت کرتا ہے۔“ وفانے اس کی بات جھٹلاتے ہوئے کہا۔

”اتنا ہی سچا ہے تو اس سے کہو سیدھے راستے سے تمہارے لیے رشتہ بھیجے۔ یہ کالجوں اور یونیورسٹیوں کی محبتیں سوائے ذلت اور رسوائی کے اور کچھ نہیں ہوتیں۔ تم بجائے اس حقیقت کو قبول کرنے کے اس کی حوصلہ افزائی کر رہی ہو۔“ عزہ شدید صدمے سے بولی۔

”پلیز عزہ، ہماری محبت کے لیے تم بار بار غلط الفاظ استعمال مت کرو۔“ اب کی بار وفا برا مان کر بولی۔

”مجھے افسوس ہو رہا ہے کہ کیا تم نہیں جانتیں کہ یہ نامحرم سے کی جانے والی محبتیں دلدل میں دھکیل دیتی ہیں جہاں واقعی کچھ اچھا براد کھائی نہیں دیتا۔“

”تم زیادہ میری اماں مت بنو، آجائے گا وہ رشتہ لے کر۔“ وفانے اس کی بات کاٹ کر کہا۔

”ٹھیک ہے، جتنی جلدی وہ رشتہ لے آئے بہتر ہے۔“ عازہ نے بھی دو ٹوک انداز میں کہا۔



اگلے دن جب وفا یونیورسٹی گئی تو اس کے دماغ میں وفا کی باتیں گھوم رہی تھیں وہ غلط تو نہیں کہہ رہی تھی۔ ڈپارٹمنٹ کے گراؤنڈ میں وہ اسے اکیلے بیٹھا ہوا نظر آ گیا۔
”ہیلو، کیا ہو رہا ہے؟“ وہ کتابیں نیچے رکھتی اس کے پاس زمین پر بیٹھتے ہوئے بولی۔
”بس یار، یہ سر کے نوٹس کر رہا ہوں۔ تم بتاؤ۔“ اس نے کچھ لکھتے سر اٹھائے بغیر جواب دیا۔
”زیر! مجھے تم سے ایک ضروری بات کرنی ہے۔“ وفا نے جھجکتے ہوئے کہا۔
”ہاں کہو۔“ زیر نے اسی مصروف انداز میں کہا۔
”تم اسے چھوڑ دو پہلے۔“ اس نے جھنجھلا کر اس کی کتابوں کی طرف اشارہ کیا۔
”یہ لو بھی بند کر دیں، اب بتاؤ میری جان کیوں پریشان ہے۔“ اس نے بند کر کے کسی قدر محبت سے کہا۔

”وہ رات میں پتہ نہیں کیسے عازہ کو سمجھ آ گئی کہ میں کسی میں انٹرسٹڈ ہوں۔ میں نے اسے سب بتا دیا۔ اور اس نے مجھے کہا کہ اگر تم سیریس ہو میرے لیے تو میرا رشتہ لے کر میرے پیئرٹس کے پاس جاؤ۔ دیکھو زیر، اس نے کچھ غلط تو نہیں کہا نا۔“ ساری بات بتاتے آخر میں اس نے عازہ کا دفاع کیا، مگر زیر کے چہرے کا رنگ بدل چکا تھا۔
”دیکھو میں یہ نہیں کہتا کہ عازہ نے غلط کہا ہے مگر ابھی تو ہم پڑھ رہے ہیں نا۔“
”ہاں تو میں کون سا کہہ رہی ہوں کہ شادی کر لیں۔ ابھی منگنی بھی تو ہو سکتی ہے کم از کم ہمارے بارے میں کسی کو انگلی اٹھانے کا موقع تو نہیں ملے گا نا۔“
زیر کو بھی اس کی بات میں کوئی برائی نہیں لگی۔

”ٹھیک ہے اس ویک اینڈ پر میں جا کر اپنے پیرنٹس سے بات کرتا ہوں۔“ اس نے ہامی بھر لی، مگر وہ یہ نہیں جانتا تھا کہ اس کی یہ خواہش اس کے گھر میں کیا طوفان لے آئے گی۔ اسے کیا کچھ سننے کو نہیں ملا تھا۔ واپس آ کر اس نے سب کچھ تو وفا کو نہیں بتایا مگر اتنا ضرور کہا کہ میرے گھر والے ابھی اس سب کے لیے تیار نہیں۔

”تو کیا یہی اینڈ تھا ہماری محبت کا۔“ وفانے بے یقینی سے اسے دیکھتے ہوئے کہا۔

”میں نے یہ کب کہا ہے۔ میں تو تم سے اب بھی محبت کرتا ہوں۔ سنو اگر میں تمہاری محبت کا امتحان لینا چاہوں تو کیا تم تیار ہو جاؤ گی۔“ اس نے یکدم کوئی فیصلہ کرتے ہوئے سوچا۔

”میں تمہاری محبت میں کچھ بھی کر سکتی ہوں۔“ حوا کی بیٹی تھی نا کیسے نا ایک مرد کے بہکاوے میں آتی۔

”دیکھو، میں نے سوچا ہے کہ ہم کورٹ میرج کر لیتے ہیں۔ جب ایک مرتبہ شادی ہو چکی ہوگی تب تو میرے پیرنٹس کچھ نہیں کر سکیں گے نا۔ اور میرا نہیں خیال کہ اگر میں رشتہ لے کر اکیلا تمہارے گھر آؤں گا تو تمہارے پیرنٹس بھی کبھی نہیں مانیں گے۔“ زبیر نے اسے مشورہ دیا اور حقیقت سے بھی آگاہ کیا۔ وفا کچھ لمحوں کے لیے خاموش رہ گئی۔

”ہاں وہ بھی کبھی نہیں مانیں گے۔“ اس نے زبیر کی بات کی تائید کی۔

”دیکھو ہم بالغ ہیں اور اپنی مرضی کی زندگی گزارنے کا حق رکھتے ہیں۔ تم آج کی رات اچھی طرح سوچ لو کیونکہ ہمارے فائنل پیپر ہونے میں صرف ایک ماہ رہ گیا ہے اور میں چاہتا ہوں کہ جب یہ ختم ہو تب تک ہمارا رشتہ بھی مضبوط ہو چکا ہو۔ ہم آج کل میں ہی کورٹ میرج کر لیں گے۔ اب یہ تم پر ڈیپنڈ کرتا ہے کہ تم میری محبت میں کس حد تک سچی ہو اور کہاں تک میرا ساتھ دے سکتی ہو۔ میں نے یہ سب تمہارے لیے ہی سوچا ہے۔ میں اس حد تک جانے

کا اس محبت کی وجہ سے سوچا ہے۔ میں تو تم سے سچی محبت کرتا ہوں لہذا میں ہر قدم پر تمہارا ساتھ دینے کے لیے تیار ہوں۔ اب تم سوچ کر بتاؤ کہ تم اس محبت میں کس حد تک جاسکتی ہو۔ رات میں تمہارا جو بھی جواب ہوگا کل اس فیصلے کی بدولت یا تو ہمارے راستے جدا ہو جائیں گے یا پھر ہمیشہ کے لیے ایک۔ اب فیصلہ تمہیں کرنا ہے۔“ زبیر نے اپنی باتوں سے ہر طرح سے جکڑ کر اسے اموشنلی بلیک میل کیا۔ وہ ہر قیمت پر اسے حاصل کرنا چاہتا تھا۔

اور ایسا ہی ہوتا ہے جب ہم اللہ کی طے کردہ حدود کو توڑتے ہیں تو ہر حرام کام ہمیں حلال لگتا ہے۔ محبتیں اس طرح یونیورسٹی اور کالجوں میں ڈھونڈنے والی اور ملنے والی نہیں ہوتیں۔ یہ تو صرف ایک تجسس ہوتا ہے جو ہمیں ایک دوسرے کی کھوج کے لیے اکساتا ہے۔ یہ صرف مخالف صنف کی کشش ہوتی ہے۔ جسے ہم محبت کا نام دے کر کبھی ٹائم پاس کرتے ہیں اور کبھی کسی کی پوری زندگی اس ایک کشش کے حصول کے لیے داغدار کر دیتے ہیں۔

محبت صرف وہی ہے جس میں اللہ حلال راستے کی طرف لے کر جاتا ہے۔ جہاں کوئی چور دروازے نہیں ہوتے۔ محبت کو ڈنکے کی چوٹ پر حاصل کیا جاتا ہے۔ زبیر اسے چور دروازے دکھا رہا تھا اور وفا بہت آسانی سے اس کے بہکاوے میں آ گئی۔ اسی لیے کہ اس نے بھی اللہ کی طے کردہ حدود کو توڑ کر ایک نامحرم کی جانب قدم بڑھائے تو یہ کیسے ممکن تھا کہ وہ سزا کی حقدار نہ ٹھہرتی۔

☆.....☆.....☆

گھر آ کر وہ بہت دیر پریشان رہی، کبھی ماں باپ کا خیال آتا مگر زبیر کی باتوں نے اس طرح اس کی سوچوں کو جکڑ لیا تھا کہ وہ غلط راستے کی جانب جانے پر بے خوف ہو چکی تھی۔ اس فیصلے کے نتیجے کی جانب سے اس نے نگاہیں چرائی تھیں۔

رات میں عذہ نے پھر سے اس کی وہی خاموش کیفیت دیکھی تو پوچھے بنانہ رہ سکی۔

”وفا! کیا ہوا ہے، زبیر نے کی ہے اپنے گھر والوں سے بات۔“ عذہ کی بات پر اس نے چونک کر اسے دیکھا۔

ابھی کل ہی تو اس نے وفا کو موبائل سے زبیر کی وہ سب تصویریں دکھائی تھیں جو وہ وقتاً فوقتاً بھیجتا رہا تھا۔ شکل و صورت سے وہ تو وہ اچھا تھا۔

”وفا! اس کے گھر والے فی الحال نہیں مانے مگر زبیر نے کہا ہے کہ وہ انہیں منالے گا اور اگر ایسا نہ ہوا تو ہم کوئی اور راستہ اختیار کریں گے۔“ وفا کے نڈر اور بے خوف لہجے کو دیکھ کر عذہ اندر تک کانپ گئی۔ وہ پھٹی پھٹی آنکھوں سے اپنی بہن کو دیکھ رہی تھی یہ وہ وفا تو نہیں تھی۔ یہ اسے کیا ہو گیا تھا۔

”وفا! تم پاگل ہو گئی ہو کیا کہہ رہی ہو۔“ اس نے دہل کر اسے ٹوکنا چاہا۔

”اس میں پاگل ہونے کی کیا بات ہے، عذہ تم نہیں سمجھ سکتی کہ یہ محبت کا احساس کیا ہوتا ہے یقین کرو اپنا آپ بھلا دیتا ہے۔ میں اور زبیر ایک دوسرے کے لیے کچھ بھی کر سکتے ہیں۔“ وفا نے جذب کے عالم میں کہا۔

”مجھے ایسے غلط رشتے کے بارے میں سمجھنا بھی نہیں ہے۔ جس میں انسان کی سوچنے سمجھنے اور نتیجے کی پروا کرنے کی ہر صلاحیت ختم ہو چکی ہو۔ تم جانتی ہو تم نے کتنے غلط الفاظ استعمال کیے ہیں۔ کس حد تک جاسکتے ہو تم دونوں ہاں..... مجھے وہ بھی بتا دو تا کہ آج مجھے اچھی طرح اندازہ ہو جائے کہ ایک شخص کے حصول نے تمہیں اس قدر اندھا کر دیا ہے کہ تمہیں اپنے سگوں کی محبت نظر نہیں آرہی۔ تم کتنی آسانی سے ہماری عزت کو روند رہی ہو۔ کیا اسی لیے ابانے تم پر اعتماد کر کے تمہیں یونیورسٹی بھیجا تھا۔“

عزہ نے تو آج اس کا دماغ ٹھکانے پر لگانے کی قسم کھالی تھی۔

”تو کیا میں اپنی محبت سے دستبردار ہو جاؤں۔ محبت کرنا اور اسے پانا کہاں سے اتنا بڑا جرم ہے؟“

”ہاں محبت کوئی جرم نہیں، اگر یہ حلال راستوں سے ہو کر ہماری جانب آئے۔ چور راستوں سے نہیں۔“ عزہ نے اسے تلخ حقیقت بتانی چاہی جس کی جانب وہ دیکھنے کو تیار نہیں تھی۔

”ہاں تو ہم نکاح کریں گے نا۔ زبیر نے کہا ہے کہ ہم کورٹ میرج کر لیں گے۔“ اس نے اور بھی بے خوفی سے اپنا فیصلہ سنایا۔ عزہ تو کتنے لمحے گنگ ہی رہ گئی اپنی ماں جائی کی باتیں سن کر۔

”تمہارے خیال میں یہ بہت صحیح طریقہ ہے، تمہیں ذرا سا بھی امی ابا کی عزت کا خیال نہیں۔ وفا ماں باپ کو دکھ دینے والی اولاد کبھی خوش نہیں رہتی۔ یہ سب مت کرو۔ اسے سمجھاؤ اور کنوینس کرو اس بات کے لیے کہ وہ سیدھے طریقے سے تمہیں اپنائے اور ماں باپ کی رضا سے اور ان کی دعاؤں کے ساتھ تمہیں رخصت کرے۔ ورنہ تم اس کا خیال اپنے دل سے نکال لو۔ وہ اتنا ہی تم سے محبت کرتا ہے تو تمہیں برائی کی جانب کبھی نہیں اکسائے گا۔ کیا تم نہیں جانتیں، تمہارے اس فیصلے سے ہم سب کتنا سفر کریں گے۔“ اس نے دکھ سے کہتے وفا کو پھر سے سمجھانا چاہا۔

”عزہ! میں کسی قیمت پر اسے چھوڑ نہیں سکتی، میں نے اس سے بہت محبت کی ہے۔“ وفا نے اس کی ہر بات ان سنی کرتے وہی بات دہرائی جس نے اسے دل اور دماغ کو جکڑ رکھا تھا۔

”اور ہماری محبتیں کیا وہ کوئی معنی نہیں رکھتیں؟“

”رکھتی ہیں مگر فی الحال میرے پاس کوئی اور آپشن نہیں اور میں اس ایک آپشن کو بھی کھونا نہیں چاہتی۔“ وفا کوئی اور بات سمجھنے کے لیے تیار نہیں تھی۔ عذہ نے اسے سمجھانے کا ارادہ ترک کیا۔ پھر چپکے سے اس کے موبائل سے زیبر کا نمبر لیا۔

اگلے دن اس نے زیبر سے ملنے کا فیصلہ کیا۔ ایک امید کے تحت کے شاید وہ اسے سمجھا سکے۔ اس نے زیبر کو فون کر کے بتایا کہ وہ وفا کی بہن ہے اور اس سے ملنا چاہتی ہے۔ زیبر نے بغیر کسی پس و پیش کے ہامی بھر لی۔

اگلے دن وہ ایک پارک میں اس سے ملنے گئی۔

”میں کبھی بھی اس طرح آپ سے نہ ملتی مگر وفا کی کل رات کی پلیٹنگ نے مجھے مجبور کیا کہ میں آپ سے مل کر آپ کو سمجھاؤں۔ دیکھیں آپ جتنی بھی اس سے محبت کرتے ہیں پلیز اسے غلط راستے کی جانب مت اکسائیں۔ ہم انتظار کر لیں گے آپ اپنے پرنٹس کو منالیں پھر جب چاہیں رشتہ لے آئیں۔“ وفا نے اس کے خوب رو چہرے پر ایک کے بعد دوسری نگاہ نہیں ڈالی تھی۔ وہ خود اس وقت کالی چادر لپیٹے ہوئے پارک کے بیچ کے ایک سرے پر بیٹھی تھی اور زیبر دوسرے سرے پر تھا۔

”میرا نہیں خیال کہ آپ کو ایسی کوئی کوشش کرنی چاہیے تھی۔ خیر اب آپ نے کر ہی لی ہے تو میں ایک بات آپ پر واضح کر دوں کہ ہم دونوں بالغ ہیں اور اپنی زندگی کے فیصلے خود کر سکتے ہیں۔ ہمیں کسی کے مشورے کی ضرورت نہیں۔ وفا نے سوچ سمجھ کر ہی میرا ساتھ نبھانے کی ہامی بھری ہے، وہ کوئی بچی تو نہیں کہ جسے لالی پاپ کا جھانسا دے کر میں نے اپنی ہر بات منوالی ہے۔“ زیبر نے جس انداز میں وفا کے بارے میں بات کی عذہ کا خون کھول اٹھا۔ کیا یہ ہے اس شخص کی محبت جو اتنی بدتمیزی سے اپنے محبوب کا ذکر کر رہا ہے۔

”ہاں میں مانتی ہوں کہ وہ بچی نہیں مگر پھر بھی میری آپ سے ریکونسٹ ہے کہ آپ اس سب سے پیچھے ہٹ جائیں۔ دیکھیں آپ کو بہت سی اور لڑکیاں مل جائیں گی مگر وفا کو عزت دوبارہ نہیں ملے گی۔“ اس نے دو ٹوک بات کی۔

”مگر آپ کی بہن تو نہیں نا ملے گی۔“ اس نے جس خباثت سے مسکراتے ہوئے کہا عزم کا دل کیا اس کا منہ توڑ دے۔ کاش وہ یہ سب باتیں ریکارڈ کر کے وفا کو سنا سکتی۔

”آپ کو شرم نہیں آرہی کہ آپ کسی کی خالص محبت کو صرف اپنی تسکین کے لیے استعمال کر رہے ہیں۔“ اس نے زیر کو شرمندہ کرنا چاہا۔

”ایکسکوز می مس، میں کافی باتیں سن چکا ہوں آپ کی۔ اپنی بہن تو سنبھالی نہیں گئی مجھے مورد الزام ٹھہرانے آگئی ہیں۔ ہم وہی کریں گے جو ہمیں صحیح لگتا ہے۔“ وہ اس کی جانب غصے سے دیکھتا واپسی کے لیے چلا گیا۔

جب کہ عزم ساکت رہ گئی۔ اسے صرف اس کے لہجے سے ہوس کی بھوک محسوس ہوئی۔ وہ صرف وفا کو حاصل کرنا چاہتا تھا اسے عزت نہیں دینا چاہتا تھا اور پھر ایسے لوگ کہاں زندگی بھر ساتھ نبھاتے ہیں۔



رات میں وفا کے پاس بیٹھی جو روز کی طرح آج بھی موبائل پر مصروف تھی۔ پہلے تو بات صرف میسجز تک تھی۔ اب جب سے اس نے عزم کو اپنے ارادے بتائے تھے وہ بے باک ہو گئی تھی۔ نہ صرف میسجز کرتی تھی بلکہ زیر سے فون پر باتیں بھی کرتی تھی۔ ایسی محبت کا کیا فائدہ جو انسان کو بے شرم بنا دے رشتوں کا تقدس ہی انسان کھو بیٹھے۔ عزم نے ایک مرتبہ پھر وفا کو سمجھانے کی آخری کوشش کرنی چاہی۔

”وفا! وہ اچھا انسان نہیں ہے تمہیں کیوں سمجھ نہیں آتا کہ وہ تمہیں صرف اپنی غرض کے لیے استعمال کر رہا ہے۔ اسے صرف تمہارے وجود سے مطلب ہے وہ کبھی بھی اپنے پیرنٹس کے سامنے تمہیں ڈیفینڈ نہیں کرے گا۔“ عزہ کی بات پر وفا کے ماتھے پر شکنیں نمودار ہوئیں۔

”تمہارا مسئلہ کیا ہے، اس نے جو بھی میرے ساتھ کیا وہ جیسا بھی نکلا تم فکر مت کرو واپس تمہارے پاس نہیں آؤں گی۔ اور تمہیں کیسے پتہ ہے کہ وہ برا انسان ہے، تم نے کیا برائی دیکھ لی صرف ایک تصویر میں سے..... ہم۔“ وفا اس کی بات کو خاطر میں لائے بغیر واپس اپنے موبائل میں مصروف ہو گئی۔ وہ کیسے اسے بتائے کہ وہ آج ہی اس سے ملی ہے۔

عزہ نے خود کو بے بس محسوس کیا۔ کاش! لڑکیاں گھروں سے نکلتے وقت یہ سوچ لیں کہ کسی کے ساتھ کچھ لمحے گزارنے کی خواہش انہیں اور ان کے پورے خاندان کو کس اذیت سے دوچار کرتی ہیں۔

وفا کو اس لمحے تو احساس نہ ہوا۔ اور تب یہ احساس بالکل ہی مر گیا جب اس نے اگلے دن زبیر کے ساتھ کورٹ میرج کر لی۔ نہ صرف یہ بلکہ زبیر کے ایک دوست کے توسط سے کسی گیسٹ ہاؤس میں کچھ گھنٹوں کے لیے کمرہ بھی بک کر والیا۔ اور پھر یہ سلسلہ بہت دن چلتا رہا۔

مگر آخر کبھی تو حقیقت کھلنی تھی۔

☆.....☆.....☆

انہیں آج کل یونیورسٹی کی طرف سے آف تھا کیونکہ فائنل شروع ہونے والے تھے۔ زبیر یہ کہہ کر فیصل آباد چلا گیا کہ پیپرز میں لگ کر پھر دس پندرہ دن گزر جائیں گے لہذا وہ اپنے گھر والوں سے ملنے جا رہا ہے۔

پیر سے ایک دن پہلے بھی زبیر کا کچھ پتہ نہیں تھا اس کا فون بھی بند جا رہا تھا۔ وفا بے حد پریشان تھی۔ کچھ پیر کی ٹینشن بھی تھی۔ وہ دوپہر کو کمرے میں بیٹھی تیاری کر رہی تھی کہ ایک دم بی پی شدید لو ہو گیا، وہیں بیٹھے بیٹھے بے ہوش ہو گئی۔ وہ تو اتفاق سے عزمہ کمرے میں کسی کام سے آئی۔ وفا کو بیڈ پر اوندھے پڑے دیکھ کر تیزی سے اس کی جانب بڑھی۔ تیزی سے اس کی نبض ٹٹولی۔ جو بہت مدہم چل رہی تھی۔

”امی امی، دیکھیں وفا کو کیا ہوا ہے۔“ آنسو بے اختیار اس کے گالوں پر پھسلے۔ عطیہ بیگم پریشانی سے اندر آئیں، اسے یوں بے ہوش دیکھ کر دل تھام گئیں۔

”ٹھہرو میں سامنے والی فرح کو بلاتی ہوں، وہ ڈاکٹر ہے نا۔“ انہوں نے تیزی سے سر پر دوپٹہ لپیٹتے ہوئے کہا اور دروازے کی جانب دوڑ پڑیں۔

کچھ دیر بعد جب ڈاکٹر کے ہمراہ آئیں اور اس نے چیک کیا تو کچھ دیر وہ وفا کا بی پی چیک کر کے ہاتھ روکے وہیں بیٹھی رہی۔

”آپ نے بیٹی کی شادی کر دی ہے کیا؟“ ڈاکٹر نے اچھنبے سے پوچھا۔

”نہیں بیٹا، ابھی تو یہ پڑھ رہی ہے۔“ انہوں نے ہلکی سی مسکراہٹ سے کہا۔

”مگر اس وقت اس کی دھڑکن کے ساتھ ایک منہمی جان کی دھڑکن بھی سنائی دے رہی ہے۔ آپ اس کا کمپلیٹ چیک اپ کروائیں، یہ پریگنٹ ہے۔“ ڈاکٹر کی بات سن کر عطیہ بیگم اور عزمہ کو محسوس ہوا کہ کمرے کی چھت ان پر گر گئی ہو۔

عطیہ بیگم لڑکھڑائیں اگر عزمہ ان کے پاس نہ کھڑی ہوتی تو وہ یقیناً گر جاتیں۔ اس نے جلدی سے ماں کو تھام لیا۔ وہ تو خود سکتے کی کیفیت میں تھی۔ ڈاکٹر ایک انجکشن لگا کر ان سے نظریں چراتی واپس چلی گئیں۔

”عزہ! تُو جانتی ہے کچھ۔“ اپنی بے یقین نظریں وفا کے چہرے پر گاڑے انہوں نے عزہ سے سوال کیا۔

”امی! وہ کسی لڑکے کو پسند کرتی تھی، میں نے بہت سمجھایا مگر مجھے نہیں پتہ تھا وہ اس حد تک چلی جائے گی۔“ عزہ نے روتے ہوئے انہیں بتایا۔

وہ خاموش رہیں۔ یہ تو اب وفا ہوش سے اٹھنے کے بعد ہی بتا سکتی تھی کہ یہ کسی گناہ کا صلہ تھا یا اس سچائی کو نکاح کے بندھن میں لپیٹ دیا گیا تھا۔



وفا کو جب ہوش آیا اور ماں نے جس طرح کھا جانے والی نظروں سے اسے دیکھتے استفسار کیا، وفا کو تب اندازہ ہوا کہ وہ رشتہ اب صرف زبیر اور اس کا نہیں رہا بلکہ اس میں کوئی اور بھی حصہ دار آ گیا ہے۔

”ہم نے کچھ دن پہلے کورٹ میرج کی تھی۔ اس کے ماں باپ نہیں مان رہے تھے اور اگر وہ اکیلا رشتہ لے کر آتا تو آپ لوگوں نے نہیں ماننا تھا تو بتائیں ہم کیا کرتے۔“

اس نے بے خوفی سے ماں کو دیکھتے ایسے سب بتایا جیسے یونیورسٹی میں ہونے والا کوئی عام قصہ سنار ہی ہو۔ کوئی شرمندگی اس کے چہرے پر نہیں تھی۔

”تو ڈوب مرتے، تمہارے خیال میں اس رشتے کو نکاح کا نام دے کر تم دنیا کی نظروں میں معتبر ہو گئی ہو۔ چھپ کر نکاح کرنے والی اتنی ہی ذلت اور رسوائی سے گزرتے ہیں جتنی چھپ کر اپنی ہوس پوری کرتے ہیں، معاشرے میں رہنے کے کچھ قواعد و ضوابط ہوتے ہیں۔ اگر انہیں پورا نہ کیا جائے تو گناہ گناہ ہی رہتا ہے۔ اگر اس کے پیچھے کوئی خاص مجبوری یا کسی کی جان بچانے کی مصلحت نہ ہو۔“ عطیہ بیگم نے اسے آئینہ دکھایا۔

”اور جس کے سر پر چڑھ کر تم نے یہ سب کیا ہے بلاؤ اسے اور بتاؤ کہ تم کس عذاب سے گزر رہی ہو۔ وہ مدد کرے تمہاری آکر، اپنے ماں باپ کو لائے اور تمہیں کل کالے جاتا بے شک آج لے جائے۔ اگر وہ آگیا تو۔“

ان کے الفاظ نے اسے بہت کچھ سمجھا دیا تھا۔ وہ بھی جس سے وہ اب تک نظریں چرائے بیٹھی تھی۔ اس نے پھر سے زبیر کو کالز پر کالز کیں مگر اس کا فون مسلسل بند جا رہا تھا۔
وفا نے اب کی بار اپنی ایک کلاس فیلو سے زبیر کے دوست کا نمبر لیا۔ اب زبیر سے بات کرنا اس کے لیے لازمی ہو گیا تھا۔ جیسے ہی اس نے نمبر ملایا چوتھی بیل پر اس نے کال ریسیو کر لی۔

”ہیلو، میں وقابول رہی ہوں۔ بھائی! آپ کو زبیر کے بارے میں کچھ پتہ ہے۔ میں اس کو فون کر رہی ہوں مگر وہ فون نہیں اٹھا رہا۔ سب خیریت ہے نا۔“ وفا نے چھوٹے ہی زبیر کے بارے میں پوچھا۔ اس کا یہ دوست عزہ اور زبیر کے تعلق کے متعلق جانتا تھا۔
”وہ اصل میں زبیر کی توکل شادی ہوئی ہے، وہ گھر اسی لیے گیا تھا۔“ وفا کو اپنے کانوں پر یقین نہ آیا۔

”کیا کہہ رہے ہیں آپ۔“ اس نے بمشکل یہ لفظ ادا کیے۔ آنسوؤں کا گولا اس کے گلے میں پھنس رہا تھا۔

”معاف کیجیے گا، بے شک وہ میرا دوست تھا مگر وہ اچھے کریکٹر کا بندہ نہیں تھا۔ اس نے یہ سب بھی صرف وقت گزاری کے لیے کیا تھا اور جانے سے پہلے وہ ڈائریوس پیپر مجھے دے گیا تھا۔ آپ چونکہ نکاح پر بند تھیں لہذا اس نے آپ کے ساتھ کورٹ میرج کی نہیں تو وہ شاید اسی طرح آپ کو حاصل کرنے کے چکر میں تھا۔ مجھ میں ہمت نہیں تھی کہ آپ کو ڈائریوس پیپر دیتا

اسی لیے وہ میرے پاس ہی ہیں۔ مجھے معاف کر دیجیے گا میں بھی آپ کو یہ سب نہیں بتا سکا۔“
 وفا کے ہاتھ سے موبائل بیڈ پر گر چکا تھا۔ وہ ہاتھوں میں چہرہ چھپائے پھوٹ پھوٹ کر رو
 پڑی۔ عزہ کے الفاظ اس کے دماغ میں گونج رہے تھے۔

”وفا! وہ اچھا انسان نہیں صرف ٹائم پاس کر رہا ہے۔“

کیا حوا کی بیٹی اتنی ہی ارزاں ہے کہ کوئی بھی اس کی عزت کی محبت کے نام پر دھجیاں بکھیر
 کر چلا جاتا ہے۔

نہیں یہ صرف اس لیے ہوتا ہے کہ وہ مرد کو خود سے کھیلنے کا موقع دیتی ہے۔ وہ کیوں اپنی
 نسوانیت کو ان سڑک چھاپ آوارہ گردوں کے ہاتھ دیتی ہیں کہ وہ جیسے چاہے ان کے ساتھ
 سلوک کریں۔

جب لڑکی خود موقع دیتی ہے تب ہی اگلا شیر ہوتا ہے۔ اس نے کیوں زبیر کا پہلی بار اظہار
 کرنے پر منہ نہیں توڑا۔ اگر وہ اتنی ہمت پہلی بار میں کر لیتی تو آج رسوائیوں کی اس دلدل میں
 نہ گر پڑتی۔

رات تک عزہ نے اس سے سب اگلا لیا۔ وفا اس قدر دلبرداشتہ تھی کہ وہ خودکشی کا سوچے
 بیٹھی تھی۔ عزہ اس کی حالت سے واقف تھی لہذا وہ سارا وقت سائے کی طرح اس کے ساتھ
 ساتھ رہتی تھی۔

سب رشتے داروں کو آہستہ آہستہ معلوم ہو گیا تھا۔ جتنے منہ اتنی باتیں کسی نے کچھ کہا اور کسی
 نے کچھ۔

وفانے ان باتوں کا بے حد اثر لیا جس کا نتیجہ یہ نکلا کہ ڈلیوری کے وقت دو خوبصورت بچوں
 کو جنم دے کر وہ خود موت کی نیند جا سوئی۔

عزہ تو تڑپ تڑپ گئی اپنی بہن کے لیے۔ جیسے ہی کچھ دن گزرنے کے بعد وہ سنبھلی اس نے ان دونوں بچوں کو اپنی محبت کی آغوش میں چھپا لیا وہ ان کی ماں بن کر دنیا کے سامنے ان کے لیے ڈٹ گئی۔ جس جس رشتے دار نے کچھ کہا عزہ نے اس کا بایکاٹ کر دیا۔

☆.....☆.....☆

حنا کے خاموش ہونے پر یشر جیسے ہوش میں آیا۔ اسے لگا اس کی محبت عزہ کے لیے اور بھی بڑھ گئی ہے۔ کیا لڑکی تھی وہ۔ کس طرح ان بچوں کے لیے اپنی عمر تیاگ دینے پر راضی تھی۔ بہن بھائیوں کی محبتیں مثالی ہوتی ہیں مگر یہ تو الگ ہی محبت تھی۔

اور زبیر اس کا دل کیا وہ آج اور ابھی جا کر اس جیسے گھٹیا انسان کا گریبان پکڑ کر پوچھے۔ ”میرے بہن کا جس محبت پر حق تھا اسے کہاں کہاں بانٹ آئے ہو۔“ شاید اللہ نے اسی لیے اس کے کیے کی سزا اسے اب بے اولادی کی صورت میں دی تھی مگر اس سب میں اس کی بہن کا کیا قصور تھا۔

”بہت شکریہ آپ کا۔“ یشر نے اپنی سوچوں سے نکل کر ہلکی سی مسکراہٹ ہونٹوں پر لاتے اس کا شکریہ ادا کیا۔ مگر وہ یہ نہیں جانتا تھا کہ اسی لمحے ہوٹل کا دروازہ کھول کر بچوں کے ساتھ اندر آتی عزہ کی نظر اس پر پڑ چکی ہے۔ جس کا ڈر تھا وہی ہوا یشر یقیناً عزہ کے ماضی کے متعلق کچھ جاننے حنا سے ملا ہے۔

عزہ کے اندر غصے کی لہر دوڑی۔ وہ اٹنے قدموں بچوں کو لیے وہاں سے واپس چلی گئی۔ ہادی اور سعد کا یونیفارم وہ لینے نکلی تھی کہ بچوں نے واپسی پر بھوک بھوک کا شور مچا دیا۔ وہ انہیں لیے بندو خان آگئی مگر آگے جو منظر دیکھنے کو ملا وہ اسے طیش دلانے کے لیے کافی تھا۔

☆.....☆.....☆

یشترات میں جب گھر آیا تو بچے لاؤنج میں بیٹھے بلاکس بنانے میں مصروف تھے جبکہ عذہ کچن میں تھی۔

”کیا ہو رہا ہے میرے شہزادو۔“ یشر نے ان کے پاس آکر ہادی اور سعد دونوں کو پیار کرتے ہوئے کہا۔ عذہ تیر کی طرح ان کے پاس آئی اور یشر کی گود سے ہادی کو جھپٹ کر اتارتے اندر کی جانب بھیجنے لگی۔

”آپ دونوں اندر جاؤ میں آرہی ہوں۔“ اس نے دونوں کو اندر کی جانب کرنا چاہا مگر وہ بھی اپنے نام کے ایک تھے۔

”ابھی بابا کو اپنے کلرز دکھانے ہیں۔“ سعد نے یشر کی جانب بڑھتے ہوئے کہا۔ جو عذہ کی ہادی کو کھینچنے والی حرکت پر اب تک ششدر تھا۔

”نہیں ہیں یہ تمہارے بابا۔“ عذہ کے الفاظ یشر کا دماغ کھولا گئے۔

”شٹ اپ عذہ۔ اپنی غلطیوں پر پردہ ڈالنے کے لیے بچوں کے دماغ کو آلودہ مت کریں۔“ یشر پہلی مرتبہ عذہ سے غصے میں اونچی آواز میں بولا تھا۔

”ہاں تو کیا غلط ہے۔“ عذہ سنبھل کر چلاتے ہوئے بولی۔ ہادی اور سعد عذہ کا یہ روپ دیکھ کر ڈر کر یشر کی ٹانگوں سے لپٹ گئے۔

”بچے تو وہ آپ کے بھی نہیں۔“ یشر کی بات نے اس کا دماغ بالکل ہی گھما دیا۔

”میرے صرف میرے بچے ہیں یہ اور آپ جس سے پٹیاں پڑھ کر آئے ہیں میں سب جان گئی ہوں لوگوں کی بکواس کی میں نے کبھی پروا نہیں کی نہ اب کرتی ہوں۔ دے آل گوٹو ہیل۔“ یشر کو غصے سے گھورتی دونوں بچوں کو کھینچتی وہ کمرے میں چلی گئی۔

☆.....☆.....☆

یشتر جس وقت کمرے میں آیا۔ عذہ بچوں کو سلا کر نماز پڑھنے میں مصروف تھی۔ یشتر بیڈ کے کونے پر ٹک کر اس کے فارغ ہونے کا انتظار کرنے لگا۔ وہ اس سے پوچھنا چاہتا تھا کہ اس نے اس پر اعتماد کیوں نہیں کیا۔ کس برتے پر وہ یہ رشتہ نباہ رہی ہے۔ اس نے یہ سب اس سے کیوں چھپایا کیا وہ اس قابل بھی نہیں کہ وہ اس کے دکھوں کو بانٹ سکے۔ کم تو وہ نہیں کر سکتا مگر بانٹ تو سکتا ہے۔

کیا وہ اس کے گھر کو بس ایک سرائے سمجھے ہوئے تھی۔ جہاں وہ رک کر کچھ دیر قیام کے لیے آئی تھی۔ کیا اس گھر کے مالک سے وہ کوئی رشتہ بنانا چاہتی بھی تھی یا نہیں۔ یہ سب پوچھنا اب اس کے لیے بہت ضروری ہو چکا تھا۔ جیسے ہی وہ نماز ختم کر کے جائے نماز سمیٹ کر مڑی اس نے اپنے پیچھے یشتر کو بیڈ پر سر جھکائے بیٹھے دیکھا۔

ایک پل کے لیے وہ ٹھکی پھر آگے بڑھ کر جائے نماز سامنے بنی بک ریک کے نچلے خانے میں رکھنے لگی۔ یشتر نے ذرا سا سر اٹھا کر اس کی جانب دیکھا۔ ”مجھے آپ سے کچھ بات کرنی ہے۔“ یشتر کے کہنے پر ایک نگاہ اسے دیکھا جو عذہ کی ہی جانب دیکھ رہا تھا۔

”مجھے آپ سے کوئی بات نہیں کرنی۔ سب کچھ تو اس میڈم سے جان چکے ہیں آپ۔ میری بہن کی بدنامی کی خوب داستان سنائی ہوگی اس نے آپ کو مگر اس سب میں آپ کے وہ بہنوئی بھی برابر کے شریک ہیں۔“ عذہ نے تلخی سے کہا۔

”عذہ! کسی کے بارے میں برا گمان نہیں کرتے۔ بہت بڑا گناہ ہے اس کا۔ حنانے صرف مجھے چند حقیقتیں بتائی ہیں۔ آپ نے تو اس قابل بھی نہیں سمجھا کہ کچھ بھی مجھ سے کبھی

ڈسکس کرتیں۔“ یشر کے شکوے پر اس نے بے یقین نظروں سے یشر کو دیکھا۔

”کیا صرف جو پیدا کرتی ہے وہ ماں ہوتی ہے۔ کیا پالنے والی کا کوئی رتبہ نہیں۔ میں جس نے راتیں جاگی ہیں ان بچوں کے ساتھ، اپنی نیند، اپنا آرام اپنی تکلیف کچھ نہیں دیکھی۔ ان کی ایک آواز پر ان کی جانب دوڑی ہوں، اپنے منہ سے لقمے نکال کر انہیں کھلائے ہیں۔ میں کیسے کہہ دوں کہ یہ میرے بچے نہیں۔ میں کیسے.....“ عزہ کے آنسوؤں نے اسے اس سے آگے کچھ بولنے نہ دیا۔

”میں نے کب کہا کہ آپ ایسا نہ کہیں۔ مگر کم از کم جو تکلیف کا بار آپ اٹھائے پھر رہی ہیں وہ تو مجھ سے ڈسکس کر لیتیں۔ زیر بھائی نے کیا کیا آپ کی بہن کے ساتھ آپ وہاں سے واپس آ کر وہ تو بتا سکتی تھیں مجھے۔ عزہ! میں کون ہوں آپ کی زندگی میں۔ میرے رشتے کا تو تعین کر لیں۔ آپ نے مجھ سے بچوں کے لیے سچ چھپایا۔ اٹس اوکے۔ وہ سب سننے کے بعد یقین کریں میری محبت میں اضافہ ہوا ہے۔ محبت کا کوئی روپ اس محبت کے آگے کچھ نہیں جو آپ نے ان بچوں کے ساتھ کی ہے۔ میں نے تو انہیں آپ کے اپنے بچوں کے روپ میں بھی قبول کر لیا تھا۔ تو آپ کیسے سوچ سکتی ہیں کہ سچ سننے کے بعد میری ان کے لیے محبت میں کوئی کمی آ جاتی۔ جب آپ سے کسی صلے کے بغیر محبت کیے جا رہا ہوں تو یہ بچے تو مجھے ہر لمحہ محبت کا جواب کہیں زیادہ محبت سے دیتے ہیں۔ میں ان کو چھوڑنے کے بارے میں سوچ بھی نہیں سکتا۔ مگر آپ نے تو مجھے کسی قابل سمجھا ہی نہیں۔ ہنسی آرہی ہے مجھے خود پر اس تعلق پر جو آپ کے اور میرے بیچ ہے۔ شاید لوگ اجنبیوں پر بھی بھروسہ کر لیتے ہیں آپ نے تو اتنے اہم رشتے کو بھی سوالیہ نشان بنا دیا ہے“ یشر نے بے بسی سے ہنستے ہوئے اس کے مقابل کھڑے ہوتے اس کے آنسو صاف کرتے ہوئے کہا۔

”مجھے اب کسی پر اعتبار نہیں۔ میں نے مرد اور عورت کی محبت کی اتنی کریہہ صورت دیکھی ہے کہ مجھے کسی پر اب اعتبار نہیں آتا۔ مجھے لفظ محبت سے چڑھ گئی ہے۔ میں چاہتے ہوئے بھی آپ کی محبت کو محسوس نہیں کرنا چاہتی تھی۔ میں خود کو اس رشتے میں باندھنا ہی نہیں چاہتی تھی جو انسان کو ساری عمر کی کسک دے جائے۔“ عزہ نے نظریں جھکائے آج اپنے دل کے رازوں سے پردہ ہٹاتے یشر کو پہلی مرتبہ اپنے احساسات کا چہرہ دکھایا تھا۔

”عزہ! سب لوگ ایک جیسے نہیں ہوتے۔ جیسے سب لڑکیاں محبت کے نام پر دھوکہ نہیں کھاتیں۔“ یشر نے اس کے چہرے کو اپنے دونوں ہاتھوں میں بھرتے ہوئے اسے جذب سے دیکھتے ہوئے کہا۔

”پتہ نہیں میرا کسی پر اعتبار کرنے کو دل مانتا ہی نہیں۔ آپ کی جانب میں کیوں ہر بار ایک آس اور امید لے کر آنسو بہانے آجاتی ہوں میں خود نہیں جانتی۔ میں آپ سے محبت نہیں کرتی۔ میں کر ہی نہیں سکتی مجھے آپ سے کوئی محبت نہیں۔ سن رہے ہیں نا آپ، مجھے بالکل بھی آپ سے محبت نہیں۔“ پھوٹ پھوٹ کر روتے وہ محبت کا انکار کرتے وہ سب کہہ گئی جسے وہ یشر سے اور خود سے بھی چھپا رہی تھی۔ ہمیشہ چھپا کر ہی رکھنا چاہتی تھی۔

کب یشر نے اس کے دل کی سرزمین پر اپنی محبتوں کے پھول لگائے تھے وہ نہیں جانتی تھی۔ مگر ہر تکلیف میں اس کا سہارا ڈھونڈنا محبت نہیں تو اور کیا تھا۔

یہ محبت کی سب سے خالص شکل تھی۔ جو جسم سے بالاتر صرف روح کی پیاسی تھی۔

”ہاں میں نے سن لیا ہے آپ کو مجھ سے محبت نہیں ہے۔ آپ کو واقعی مجھ سے محبت نہیں ہے۔“

یشر نے اس کی اداؤں پر مسکراتے ہوئے اس کے ماتھے پر پیار کرتے روتی ہوئی عزہ کو خود

میں سمیٹ لیا۔ اور وہ ہمیشہ کی طرح اس کا کندھا اور اس کا دل بھگونے لگی۔ کیا اقرار تھا
آنسوؤں میں بھیگا ہوا۔ یشر تو نہال ہی ہو گیا۔

☆.....☆.....☆

اگلے دن وہ یشر سے لگا ہیں چرا رہی تھی۔ اپنے انکار میں چھپی جس محبت کا وہ اقرار کر گئی تھی
اب اسے سمجھ نہیں آ رہا تھا کہ یشر کا سامنا کیسے کرے۔ جبکہ یشر روزانہ کی طرح نارمل ہی بی ہو
کر رہا تھا۔

عزہ کو بھی اس کے رویے سے کچھ تقویت ملی۔ بچوں کو تیار کر کے یشر کے ساتھ بھیجنے کے
بعد وہ گھر کے کاموں میں مصروف ہو گئی۔ رات کے بعد سے یہ ہوا کہ ان کے درمیان جو ایک
اجنبیت اور سرد مہری کی دیوار جو پھر سے بن گئی تھی وہ ختم ہو چکی تھی۔ عزہ کا دل تھوڑا پرسکون تھا
کہ اس سکون میں پھر سے وہی شخص بے سکونی پیدا کرنے چلا آیا۔

فون کی بیل بجی، عزہ پاس ہی میگزین سمیٹ رہی تھی۔ مصروف سے انداز میں اس نے
فون اٹھایا۔

”السلام علیکم۔“ اس نے فون اٹھاتے کہا۔

”وعلیکم السلام۔ عزہ سے بات ہو سکتی ہے۔“ کسی مرد کی آواز اور پھر اسی سے بات کرنے
کی خواہش نے عزہ کو کافی حیران کیا۔

”جی میں بول رہی ہوں۔ آپ کون؟“ آواز سنی ہوئی نہیں تھی لہذا وہ پہچان نہیں سکی جبکہ
دوسری جانب یہ سنتے ہی خاموشی چھا گئی۔ عزہ کو ایسا لگا فون بند کر دیا گیا ہے۔

”ہیلو کون ہے اور مجھ سے کیا بات کرنی ہے؟“ اب کی بار وہ پریشان ہوئی جبکہ دوسری
جانب ہنوز خاموشی تھی۔ اس سے پہلے کہ وہ چڑ کر فون رکھتی کہ دوسری جانب موجود بندے کا

نام سن کے سن رہ گئی۔

”میں۔۔ میں زیر بات کر رہا ہوں۔“ اس نے ہچکچاتے اپنا تعارف کروایا۔

”اوہ تو آپ۔۔ کیا بات کرنا چاہتے ہیں اور کیا سوچ کر آپ نے مجھ سے بات کرنے کا ارادہ کیا۔ ہے ہی کیا آپ کے پاس کہنے کے لیے۔“

عزہ کا بس نہیں چل رہا تھا کہ فون میں سے نکل کر اس شخص کا گریبان پکڑ لے۔ سات سال کوئی اتنا لمبا عرصہ نہیں ہوتا کہ اسے اپنی بہن کی وہ تکلیف بھول جاتی جو اس شخص کی بدولت اس نے اٹھائی تھی۔

”عزہ! میں.....“

”میرا نام بھی اپنی گندی اور غلیظ زبان پر مت لانا۔“ عزہ کا نام بلانے پر اس نے زیر کوک کر تیبہ کی۔

”دیکھو میں بہت مجبور تھا۔“ زیر نے اپنی صفائی دینے کا آغاز کیا۔

”آپ سے میں نے پوچھا کہ سات سال پہلے کیا ہوا۔ کون سی ایسی قیامت ٹوٹی کہ آپ نے کسی کے خوابوں کو، کسی کی سچی محبت کو اپنے پیروں تلے روندنا۔ اس حد تک اس کا نقصان کیا کہ وہ اپنا ذہنی سکون تک کھو بیٹھی اور بالآخر منوں مٹی تلے چلی..... چلی گئی۔“ عزہ کے آنسو ایک تواتر سے اس کا چہرہ بھگور رہے تھے۔

وہ تکلیف تو وہیں تھی۔ اسی طرح تازہ جیسے ابھی ابھی وفا سے چھوڑ کر گئی ہو۔

”میں نے غلطی کی بہت بڑی غلطی..... اور یہ غلطی آسیب بن کر مجھے چمٹ گئی۔ میں نے اسے استعمال کیا تھا۔ میں..... میں مانتا ہوں کہ میں اس سے محبت نہیں کرتا تھا۔ میں نے اسے صرف اپنی تسکین پوری کرنے کے لیے اپنایا۔ اور جب میرا دل بھر گیا اور میرے گھر والوں نے

میری اور اپنی پسند کردہ لڑکی سے میری شادی کردی تو میں نے وفا کو چھوڑ دیا کیونکہ مجھے اس کے ساتھ اپنا تعلق بہت عرصہ بنانا ہی نہیں تھا، مگر میں نہیں جانتا تھا کہ اس سب کی سزا اللہ مجھے دے دے گا۔ جب اپنی طاقت کا نشہ دل و دماغ میں ہو تو انسان یہ بھول جاتا ہے کہ وہ انسان ہی ہے خدا نہیں۔ میں اسی زعم میں تھا کہ میں کبھی اللہ کی پکڑ میں نہیں آ سکتا مگر میں آ گیا۔“

”مجھے آپ کی کسی بکو اس میں کوئی انٹرسٹ نہیں، آپ نے جو کچھ بھی جس کسی نشے میں گم ہو کر کیا مجھے اس سے کوئی غرض نہیں، نہ مجھے جاننے کا شوق ہے۔ آپ جیسے گھٹیا انسان کے ساتھ جتنا برا ہوا اتنا اچھا ہے۔ آپ نے صرف ایک وفا کو برباد نہیں کیا بلکہ آپ نے میری زندگی، میرا محبت پر سے اعتماد اور کسی بہت خالص شخص کو نا سمجھنے جیسے بہت سے گناہ کیے ہیں۔ آپ کی اس ہوس نے مجھے محبت کی جانب کبھی بڑھنے ہی نہیں دیا۔“ وہ دانت پیستے اس کا ایک ایک قصور گنوار ہی تھی۔

”مجھے معاف کر دیں۔“ زبیر کی آواز میں نرمی گھلی۔

”معاف کر دوں، میں معاف کر دوں جس کے آپ سب سے بڑے قصور وار تھے وہ تو رہی نہیں، میری معافی کوئی معنی نہیں رکھتی اور نہ میرا آپ کو معاف کرنے کا کوئی ارادہ ہے۔ آپ جیسے لوگوں کو اتنی عبرتناک سزا ملنی چاہیے کہ کوئی کبھی کسی معصوم کے احساسات کے ساتھ کبھی کھیلنے کا سوچے بھی نہ۔“ عزہ کی آواز میں تلخیاں بھری ہوئی تھیں۔

”ہاں میں اسی قابل ہوں کہ میں اس آگ میں ساری زندگی جلتا رہوں۔“ وہ افسردگی سے بولا۔

”کیا جو بچے آپ کے پاس ہیں وہ میرے اور وفا کے.....“

”خبردار، میرے بچوں کا سوچنا بھی نہیں۔ اگر ان کی طرف آنکھ اٹھا کر بھی دیکھا تو میں

آنکھیں نوچ لوں گی۔ تم جیسے شخص کی یہی سزا ہے کہ تم ساری زندگی ان کے لیے ترسو۔ وہ میرے اور صرف میرے بچے ہیں۔ کسی کا ان پر کوئی حق نہیں۔ سمجھے آپ۔ میرے گھر آنے اور ان سے ملنے کی کوشش بھی مت کرنا۔ میں اپنے بچوں کے لیے ہر حد تک جاسکتی ہوں..... سنا آپ نے۔“

عزہ نے کپکپاتے ہاتھوں سے زور سے فون رکھا اور شدت سے رو پڑی۔

☆.....☆.....☆

اگلے کچھ دنوں تک وہ اسی خوف میں مبتلا رہی کہ اگر زبیر اس کے گھر آ گیا تو..... شام میں وہ بیٹھے چائے پی رہے تھے جبکہ بچے باہر لان میں کھیل رہے تھے کہ عزہ کے موبائل پر فیجہ کا فون آیا۔

”السلام علیکم آپا! کیسی ہیں۔“ عزہ نے محبت بھرے انداز میں فیجہ سے بات کی۔

”وعلیکم السلام۔ میں ٹھیک ہوں۔۔۔ بچے کیسے ہیں۔“ انہوں نے ہمیشہ کی طرح بچوں کا سب سے پہلے پوچھا، وہ بچوں سے بہت محبت کرتی تھیں۔ جب بھی آتیں بچوں کو بے تحاشا پیار کرتیں۔ ان کے ساتھ وقت گزارتیں۔

”الحمد للہ بالکل ٹھیک ہیں۔“ عزہ نے بچوں کی جانب دیکھتے ہوئے کہا۔ پھر ایک نظر چائے پیتے نیوز چینل دیکھتے یشر پر ڈالی۔

”عزہ! کیا مجھے تمہارے گھر آنے کی اجازت ہے۔“ فیجہ کی بات سن کر عزہ کچھ لمحے ساکت رہ گئی۔

”آپی! یہ آپ کا گھر ہے، آپ جب مرضی یہاں آنا چاہیں ضرور آئیں، میں اعتراض کرنے والی کون ہوتی ہوں۔ کیا آپ لاہور آئی ہوئی ہیں۔“ اس نے فیجہ کا اعتماد بڑھایا۔

”ہاں مجھے لگا شاید زبیر سے تعلق ہونے کی وجہ سے تم.....“ فیجہ کچھ کہتے ہچکچائی۔

”میں صرف یہ جانتی ہوں کہ آپ یشر کی بہن ہیں اور اس سے آگے میں اور کسی تعلق کو نہیں جانتی۔ یشر کے حوالے سے آپ مجھ بہت عزیز ہیں۔“ اس کی بات سنتے یشر جو بظاہر تو ٹی وی دیکھ رہا تھا لیکن عزہ کی جانب ہی سارا دھیان تھا۔ وہ اس کی بات سن کر حیران ہوا، کیا واقعی عزہ نے اسے کوئی خاص مقام دے دیا تھا۔ گو کہ اس دن کے بعد وہ اس سے صحیح سے بات کرنے لگ گئی تھی۔ اس کا پہلے سے زیادہ خیال بھی کرنے لگ گئی تھی مگر اس نے اس رشتے کو ابھی بھی لٹکا کر رکھا ہوا تھا۔

”آپ کہاں ہیں، میں یشر سے کہتی ہوں وہ آپ کو لے آتے ہیں۔“

”نہیں، میں آ جاؤں گی، بس تم سے اجازت چاہیے تھی۔“

”پلیز آپا یہ سب کہہ کر مجھے شرمندہ مت کریں۔“ وہ فیجہ کی باتوں سے جان گئی تھی کہ اسے بھی ساری سچائیوں کے بارے میں پتہ چل گیا ہے۔ خدا حافظ کہہ کر اس نے اپنی ناراض نظروں کا رخ یشر کی جانب کیا۔

”آپا آئی ہوئی ہیں اور آپ نے مجھے نہیں بتایا۔“ اس نے یشر سے شکوہ کیا جس کا رخ سامنے بیٹھی عزہ کی جانب ہوا۔

”آپ جس ڈھنی اذیت سے گزر رہی ہیں مجھے یہی مناسب لگا کہ آپا کو فی الحال یہاں آنے سے روک دوں۔“ یشر نے دونوں ہاتھوں کی انگلیاں آپس میں ملاتے گھٹنوں پر کہنیاں رکھتے نظریں نیچے رکھتے جواب دیا۔

”میں ایسی گئی گزری ہوں کہ ایک بے قصور سے بدلہ لوں، ایسی لگتی ہوں آپ کو۔“

اس نے شکایتی نظروں سے یشر کو دیکھ کر منہ پھلایا۔ وہ عزہ کی بات پر مسکرایا پھر اپنی جگہ

سے اٹھ کر اس کے قریب آتے اس کے ہاتھ اپنے ہاتھوں میں لیتے جذب سے اس کی نظروں میں دیکھا۔

”میرے معاملے میں تو آپ اسی قدر ظالم ہیں۔ میرا بھی کیا قصور ہے، فقط یہ کہ آپ سے محبت کا جرم کیا ہے۔ میں بے قصور بندہ تو آپ کو نظر نہیں آتا، پوری دنیا کے لیے نیک دل ہیں میرے لیے اتنی سخت دل کیوں ہیں۔“ یشر نے مان بھرے انداز میں عزم کا دھیان اس کے رویے کی جانب کیا۔

”ہاں نا، آپ کا سب سے بڑا قصور یہی ہے کہ آپ نے ایک جذبوں سے عاری لڑکی سے محبت کی۔ اور اس قدر بے لوث کی کہ اسے بھی اس جرم میں شریک کر لیا۔ اسی لیے آپ کی سزا ہے کہ آپ مجھ سے دور رہ کر بات کیا کریں۔ بہانوں سے میرے پاس مت آیا کریں۔“ عزم کے اقرار اور پیار بھری دھمکیوں کو سن کر یشر اپنا بے اختیار قبضہ روک نہیں سکا۔

”جبکہ میرا ماننا یہ ہے کہ آپ کے اتنی لیٹ اقرار کی سزا یہ ہونی چاہیے کہ آپ ہر لمحہ میرے قریب اور میرے دل کے پاس رہیں۔“ یشر نے اسے اپنے بازوؤں کے گھیرے میں لیتے اس کے چہرے پر آنے والی بالوں کی لٹوں کو پیچھے کرتے ہوئے اس کے چہرے پر پیار سے اپنی انگلیاں پھیرتے ہوئے کہا۔

عزم سے تو یشر کی اتنی قربت کو سہنا مشکل ہو گیا اور اس پر اس کی آنچ دیتی نظروں نے عزم کا اعتماد ختم کرنے میں کوئی کسر نہیں چھوڑی۔

”میں نے کب اقرار کیا ہے؟“ اس نے یشر کو گھورنے کی ناکام کوشش کی، مگر ایک سیکنڈ سے زیادہ اس کی جذبے لٹاتی آنکھوں میں نہیں دیکھ سکی۔

”انکار بھی نہیں کیا۔“ یشر نے مسکراتے ہوئے اس کی پلکوں پر پھونک ماری۔

”اف اتنی ٹھنڈ ہے اس پر پھونکیں مار رہے ہیں۔“ اس نے یشر کے سینے پر ہاتھ رکھ کر فاصلہ پیدا کیا۔ یشر نے اس کی کوشش پر مسکراتے اس کے گرد لپٹے اپنے ہاتھ ہٹائے۔ عزہ فوراً اٹھ کر نماز پڑھنے چل دی۔

☆.....☆.....☆

نماز پڑھ کر وہ فارغ ہوئی تو لاؤنچ سے آتی فیجہ کی آواز سنائی دی۔ وہ دوپٹہ کھولتی، جسے اس نے نماز کے سائل میں لپیٹا ہوا تھا، شانوں پر درست کیا اور کمرے سے باہر آئی۔

”السلام علیکم آپا!“ محبت سے مسکراتے ان کی جانب بڑھی جو صوفے پر بیٹھی یشر سے باتیں کر رہی تھیں۔

”وعلیکم السلام کیسی ہو۔“ انہوں نے بھی اپنی جگہ سے اٹھتے آگے بڑھ کر اسے پیار سے گلے لگایا۔

”الحمد للہ۔“ اس نے محبت سے جواب دیتے انہیں بیٹھنے کا اشارہ کیا۔ خود کچن میں جا کر چائے کا پانی رکھا۔

”آپ کب سے آئی ہیں لاہور۔“ اس نے کچن سے باہر آتے پوچھا۔

”کل آئی تھی۔“ انہوں نے یشر کو ایک نظر دیکھتے جواب دیا۔

”تورات کہاں رہیں۔“ اس نے حیرت سے پوچھا۔ اس وقت وہ یشر کے صوفے کے پیچھے کھڑی ہوئی تھی۔

”پی سی میں رہی تھی۔ آنے سے پہلے یشر کو فون کیا تو اس نے کہا کہ ابھی آپ گھر نہ آئیں۔ پتہ نہیں عزہ کیسے ری ایکٹ کرے، وہ بہت ٹینس ہے۔“ عزہ نے افسوس سے یشر کے سر کی جانب دیکھا۔

”آپ مجھے پہلے بتا دیتیں نا..... یہ تو بس ایسے ہی ہیں۔“

”فضول کا اضافہ بھی کر لینا تھا۔“ یشر نے مڑ کر کن انکھیوں سے اس کو دیکھتے مسکراتے لہجے میں کہا۔ اب اس میں بیویوں والی جھلک نظر آنے لگ گئی تھی۔

”اچھا اب لڑنا مت، میری وجہ سے کچھ نہیں ہوتا، تم چائے بنا کر آؤ، میں نے تم سے بہت سی باتیں کرنی ہیں۔“ فیجہ نے دونوں کے تیور دیکھ کر معاملہ ٹھنڈا کرنا چاہا۔ وہ کچن کی جانب مڑی اور فیجہ اٹھ کر بچوں کے پاس چلی گئی۔ یشر بھی کچھ دیر بعد اٹھ کر کچن میں اس کے پیچھے آیا جواب کہاب تلنے میں مصروف تھی۔

”کوئی ہیلپ چاہیے میری۔“ یشر جان کر اسے تنگ کرنے کی غرض سے بولا۔

”بہت شکریہ آپ کا، پہلے ہی بہت مہربانیاں کر رہے ہیں آپ۔“ اس نے غصے سے رخ موڑے جواب دیا۔

”دیکھ لیں آپ کی طرح نہیں ہوں بے رحم۔“ یشر نے اس کے وجود کے گرد اپنے بازو باندھتے ہوئے کہا۔ عزہ کے اقرار نے یشر کو اتنا حوصلہ تو دیا تھا کہ اب وہ اس کے قریب آ سکتا تھا۔ ”خبردار جو مجھے ہاتھ لگایا اب۔ دنیا میں بدنام کر رہے ہیں مجھے۔ ظالم مشہور کر دیا ہے۔“ اس نے غصیلے لہجے میں اس کے بازو پر ہاتھ مارتے ہوئے کہا۔

”وہ تو آپ ہیں۔ سب سے زیادہ آپ کے ظلم کا نشانہ ہی میں بنا ہوں۔“ یشر کی گمبیر آواز نے عزہ کی دھڑکنیں بڑھائیں۔

”تو پھر کیوں آتے ہیں میرے پاس۔“ عزہ نے نروٹھے پن سے کہا۔

”کیا کروں، آپ کی ہر ادا پر پیار آتا ہے۔ یقیناً عشق میں اندھا اسی کو کہتے ہیں۔“ اس کے بالوں پر محبت سے اپنے لب رکھتا وہ بولا۔ عزہ نے پاس پڑا بیلن اپنے گرد لپٹے اس کے

بازوپہ مارا۔

”اُف، ظالم ہونے کے ساتھ ساتھ تشدد پسند حسینہ بھی ہیں۔“ یشر نے فوراً اپنے ہاتھ ہٹائے۔ بازو سہلاتے اسے تنگ کرنے سے باز نہ آیا۔

”لوگ محبت میں اپنی محبوبہ کے لیے پھول اور خوشبو جیسے الفاظ استعمال کرتے ہیں اور ایک آپ ہیں جو کبھی ظالم اور تشدد پسند کہہ رہے ہیں مجھے۔“ عزہ نے ناراضگی سے اسے دیکھتے ہوئے کہا۔

”کیا کروں بزنس مین ہوں شاعر نہیں ہوں۔“ یشر نے پانی پیتے ہوئے کہا۔

”تو محبت بھی نہیں کرنی تھی۔ لوگ تو محبت میں شاعر بن جاتے ہیں۔“ اس نے افسوس کیا۔

”ہاں تو میں عملی شاعر ہوں باتوں کا شاعر نہیں۔ مجھے موقع دیں پھر دیکھیں کیسے کیسے دیوان رقم کرتا ہوں۔“ یشر کی بات کا مفہوم سمجھتے عزہ کے چہرے پر لالی بکھری۔

”آپ میرے خاصے شریف شوہر تھے۔“ اس یشر کو شرمندہ کرنا چاہا۔

”شوہر سب شریف ہوتے ہیں جبکہ آپ مجھے محبوب کے روپ میں دیکھنا چاہتی ہیں اور وہ شریف ہرگز نہیں ہوتے۔“ یشر نے جیسے اسے زچ کیا۔

”آپ شوہر ہی ٹھیک ہیں۔“ یشر اس کے گھبرانے پر اور خود سے کترانے پر محظوظ ہوا۔

”کام کریں فلمی خاتون۔ ہر وقت باتیں کرتی رہتی ہیں۔“ یشر کی شرارتی مسکراہٹ پر اور اس الزام پر اس کا منہ حیرت سے کھل گیا۔

”خود مجھے باتوں میں لگایا ہوا ہے۔“ اس نے خطرناک تیوروں سے اس کی جانب دیکھا

جواب کچن سے باہر جا رہا تھا۔

☆.....☆.....☆

چائے پینے کے بعد یشر بچوں کو لے کر قریبی پارک چلا گیا۔

”عزہ! یہ مت سمجھنا کہ میں یہاں کسی کی وکالت کرنے آئی ہوں۔ بلکہ وہ تکلیف دہ لمحے تمہارے ساتھ شیر کرنے آئی ہوں جن سے کچھ دن پہلے میں گزری تھی۔ جس دن زبیر نے تمہیں فون کیا تھا اتفاق سے میں نے وہ سب اس دن سن لیا تھا۔ مجھے معلوم ہی نہیں تھا کہ جس شخص کو میں نے اپنے تمام خالص جذبوں کا امین سمجھا تھا وہ شادی سے پہلے ہی خیانت کر چکا تھا اور نجانے کتنی بار۔ میں اس دن بہت تکلیف سے گزری تھی۔ زبیر کے فادر اور ڈیڈی دونوں بیسٹ فرینڈ تھے۔ ہمارا شروع سے ایک دوسرے کے گھروں میں آنا جانا تھا۔ جب میں اور زبیر کالج لائف میں پہنچے تب ہمیں محسوس ہوا کہ ہماری فیملنگز ایک دوسرے کے لیے بدل گئی ہیں۔ زبیر نے بہت مرتبہ اظہار کرنا چاہا مگر میں نے ہر مرتبہ کہا کہ اس سب کا اختیار میرے پیرنٹس کو، زبیر کے پیرنٹس کو بھی میں پسند تھی۔ مجھے نہیں معلوم تھا کہ زبیر کے پیرنٹس کو تمہاری بہن اور زبیر کے تعلقات کا پتہ چل گیا تھا۔ انہوں نے آنا فنا رشتہ بھیجا اور پھر ہماری شادی ہو گئی۔ کچھ عرصہ تو ہم اپنی محبت میں گم بہت پرسکون زندگی گزارتے رہے۔ مگر جیسے جیسے سال گزرے، اولاد کی کمی محسوس ہوئی۔ اور جب میں نے چیک اپ کروایا تو ڈاکٹر نے مجھے بانجھ ہونے کی خبر سنائی۔ میں اور زبیر بہت مضطرب ہوئے۔ اور پھر زبیر نے یہاں سے آسٹریلیا ٹرانسفر کروا لیا۔ میں یہی سمجھتی رہی کہ زبیر نے یہ سب میرے لیے کیا ہے تاکہ میں لوگوں کی باتوں سے بچ جاؤں مگر کل اس نے یہ کنفیسیس کیا کہ کسی کے ساتھ کیے گئے ظلم اور اپنے ضمیر کے طعنوں سے بچنے کے لیے اس نے یہاں سے جانے کا فیصلہ کیا۔ عزہ! میں خود بہت اذیت سے گزر رہی ہوں۔ ایک طرف دل کہتا ہے کہ ایسے بے وفا انسان کو چھوڑ دوں۔ گو کہ مجھ سے شادی کے بعد اس نے کبھی کسی کے ساتھ افیئر نہیں چلایا مگر وہ جو کچھ پہلے کر چکا ہے اس کی

اذیت میں اب محسوس کر رہی ہوں۔ میری تو کوئی اولاد بھی نہیں کہ جس کے سہارے میں اپنی باقی کی زندگی گزار دوں۔ ماں باپ کے گھر بھی نہیں جاسکتی کہ وہ مجھے کب تک رکھیں گے۔ کچھ سمجھ نہیں آ رہا کیا کروں۔“ وہ روتے ہوئے اسے اپنے دکھ میں شریک کر رہی تھیں۔

عزہ کو ان پر بہت ترس آیا۔ کبھی کبھی کسی کی غلطی کا بھگتان کسی بے قصور کو بھگتنا پڑ جاتا ہے عزہ کو تو ایسا ہی محسوس ہوا۔ اس نے ایک لمبے سانس کھینچ کر انہیں اپنے ساتھ لگایا۔ وہ کسی مان سے اس کے پاس آئی تھیں تو وہ کیوں انہیں کوئی اچھا مشورہ دیتی۔ وہ اس کے لیے اس وقت صرف یشر کی بڑی بہن تھیں۔

انسانیت کے ناطے وہ کچھ لمحوں کے لیے یہ بھول جانا چاہتی تھی کہ وہ اس شخص کی بیوی ہے جس سے وہ شدید نفرت کرتی ہے۔ اتنی کہ شاید نفرت کا لفظ بھی چھوٹا ہے اس احساس کے آگے جو وہ اس شخص کے لیے محسوس کرتی ہے۔

”آپا! میں آپ کو یہی مشورہ دوں گی کہ اگر اس شخص نے آپ کو اتنی بڑی محرومی کے بعد بھی نہیں چھوڑا اور وہ آپ کا ساتھ دینے کا جذبہ دل میں رکھتا ہے تو آپ اسے مت چھوڑیں۔ بے شک اس سے وہ محبت نہ کریں مگر اس کا ساتھ چھوڑ کر آپ اکیلی رہ جائیں گی۔ وہ اگر آپ سے شادی کے بعد کسی اور کی جانب نہیں بڑھا تو یہ اللہ کا کرم ہی سمجھیں کہ اس نے ایسے شخص کے دل میں صرف آپ کی محبت کو رکھا اور اس کی ہوس زدہ فطرت کو بدل دیا۔ اگر وہ آپ کے سامنے اپنی غلطیوں کا اعتراف کر کے معافی نہ مانگتا تو آپ کیا کر لیتیں۔ اس معاشرے میں جہاں عورت بہت مضبوط ہو وہیں وہ بہت کمزور بھی ہے۔ اسے سہاروں کی ضرورت ہمیشہ رہتی ہے۔ آپ کو بھی ایک مرد کے سہارے کی ضرورت ہے، چاہے وہ سہارا کسی کے لیے کھوکھلا تھا مگر آپ کے لیے مضبوط ہے۔ اگر اس نے اپنی زندگی میں بہت سی غلطیاں کی تھیں تو آپ

اب کوئی غلطی مت کریں۔ آپ اسے معاف کر کے اسی کے ساتھ رہیں۔ میں ایک بہن ہونے کے ناطے آپ کو یہ مشورہ دے رہی ہوں۔ وفا تو اب اس دنیا میں نہیں رہی مگر آپ مجھے اسی کے جتنی عزیز ہیں۔ میں آپ کو کبھی کوئی غلط مشورہ نہیں دینا چاہوں گی۔ آپ! معاف کر کے دیکھیں، مجھے امید ہے آپ کا دل بھی پرسکون رہے گا اور وہ بھی آپ کے اس احسان کے آگے کبھی سر نہیں اٹھا سکے گا کہ آپ نے اس کے ہر گناہ کو کھلے دل سے بھلا دیا ہے۔“ اس کا پر خلوص انداز اور ناصحانہ باتیں فیجہ کے دل میں اتر رہی تھیں۔

آج عزہ اسے اور بھی پیاری لگی تھی۔ اور ابھی اس وقت اسے احساس ہوا تھا کہ اللہ نے اس کے بھائی کی قسمت میں اتنی پیارے دل والی لڑکی کیوں رکھی تھی، وہ بھی یشر کی طرح بے لوث محبت دینے والوں میں سے تھی۔ وہ بے اختیار ہو کر روتے ہوئے عزہ کے گلے لگی۔ اندر آتے یشر نے بھی عزہ کے آخری الفاظ سن لیے تھے۔ اسے آج اپنی پسند پر فخر ہوا تھا۔

☆.....☆.....☆

رات میں فیجہ نے بچوں کو اپنے ساتھ دوسرے کمرے میں سلایا۔ بچے بھی اپنی پھوپھو کے واری صدقے جاتے تھے۔ وہ بھی خوشی خوشی تیار ہو گئے۔ عزہ انہیں کمرے میں جاتا دیکھ کر سب چیزیں سمیٹ کر اپنے کمرے کی جانب بڑھی۔ یشر پہلے ہی اندر آچکا تھا۔ جس وقت عزہ کمرے میں داخل ہوئی، وہ وارڈروب کے سامنے کھڑا اپنی کوئی شرٹ نکالنے میں مصروف تھا۔ حالانکہ عزہ اس کے کپڑے پر لیس کر کے رکھتی تھی مگر اس وقت نجانے وہ وہاں کیا کر رہا تھا۔

”یار! میری صبح ایک نیو کلائنٹ کے ساتھ میٹنگ ہے تو آپ میری یہ والی شرٹ پر لیس کر دو گی۔“ مصروف سے انداز میں عزہ کے پاس آیا جو بیڈ کی چادر ٹھیک کرنے میں مگن تھی۔

سیدھی ہوتی اسے گھور کر دیکھا۔

”میں تو ہوں ہی نکمی، خود ہی پر لیس کریں۔“ اس کے جلے بھنے انداز پر یشر اپنا قبہ نہ نہیں روک سکا۔

”اب کیا کروں، ایک ہی ایک بیوی ہیں فی الحال آپ میری تو آپ سے نہیں کہوں گا تو کس سے کہوں گا۔ ہاں جب دو تین بیویاں آجائیں گی تب میں آپ کو تنگ نہیں کروں گا۔“ شرارتی لہجے میں کہتا وہ شرٹ لیے واپس مڑا ہی تھا کہ خطرناک تیور لیے اس کے سامنے آئی۔

”کیا کہا ہے آپ نے، وہ جو بیلین پڑا تھا بھول گئے ہیں۔ ابھی تو وہ میں نے آہستہ سے مارا تھا، مجبور نہ کریں کہ اسے زور سے چلاؤں آپ پر۔“ بھناتی ہوئی وہ اس کے سامنے سے ہٹنے لگی کہ یشر نے بازو سے پکڑ کر واپس اپنے سامنے کیا۔

”میری دہشگر دھینہ! آپ کے ہاتھوں سے ایسے ہزاروں بیلن کھانے کو تیار ہوں، بس میرے لیے اتنی ہی پوزیٹور ہے گا ہمیشہ۔“ اس نے عزہ کے بالوں کو اپنی انگلیوں سے سنوارتے اپنے مخصوص نرم مگر جذبوں سے پُور لہجے میں کہا۔ عزہ کی لرزتی پلکیں جھک گئیں۔

”آج بچے نہیں ہیں کمرے میں، نیند ہی نہیں آئے گی۔“ اس نے اپنی طرف سے یشر کے احساسات پر بند باندھنا چاہا۔

”یہ تو اور بھی اچھی بات ہے۔“ یشر کا شرارتی لہجہ اسے احساس دلا گیا کہ یشر اس کی سیدھی بات کو کس جانب موڑ چکا ہے۔

”فضول گفتگو سے پرہیز کریں۔“ اس نے یشر کو گھورتے ہوئے کہا۔

”یہ فضول گفتگو نہیں رومانٹک گفتگو ہے مگر افسوس آپ میں وہ جراثیم ہی نہیں۔“ یشر نے افسوس سے کہا۔

”شکر ہے کہ ابھی نہیں ہیں۔“ وہ اپنا بازو چھڑاتی بیڈ پر لیٹنے کی تیاری کر رہی تھی۔

”مووی دیکھیں کوئی۔“ یشر کے مشورے پر اسے اس کی ذہنی حالت پر شبہ ہوا۔

”صبح آفس جانا ہے آپ نے۔“ اس نے جیسے یشر کو یاد دلایا۔

”ڈونٹ وری چلے جائیں گے وہ بھی، ڈیڑھ گھنٹے کی تو انگلش موویز ہوتی ہیں۔ چلیں آپ اپنی فیورٹ مووی بتائیں آن لائن دیکھتے ہیں۔“ یشر اپنا لپ ٹاپ کھولے عزم کے قریب بیٹھا جو تھوڑا پرے کھسکی۔

”میری فیورٹ مووی ہے.....“ عزم تکیہ سر کے پیچھے لگاتی پرسوج انداز میں پوز لے کر بولی۔

”ڈیٹیکٹو“ اس کی پسندیدہ مووی کا نام سن کر یشر نے مڑ کر بھنویں اچکا کر اس کی جانب گھور کر دیکھا۔

”اس کا گرو یقیناً آپ کے خوابوں کا شہزادہ ہوگا مگر افسوس مجھ جیسا سمارٹ انسان آپ کی قسمت میں آ گیا۔ آپ کے ساتھ مجھے دلی ہمدردی ہے۔“ یشر کی طنزیہ گفتگو پر عزم کی بھنویں تن گئیں۔

”آپ نے مجھ سے فیورٹ مووی پوچھی تھی میں نے بتادی۔ اب میری پسندیدہ تبصرے مت کریں۔“ وہ چیخ کر بولی۔

”آپ رہنے ہی دیں، میں آپ کو آج اپنی فیورٹ مووی دکھاتا ہوں۔“ یشر نے اٹھ کر پہلے ساری لائنس بند کیں اور اس کے بعد سکریم مووی کا پارٹ ٹو لگا لیا جسے آدمی ہونے سے پہلے ہی یشر کو عزم کی چیخ و پکار سننے کے بعد یشر کو بند کرنا پڑا۔

جیسے ہی کوئی ہارر سین آتا عزم دوپٹہ منہ پر رکھ لیتی یا یشر کے شانے میں سر گھسا لیتی اور پھر

بار بار پوچھتی۔ ”ہارر سین گزر گیا ہے۔“ اور اگر اچانک سے کوئی خوفناک شکل سکرین پر آتی تو اپنی چیخ سے یشر کے کانوں کے پردے پھاڑتی۔ جس پر یشر کو اس کے منہ پر ہاتھ رکھ کر اس کی چیخ کو قابو کرنا پڑتا۔ آخر اس نے تنگ آ کر مووی ہی بند کر دی۔

”حد ہے عزم، اس قدر ڈر پوک ہیں آپ۔“ یشر نے تاسف سے اسے دیکھتے لیپ ٹاپ بند کرتے ہوئے کہا۔

”اب مجھے ان جن بھوتوں سے ڈر لگتا ہے تو میں کیا کروں۔ ایک تو سارا دن گھر میں اکیلی رہتی ہوں اوپر سے ایسی واہیات شکلوں والی مووی دکھا دی ہے، اب کتنے دن ڈرتی رہوں گی۔ بہت اعلیٰ چوائس ہے آپ کی۔“ اس نے روہانے لہجے میں یشر سے شکوہ کیا۔

”رومانٹیک مووی دیکھنے کی ہمت ہے آپ میں میرے ساتھ تو نیکسٹ ٹائم وہی دکھاؤں گا۔“ یشر نے مسکراتے ہوئے اس کے حواس باختہ چہرے کی جانب دیکھا۔ پھر اپنا تکیہ سیدھا کر کے اس کے قریب لیٹ گیا جس کے ہاتھوں کے شکنجے میں یشر کا بازو تھا۔

”چلیں ہارر مووی کا ایک فائدہ تو ہوا ہے۔“ یشر نے اپنے بازو کی جانب اشارہ کرتے شوخی سے کہا۔

”چپ کریں مجھے سورتیں پڑھنے دیں“ اس نے یشر کے سینے پر ہاتھ مارتے اسے چپ کروایا ”اُف جنگلی۔“ یشر نے مصنوعی آہ و بکا کی۔ جس پر عزم کے چہرے پر بالآخر مسکراہٹ ابھری۔ یشر بھی اس کی جانب دیکھ کر مسکرایا۔

”تھینکس فار دس لولی سائل۔“ اس نے محبت سے اس کے ہاتھ کو اپنے ہاتھ میں تھام کر لبوں سے لگایا۔



اگلے دن وہ میٹنگ سے فارغ ہو کر اپنے روم میں آ کر بیٹھا ہی تھا کہ زیر کی کال اس کے موبائل پر آنے لگی۔ پہلے تو اس کا دل کیا کہ وہ اٹینڈ نہ کرے پھر کچھ سوچ کر لیس کا بٹن دباتے فون کان سے لگا لیا۔

”ہیلو۔“ یشر کی سپاٹ آواز فون میں ابھری۔

”ہیلو یشر۔ پلیز فون مت رکھنا۔ کیا میں تم سے تھوڑی دیر کے لیے بات کر سکتا ہوں؟“ اس نے ڈرتے ہوئے یشر سے اجازت مانگی۔ اس کے لہجے میں شرمندگی کا تاثر تھا۔

”جی۔“ یشر نے مختصر جواب دیا۔ عذہ کے ساتھ تو اس نے جو کیا سو کیا، فیجہ کے حوالے سے ان کی پوری فیملی کے ساتھ دھوکا کرنے پر یشر کا دل اس سے بات کرنے پر آمادہ نہیں تھا، مگر اپنی نرم طبیعت کے باعث وہ اس کی بات سننے پر مجبور ہو گیا۔

”یشر، پلیز! مجھے معاف کر دو۔ میں نے شادی سے پہلے تم سب کو جس دھوکے میں رکھا۔ فیجہ کے ساتھ جو بے وفائی کی میں اس سب کے لیے معذرت چاہتا ہوں۔“ اس کی آواز میں نمی تھی۔ اللہ جب غرور توڑتا ہے تو انسان کو انسان کے سامنے ہی شرمندہ کرتا ہے۔

”میں خود کو نہ جانے کیا سمجھ بیٹھا تھا مگر اللہ نے میری گرفت بہت سخت کی ہے۔ میں پچھلے چار سال سے ضمیر کی عدالت میں روز پیشیاں بھگت رہا ہوں مگر رہائی کی کوئی صورت نظر نہیں آرہی..... میں.....“ زیر بات کرتے کرتے رکا۔ یشر کو ایسا محسوس ہوا وہ اپنے آنسوؤں کو روکنے کے لیے رکا ہو جیسے۔

”جس دن میں نے فیجہ کے ہانجھ ہونے کی خبر سنی تھی اسی دن کسی کی تکلیف کا احساس بہت شدت سے اٹھا تھا۔ میں نے وہی سم واپس اپنے فون میں لگائی جس سے میں وفا سے بات کرتا تھا۔ جو میں شادی سے پہلے بند کر چکا تھا۔ وفا کے لاتعداد میسجز اس میں آئے ہوئے

تھے۔ میں نے اسے کہیں کا نہیں چھوڑا تھا۔ اس کا آخری میسج میں کبھی نہیں بھول سکتا۔ اس نے لکھا تھا:

”زبیر! میں دعا کرتی ہوں جیسے تمہاری محبت نے مجھے ساری دنیا میں رسوا کیا ہے تم بھی اپنی محبت کے سامنے رسوا ہو۔ اتنا ذلیل و خوار ہو کہ تم معافی مانگنا بھی چاہو تو کبھی تمہیں معافی نہ ملے۔ تم دن رات عذاب مسلسل سے گزرو، جیسے میں گزر رہی ہوں۔ تم اللہ کی عدالت میں بھی جاؤ تو وہ تم پر رحم نہ کھائے۔ میرے اندر تمہاری اولاد جو پل رہی ہے تم ساری عمر اس کے لیے ترسو۔“

اور یشر یہی سب ہو رہا ہے میرے ساتھ۔ فیجہ سے میں نے حقیقت میں محبت کی ہے۔ میں نے اس سے شادی کے بعد اپنی ڈال ڈال پر پھرنے والی فطرت کو بدل دیا، مگر اللہ نے مجھے اسی کے سامنے رسوا کیا، میں فیجہ کی وہ بے اعتبار اور تاسف بھری نظریں نہیں بھول سکتا جو پرسوں رات اسے سب حقیقت بتاتے ہوئے میں نے سہی ہیں۔ میں نے عزہ سے معافی مانگی مجھے نہیں ملی۔ میں نے فیجہ سے معافی مانگی مجھے نہیں ملی۔ وفا کی ہر بددعا کو اللہ نے سنا، وہ سب پوری ہو رہی ہیں۔ نہ میرے لیے زمین میں کوئی جگہ ہے نا آسمان میں۔ میں بہت بے بس ہوں۔ یشر! مجھے معاف کر دو۔ میں اپنی اولاد کے لیے ترس رہا ہوں مگر میں جانتا ہوں کہ وہ بھی مجھے نہیں ملے گی۔ مجھ جیسے نفس کے غلاموں کے ساتھ یہی ہونا چاہیے۔ مگر میں یہ تکلیف سہہ نہیں پار رہا۔ یہ میرے بس سے باہر ہے۔ مجھ جیسے ہی گناہگار ہوتے ہیں جنہیں اللہ تھوڑی سی بھی تکلیف دیتا ہے تو وہ بلبلا اٹھتے ہیں۔ اللہ کے نیکو کار تو وہی ہوتے ہیں جو زیادہ تکلیف میں بھی صابر و شاکر رہتے ہیں۔ میں نیکو کار نہیں ہوں یشر۔ میں.....“ زبیر کی ہچکیاں بندھ چکی تھیں۔ یشر نے اپنی انگلی اور انگوٹھے سے ماتھے کو مسلا۔

ٹھیک ہے وہ گناہگار تھا یا جو بھی تھا یہ ہم انسانوں کا کام نہیں کہ ہم کسی کو اس کی برائی کی بنیاد پر جانچیں اور اس کے اچھے یا برے مسلمان ہونے کے درجے سیٹ کرتے پھریں۔ یہ تو اللہ اور اس کے بندے کا معاملہ ہے۔ وہ تو کافروں کا دل اپنی جانب موڑ دیتا ہے تو زیر تو پھر مسلمان گھرانے سے تھا۔ یشراس کے بارے میں غلط قیاس کر کے کیوں گناہ گاروں میں شمار ہوتا۔ اس کو معاف کرنے نہ کرنے کا اختیار اللہ کے پاس تھا۔ ہم بندے یہ اختیار حاصل کر کے خود کو برتر جاننے لگتے ہیں اور یہی آزمائش بھی ہے۔ اللہ تو ہمیں قدم قدم پر آزماتا ہے کہ کب ہم انسان سے فرعون بنتے ہیں۔

یشراسان ہی رہنا چاہتا تھا۔

”زیر بھائی! میں آپ کو معاف کرنے نہ کرنے والا کون ہوں۔ ہاں آپ نے میری بہن کی محبت کے ساتھ دھوکہ کیا۔ اس بات نے میرا دل بھی دکھایا، مگر بہر حال اگر میری بہن آپ کو معاف کر دے گی تو مجھے آپ سے کوئی مسئلہ نہیں۔ آپ نے یقیناً بہت سے لوگوں کے ساتھ بہت برا کیا مگر اللہ کے رحم سے ہمیں کبھی مایوس نہیں ہونا چاہیے۔ میرا اور آپ کا تعلق بہنوئی اور سالے سے زیادہ انسانیت کا ہے اور اسی انسانیت کے ناطے میں نے آپ کے احساسات کو سنا ہے۔ اور اسی انسانیت کے ناطے میں آپ کو یہی مشورہ دوں گا بار بار، ان سب سے معافی مانگیں کیونکہ حقوق اللہ تبھی پورے ہو سکتے ہیں جب آپ حقوق العباد کو بھی صحیح سے ادا کر سکیں۔ میری دعا ہے کہ اللہ آپ کے حق میں اچھا کرے۔“ یشر کی نرم طبیعت اسے یہ اجازت نہیں دیتی تھی کہ ایک شرمندہ انسان کو وہ اپنے لفظوں سے مزید کچھ کے لگائے۔

”بہت شکریہ، کیا میں باہر جانے سے پہلے صرف ایک دفعہ وفا کے بچوں کو دیکھ سکتا ہوں۔ یہ صرف ایک درخواست ہے۔ میں تو خود کو ان کا باپ کہلانے کے لائق بھی نہیں سمجھتا کہ ان کی

ماں کو ان سے چھیننے کا جرم بھی میرے کھاتے میں ہے۔“ زبیر نے اپنے آنسوؤں پر بند باندھتے بمشکل کہا۔

”میں عزہ سے پوچھے بغیر کچھ نہیں کہہ سکتا کہ بہر حال ان پر سب سے زیادہ حق اسی کا ہے۔“ یشر نے اسے کوئی امید دلانے بغیر کہا۔

”ٹھیک ہے۔ بہت شکریہ یشر۔“ اس نے تشکر آمیز لہجے میں کہا اور خدا حافظ کہہ کر فون رکھ دیا۔ جبکہ یشر فون بند کر کے کسی گہری سوچ میں ڈوب گیا۔

☆.....☆.....☆

عزہ کے سمجھانے پر فیجہ اسی رات واپس فیصل آباد چلی گئی تھی رات کی فلائٹ سے۔ سب اسے چھوڑنے گئے تھے۔ وہاں سے یشر انہیں فن لینڈ لے گیا۔ بچے خوب کھیلے اور واپس آ کر جلد ہی سو گئے تھے۔

عزہ جو بیڈ پر بیٹھی کوئی ڈائجسٹ پڑھ رہی تھی یشر کے کمرے میں آنے پر بھی اس کی جانب متوجہ نہیں ہوئی۔

”جب آپ کارٹیل ہیر و آپ کے پاس آپ کے سامنے ہے تو پھر ان رسالوں کی کہانیوں میں کیا تلاش کرتی ہیں۔“ یشر نے اس کے ہاتھ سے ڈائجسٹ لیتے اس کے سامنے بیٹھتے چاہت سے اسے دیکھا جو کالے کپڑے پہنے کالی ہی شال لیے یشر کے دل کی دنیا میں حشر برپا کر رہی تھی۔

”آپ تو میرے ہیرو ہیں ہی نہیں، میرا اصل آئیڈیل تو گرو ہے تو پھر آپ کو دیکھ کر میں نے کیا کرنا ہے۔“ عزہ نے یشر کو اس کے رات کے الفاظ یاد کروائے۔

”ہا ہا ہا! چلیں اب مجھ پر ہی گزارا کر لیں۔ ایک کام کریں کافی بنا کر لائیں۔“ یشر کی بات

پر عزم نے منہ بنایا۔

”صبح آفس کا آف ہے سونو بہانا، چلیں شاباش۔“ یشر نے اسے بچوں کی طرح پچکارا۔

”اگر کل آف ہے تو کیا اس وقت کافی پی کر شب شہزادہ بنا ضروری ہے۔ سوئیں چپ کر کے۔“ اس نے اٹھنے سے انکار کرتے ہوئے کہا۔

”حد ہے یاران رومینٹک ہونے کی۔ کافی کاگ لے کر ہم باہر لان میں جائیں گے۔ باتیں کریں گے اور کافی انجوائے کریں گے۔“ یشر نے اپنی پلیٹنگ بتائی۔

”جی بالکل اور پھر نمونیہ کروا کر ہفتہ کمرے کے اندر ہی پڑے رہیں گے۔“ عزم نے اس کے ارادوں پر بالکل ہی پانی پھیر دیا۔

”میں خود ہی بنا لاتا ہوں۔“ یشر غصے سے اٹھا۔

”اچھا اچھا جارہی ہوں۔“ عزم اب کی بار جلدی سے اٹھی۔ مقصد صرف اسے تنگ کرنا تھا۔ کافی لے کر وہ دونوں اپنے کمرے کا سلائیڈنگ ڈور کھول کر باہر آئے جہاں گارڈن سوئنگ تھا۔ یشر اس کا ہاتھ تھام کر اس پر بیٹھ گیا۔ سردرات میں چاند کی روشنی میں ہاتھ میں کافی کگ لیے یہاں پر بیٹھنا واقعی میں بہت رومینٹک لگ رہا تھا۔ عزم نے دل ہی دل میں یشر کے آئیڈیئے کو سراہا۔

یشر کا ایک ہاتھ عزم کے شانوں پر تھا جب کہ ایک ہاتھ میں کافی کاگ تھا۔

”عزم! آپ کے نزدیک بدلہ لینے والا اچھا انسان ہے یا معاف کرنے والا۔“

”معاف کرنے والا۔“ اس نے ایک لمحے کا بھی توقف کیے بنا جواب دیا۔

”عزم! کیا آپ میری ایک بات مانیں گی۔“ گردن موڑ کر عزم کو دیکھتے اس نے اپنی

پرسوج نگاہیں اس کے چہرے پر جمائیں۔

”سوباتیں کہیں یشر۔“ اس نے یشر کی جانب دیکھ کر مسکراتے ہوئے کہا۔

”عزہ! اگر آپ کو یہ اختیار دیا جائے کہ آپ زبیر بھائی سے بدلہ لیں یا انہیں معاف کر دیں تو آپ کس بات کو فوقیت دیں گی۔“ عزہ کو معلوم ہوتا کہ یشر نے وہ بات کس مقصد کے تحت پوچھی تھی تو کبھی بھی اس کا جواب نہ دیتی۔

”یشر پلینز، میں اس بندے کو ڈسکس نہیں کرنا چاہتی۔“ عزہ نے کاٹ دار لہجے میں کہا۔

”عزہ! آپ کو معلوم ہے ان کی حالت اس وقت ایسے شخص کی سی ہے جسے نہ موت قبول کر رہی ہے نہ زندگی۔ وہ آپ کی ایک معافی کی وجہ سے ہوا میں معلق ہے اور میری بیوی ہونے کے ناطے میرا فرض ہے کہ میں آپ کو سمجھاؤں۔ آگے آپ کی مرضی ہے میں آپ کو فورس نہیں کروں گا۔“ کافی ختم کرتے یشر نے کپ نیچے زمین پر رکھتے اب کی بار اپنا رخ مکمل طور پر عزہ کی جانب کر لیا تھا۔

”کیا آپ نہیں جانتے، اس شیطان صفت انسان نے میری بہن کے ساتھ کیا کیا تھا؟“

عزہ نے حیرت زدہ نظریں یشر کے چہرے پر ڈالیں جو اس کا ایک ہاتھ اپنے دونوں ہاتھوں میں لے چکا تھا اور عزہ کے ہاتھ سے خالی کپ لے کر اپنے کپ کے ساتھ رکھ دیا تھا۔

”عزہ! میں سب جانتا ہوں مگر کیا ہمارا بدلہ لینا اللہ کے انصاف سے نعوذ باللہ بڑھ کر ہے؟“

”اللہ معاف کرے میں نے ایسا کب کہا؟“ عزہ جلدی سے بولی جبکہ آنکھوں سے آنسو رواں ہونے کو تیار تھے۔

”تو پھر یہ اختیار بھی اپنے ہاتھ میں مت لیں۔ وہ ساری زندگی نارسائی کی آگ میں جلے گا۔ اس نے فیجہ آپا سے جو محبت کی تھی آج وہ ان کے آگے بھی اپنے کیے پر شرمندہ ہے۔ کیا یہ اللہ کی سزا نہیں کہ اس کی محبوب بیوی اسے اولاد نہیں دے سکی۔ بے شک وہ میری بہن ہیں میں

خود بھی یہ تکلیف محسوس کرتا ہوں کہ وہ بے اولاد ہیں مگر مجھ سے کہیں زیادہ تکلیف وہ شخص محسوس کرتا ہے۔ عزہ! ہم اللہ کے انصاف کا مقابلہ نہیں کر سکتے کہ آخر کو ہم اس کے بندے ہیں۔ اللہ نے اسے سزا دی ہے ساری عمر کی سزا۔ اور آپ کو پتہ ہے اللہ قدم قدم پر ہمیں آزماتا ہے کبھی اختیار دے کر اور کبھی چھین کر۔ وہ آپ کی معافی کے انتظار میں ہے کیونکہ سب سے زیادہ نقصان اس نے آپ کا کیا ہے۔ آپ جانتی ہیں نہ اللہ اپنے ان بندوں کو کتنا پسند فرماتا ہے جو بدلے کا اختیار رکھتے ہوئے بھی کسی شخص کو صرف اللہ کی رضا کے لیے معاف کر دیں۔ اللہ کی سب سے بڑی صفت ہی رحم ہے اور وہ اپنے بندوں میں بھی یہی صفت دیکھنے کا خواہاں ہے۔ تبھی تو بار بار وہ معاف کرنے اور رحم کرنے کا فرماتا ہے۔

عزہ! آپ بہت اچھی ہیں۔ آپ کی اچھائی کے ہم سب معترف ہیں اور میں امید کرتا ہوں کہ اسی اچھائی کے سبب آپ اسے معاف کر دیں گی۔“ یشر نے اس کے دونوں ہاتھوں کو تھامتے اپنے ہاتھوں میں دبالتے اسے ہمت اور حوصلہ دیا۔ جو یشر کی باتوں پر شدت گریہ سے رو رہی تھی۔

”اور میں ایک اور درخواست کرتا ہوں، میں جانتا ہوں جو بات میں کرنے جا رہا ہوں، وہ آپ کے لیے قابل قبول نہیں مگر ایک درخواست ہے، ماننا نہ ماننا آپ کے اختیار میں ہے، میں زبردستی نہیں کروں گا۔

عزہ! میں نے سوچا ہے کہ ہم بچوں کو فیجہ آپا اور زبیر بھائی کو دے دیں۔“ عزہ نے رونے سے سرخ ہوتی اپنی آنکھوں سے یشر کو دیکھا۔

”پلیز یشر! میں اتنی اچھی نہیں ہوں۔ میں وہ سب نہیں بھلا سکتی، میں وفا کے بچوں کو اس بے مہر انسان کے سپرد نہیں کر سکتی۔“ اس نے شدت سے سر نفی میں ہلاتے ہوئے کہا۔

”عزہ! آپ اس حقیقت سے نظریں نہیں چرا سکتی ہو کہ وہ بچے زبیر کے بھی ہیں۔ ان کی رگوں میں اس کا خون بھی دوڑ رہا ہے۔ اور خون کی کشش کبھی نہ کبھی اپنا آپ ضرور منواتی ہے۔ آپ میرے بارے میں غلط گمان مت کرنا، میں نے ساری عمر کے لیے ان کی ذمہ داری اٹھائی ہے، مگر عزہ صرف ایک مرتبہ سوچو اگر انہوں نے بڑے ہو کر آپ کو یہ کہا کہ آپ نے انہیں ان کے باپ کو کیوں نہیں دیا، آپ نے انہیں اپنے سگے رشتے سے دور کیا، تو عزہ آپ کی ساری ریاضتیں ایک پل میں ختم ہو جائیں گی۔

عزہ! ماں باپ جیسے بھی ہوں وہ ماں باپ ہی ہوتے ہیں۔ میں یا آپ انہیں اپنی محبت کی ایک ایک بوند بھی دے دیں مگر اس محبت کا مقابلہ نہیں کر سکتے جو انہیں اپنے ماں باپ سے ہوگی۔

عزہ! میں نہیں چاہتا کہ آپ کی محبت کو کوئی خود غرضی کا نام دے۔ کل کو یہی بچے یہ کہیں کہ آپ نے صرف اپنی بہن کا بدلہ لینے کے لیے یہ سب کیا۔

عزہ! رشتوں کو بہت سوچ سمجھ کر برتنا پڑتا ہے یہ قدم قدم پر امتحان میں ڈالتے ہیں۔ آپ بہت اچھی ہو عزہ اور اللہ اپنے اچھے بندوں کو آزمائشوں کے لیے چنتا ہے۔ اور ویسے بھی یہ بچے زبیر سے زیادہ فیحہ آپا کے سائے میں پلیں گے۔ کیا آپ کو ان کی اچھائی میں کوئی شک ہے۔“

یشر نے اس کا چہرہ اپنے ہاتھوں میں لیتے اس کے آنسوؤں کو صاف کرتے ہوئے پوچھا۔

”نہیں، وہ بہت اچھی ہیں یشر مگر میں اتنی اچھی نہیں ہوں جتنا آپ مجھے سمجھ رہے ہیں۔

میں بالکل بھی اچھی نہیں ہوں۔“ وہ اس کے ہاتھوں میں چہرہ چھپا کر پھوٹ پھوٹ کر رو پڑی۔

”عزہ! آپ میری سوچ سے بھی کہیں زیادہ اچھی ہو۔ مجھے امید ہے آپ بہت اچھا فیصلہ کرو گی۔ اور آپ کا جو بھی فیصلہ ہوگا مجھے دل و جان سے منظور ہوگا۔ میں ہر قدم پر آپ کے ساتھ

ہوں۔“ یشر نے اسے خود میں سمیٹتے اسے اپنے ہونے کا یقین دلایا جو بکھرتی چلی جا رہی تھی۔

وہ ساری رات عزہ نے اللہ کے سامنے رو کر گڑ گڑا کر اس سے بہترین فیصلے کرنے کی درخواست کر کے گزاری۔ جن بچوں کو اس نے اپنی اولاد کی طرح پالا تھا۔ انہیں ان ہی کے باپ کو دینا اسے دنیا کا مشکل ترین کام لگ رہا تھا، مگر جو سگا رشتہ اللہ نے ان کے لیے لکھا تھا وہ اس کا واقعی مقابلہ نہیں کر سکتی تھی۔

اس نے حاجات کے نفل پڑھے۔ اللہ سے اپنے فیصلے پر پرسکون اور ثابت قدم رہنے کی دعا مانگی۔ کیا کیا تکلیف دہ لمحے یاد نہ آئے تھے، مگر وہ اللہ کی نظر میں فرعون نہیں بننا چاہتی تھی۔ یشر نے بالکل صحیح کہا تھا اللہ ہر لمحہ اپنے بندے کو آزماتا ہے۔ آج جب اللہ نے زبیر کی معافی کا اختیار اس کے ہاتھ میں دیا تھا تو وہ برتری کے زعم میں اپنے کھاتے میں سفاکیت اور بے رحمی کے بھول نہیں اُگانا چاہتی تھی جس کے کانٹے ساری عمر اس کی ذات کو چبھتے رہیں۔ وہ رحمہ لی کی راہ کو چن کر عجز کی ہی سطح پر رہنا چاہتی تھی۔ اور بالآخر فیصلہ ہو گیا تھا۔ اللہ نے اس کے دل کو سکون بخش دیا تھا۔



اگلے دن اس نے یشر کو اپنا فیصلہ سنایا۔ برائی انسان بہت آسانی سے کر جاتا ہے، مگر کبھی کبھی نیکی آپ کی پوری ذات کو ہلا کر رکھ دیتی ہے۔ عزہ کے ساتھ بھی کچھ ایسا ہی ہو رہا تھا۔ اسی لیے وہ فیصلہ سناتے بھی اپنے آنسوؤں کو روک نہیں پائی۔ یشر نے ہمیشہ کی طرح بڑھ کر اسے اپنے ساتھ لگایا۔

”نیکی کرتے وقت آنسو نہیں بہاتے۔ اسے پوری محبت سے کرتے ہیں۔ کوئی خلش آپ کے دل میں ہے تو اپنا فیصلہ ابھی بھی بدل لیں۔ نیکی کو اتنے باوقار انداز میں ادا کریں کہ اللہ

حقیقت میں آپ کو اس کام کے لیے چنے جانے پر خوش ہو۔“ یشر کا ساتھ ہی تو اس کا اصل حوصلہ تھا۔ اگر وہ اسے اس کی غلطی کی طرف توجہ نہ دلاتا تو زندگی میں کہیں نہ کہیں وہ زیر کے ساتھ یہ سب رویہ اپنانے پر ضرور پچھتاتی۔

یشر نے اسے پچھتاؤں کی آگ میں سلگنے سے بچا لیا تھا۔ اللہ نے نجانے کس نیکی کے عوض اتنا پاکیزہ دل والا بندہ اس کے نصیب میں رکھا تھا۔ اپنے آنسو صاف کرتے اس نے یشر کو دیکھ کر فخر سے سوچا۔

اگلے دن انہوں نے فیجہ آپا کو فون کیا کہ وہ دونوں بچوں سمیت ان کے ہاں آرہے ہیں۔ کس مقصد کے تحت یہ انہوں نے نہیں بتایا۔

یشر نے اسی رات شہاب صاحب کو فون کر کے تمام حالات سے آگاہ کیا۔ وہ جہاں زیر کی حرکتوں پر غم و غصے کی کیفیت سے گزر رہے وہیں عزہ اور یشر کے فیصلے پر بے حد خوش ہوئے۔ انہوں نے بھی اگلے دن فیجہ کی طرف جانے کا فیصلہ کیا۔

اگلے دن دوپہر میں وہ لوگ زیر اور فیجہ کے سامنے تھے۔ زیر سر جھکائے بیٹھا تھا۔ شہاب صاحب اور فریجہ بیگم بھی پہنچ چکی تھیں۔ زیر کے والدین بھی شرمندہ بیٹھے تھے کہ بہر حال انہوں نے اپنے دوست سے زیر کی ہر حقیقت کو چھپایا تھا۔

زیر نے ان سے معافی مانگی۔ جب ان کی بیٹی اس شخص کو معاف کرنے پر راضی تھی پھر وہ کون ہوتے تھے اسے معاف نہ کرنے والے۔ انہوں نے بھی بڑے پن کا ثبوت دیتے زیر کو معاف کر دیا۔

”عزہ! میں تم سے بھی معافی مانگتا ہوں حالانکہ میں جانتا ہوں کہ میں یہ کہنے کا بھی حق نہیں رکھتا مگر.....“ عزہ کے سامنے والے صوفے پر بیٹھتے اس کے آگے ہاتھ جوڑتے وہ پھوٹ

پھوٹ کر رو پڑا۔

عزہ نے کرب سے آنکھیں بند کیں۔ اللہ نے کیسا بدلہ لیا تھا۔ یہی وہ شخص تھا جو کبھی کروفر سے اس کی بہن کے لیے برے الفاظ بولتا اس کے سامنے سے گیا تھا اور آج اتنے سارے لوگوں کے سامنے ہاتھ جوڑے معافی کا طلبگار تھا۔

”میں نے اپنے بچوں کے صدقے آپ کو معاف کیا۔ حالانکہ یہ میرے بس میں نہیں تھا۔ اگر یشر مجھے حوصلہ نہ دیتے۔“ عزہ نے ڈبڈبائی نظروں سے اپنے ساتھ بیٹھے یشر کو دیکھا۔ جس کی مسکراہٹ نے عزہ کا حوصلہ اور بھی بڑھایا۔

وہ اپنی جگہ سے اٹھ کر فیجہ کے پاس بیٹھی۔

”آپا! میں نے اور یشر نے ایک فیصلہ کیا ہے اور میں امید کرتی ہوں آپ ہمارے فیصلے کا مان رکھیں گی۔“ اس نے فیجہ کے شانے پر ہاتھ رکھتے ہوئے کہا جو سر جھکائے بیٹھی تھی۔

”کہو میری جان۔“ ایک ہاتھ عزہ کے چہرے پر رکھتے وہ اس محبتوں سے گندھی لڑکی سے بولی۔

”میں وفا کے بچوں کو آپ کی عظیم گود کے سپرد کرنا چاہتی ہوں۔“ اس نے ہلکی مسکراہٹ سے فیجہ سے کہا۔ اسے لگا عزہ نے اسے زندگی کی نوید سنا دی ہو۔

”عزہ۔“ وہ حیرت اور خوشی کے باعث بس اتنا ہی کہہ سکی۔ اس کے چہرے پر کھلنے والی چمک نے عزہ کو احساس دلایا کہ یشر نے اس سے کتنی خوبصورت نیکی کروادی ہے۔ ایک بے اولاد ماں کی ممتا کو سکون بخش دیا ہے۔ اس نے برستی آنکھوں سے اثبات میں سر ہلایا۔

”میں ان بچوں کو آپ کی ممتا کے سائے میں دینا چاہتی ہوں اور امید کرتی ہوں کہ آپ انہیں یشر جیسا مرد بنائیں گی۔ عورت کی عزت کرنے والا۔ لوگوں سے محبت کرنے والا۔ دنیا

میں صرف محبتیں بانٹنے والا۔“ وہ ہاتھوں میں چہرہ چھپا کر اتنی شدت سے روئی کہ وہاں بیٹھے ہر شخص کی آنکھیں نم کر گئی۔

فیجہ نے اسے محبت سے سمیٹ لیا۔

☆.....☆.....☆

شام میں جب وہ لوگ وہاں سے نکلنے لگے تو شہاب صاحب نے یشر اور عذہ کو اپنے ساتھ چلنے کا کہا۔

”نہیں ڈیڈی، پھر آئیں گے۔ ابھی تو کل آفس ہے۔“ یشر نے سہولت سے انکار کیا۔

”میں چلی جاؤں؟“ عذہ نے یشر سے ان کے ساتھ جانے کا پوچھا۔

یشر نے گھور کر اسے دیکھا۔

”ہاں نامیری جان تم چلو، ایک دو دن رہ کر چلی جانا تب فزا کی شادی پر بھی تم لوگ زیادہ رہے نہیں تھے۔“ فریحہ بیگم نے عذہ کو اپنے ساتھ جانے کے لیے تیار کیا۔

”نہیں میو ویک اینڈ پر ہم آجائیں گے نا۔ ابھی واپس چلتے ہیں۔“ یشر کسی صورت عذہ کو لیے بغیر جانے کو تیار نہ تھا۔ اس کے بغیر ایک لمحہ گزارا نہیں جاتا تھا کہاں دو تین دن۔

”تم آتے رہنا ویک اینڈ پر، عذہ ابھی ہمارے ساتھ جائے گی۔“ شہاب صاحب بھی اسے لے جانے پر بضد ہوئے۔ یشر نے بہت مرتبہ عذہ کو تنبیہی نظروں سے دیکھا مگر وہ جان بوجھ کر نظر انداز کر گئی۔ اور دل میں یشر کی اپنے لیے یہ بے قراری دیکھ کر محظوظ ہوئی۔

ان کے ساتھ گاڑی میں بیٹھ کر وہ اسلام آباد کے لیے چلی تو گئی، مگر پھر خیال آیا یہ شرارت مہنگی نہ پڑ جائے اور اس کا خیال بالکل درست تھا۔ اس نے گاڑی میں بیٹھے بیٹھے لاتعداد میسجز یشر کو کیے مگر ایک کا بھی جواب نہیں آیا۔ اب حقیقت میں اس کے ہاتھ پاؤں پھولے، اسے

اپنے مذاق کے سنگین ہونے کا احساس ہوا۔ اور یہ احساس دوچند ہو گیا جب یشر نے اس کی کسی کال کو بھی پک نہیں کیا۔ اسی طرح وہ لوگ گھر بھی پہنچ گئے۔

شہاب صاحب نے اپنے خیریت سے پہنچنے کا بتانے کے لیے یشر کو فون کیا تو اس نے اٹھا لیا، مگر اس کے بعد بھی عذہ کی کوئی کال پک نہیں کی۔ عذہ کے لیے وہاں رات گزارنا مشکل ہو گیا۔ اگلے دن اس نے صبح ہی سے واپس جانے کی رٹ لگالی۔

”ڈیڈی پلیز! مجھے کسی طرح واپس بھجوادیں۔“

شہاب صاحب عذہ کے ساتھ بھی ویسے ہی بے تکلف تھے جیسے یشر کے ساتھ تھے۔ وہ بلا جھجھک ان سے بات کر لیتی تھی۔

”آرام سے بیٹھی رہو ادھر ہی کچھ دن۔ غضب خدا کا، کیسے تمہیں آنکھیں نکال کر یہاں آنے سے روک رہا تھا۔“ انہوں نے عذہ کو ڈپٹے ہوئے کہا۔

”ابھی تو صرف آنکھیں نکالی تھیں ایک دو دن اور رہی تو کچا چبا جائیں گے۔“

”اچھا ایسی بات ہے تو پھر کچھ دن واقعی آرام سے رہو یہاں تاکہ اس کا دماغ ٹھکانے پر آجائے۔“ انہوں نے عذہ کو ایک اور مشورہ دیا۔

”پلیز ڈیڈی! بھجوادیں نا۔“ اس نے لجاجت بھرے انداز سے کہا۔ آخر انہوں نے رات کی فلائٹ سے اسے بھجوادیا اور گھر فون کر کے ڈرائیور سے کہہ دیا کہ اسے ایئر پورٹ سے پک کر لے۔

☆.....☆.....☆

یشر کا دل گھر جانے کو نہیں کر رہا تھا۔ عذہ کے بغیر تو ویسے بھی گھر بالکل ہی بھائیں بھائیں کرتا تھا۔ لہذا یشر گھر دیر سے جانا چاہتا تھا جبکہ ابھی تو صرف آٹھ بجے تھے۔ ابھی وہ یہی سوچ رہا تھا کہ گھر سے کام کرنے والے لڑکے کا فون آ گیا۔

”ہیلو بھائی جان! آپ گھر کب آئیں گے۔“ اس کے پوچھنے پر یشر کو لگا، اس نے اس کی دھکتی رگ پر ہاتھ رکھ دیا ہے۔

”آ جاؤں گا یار، تمہیں کیا جلدی ہے۔“ اس نے اکتاہٹ سے جواب دیا۔

”نہیں وہ بھائی جی، بھابھی بھی نہیں ہیں تو آپ کو کھانا کون گرم کر کے دے گا اسی لیے میں نے سوچا، پوچھ لوں تاکہ آپ کے آنے تک یہیں رکا رہوں۔“ اس کی بات پر یشر نے ٹھنڈی آہ بھری۔

”ہائے یار، ایک تو تمہاری یہ بھابھی بھی نا۔ خیر تم چلے جاؤ، میں دس بجے تک آؤں گا۔ کھانا کھا کر۔“ یشر کچھ کہتے کہتے رک کر بات کا رخ بدلتے اسے جانے کا کہنے لگا۔

”ٹھیک ہے۔“ فون رکھتے وہ دوبارہ سے کچھ پینڈنگ کام کرنے لگا۔ عزہ سے وہ سخت قسم کا ناراض تھا۔

جس وقت وہ گھر پہنچا گھر کی سب مین لائٹس بند تھیں۔ لاؤنج کا دروازہ بند کر کے جیسے ہی وہ لاؤنج کے وسط میں آیا۔ دیوں سے ایک راستہ بنایا گیا تھا جو اس کے کمرے کی جانب جاتا تھا۔ یشر پہلے تو حیران ہوا پھر کسی کے ہونے کا احساس بڑی شدت سے ہوا۔ فضاؤں میں جس وجود کی خوشبو بھری ہوئی تھی اس نے یشر کو اندر تک سرشار کیا، وہ ہلکی سی مسکراہٹ ہونٹوں پر سجائے اس راستے پر چلتا اپنے کمرے کی جانب آیا۔ دروازے کے آگے گلاب کی پتیوں سے بڑا بڑا سوری لکھا تھا۔

یشر بے اختیار اس سر پرانز پر ہنس پڑا۔ دروازہ کھول کر اندر داخل ہوا تو پورا کمراموم بتیوں کی روشنی سے جگمگ کر رہا تھا۔ بیڈ کے آگے بہت سی موم بتیوں سے دل کی شکل بنائی گئی تھی۔ وہ عزہ سے کبھی بھی اتنی رومینٹک سچویشن کری ایٹ کرنے کی امید نہیں رکھتا تھا۔

گلاس وال کے پاس عذہ یشر کو اسی ساڑھی میں نظر آئی جو اس نے فزا کی شادی پر اس کے لیے بہت محبت سے لی تھی۔ دروازہ کھلنے کی آواز پر عذہ نے مڑ کر یشر کو دیکھا اور یشر اسے اتنے سچے سنورے روپ میں اپنے لیے تیار دیکھ کر ششدر رہ گیا۔

ساری ناراضگی اتنے شاندار استقبال پر ہی ختم ہو چکی تھی۔ مگر صرف دل میں۔

”السلام علیکم۔“ اس نے یشر کی جانب مسکرا کر دیکھتے ہوئے پہل کی۔

”وعلیکم السلام۔ آپ نے تو دو تین دن اور رہنا تھا وہاں۔ کچھ زیادہ جلدی نہیں آگئیں۔“

یشر نے مصنوعی خفگی سے کہا۔

”آپ کی ناراضگی رہنے دیتی تو رہتی نا۔“ اس نے بھی منہ پھلایا۔

”میری ناراضگی کا بڑا خیال آیا آپ کو اور اشاروں سے آپ کو جانے سے منع کر رہا تھا۔“ یشر نے اس کے مقابل آتے ہاتھ سینے پر باندھتے اس کے چہرے کے خدو خال کو محبت سے دیکھا۔

”مجھے اشاروں کی زبان سمجھ نہیں آتی۔“ عذہ نے مسکراہٹ دہاتے ہوئے کہا۔

یشر نے اس کے چہرے پر پیار سے اپنے ہاتھ پھیرتے ہوئے اسے اپنی نظروں سے پگھلایا۔

”محبت کی زبان تو سمجھ آتی ہے نا۔“ یشر کی گہبیر آواز پر اس کا دل اتنی زور سے دھڑکا کہ اسے لگایہ سینے سے باہر آ جائے گا۔

”اس میں تو میں بالکل کوری ہوں“ عذہ نے اس سے نظریں چراتے ہوئے گویا اپنی غلطی مانی۔

”آج کے استقبال سے تو نہیں لگ رہا۔“

عذہ اس کا اشارہ سمجھتے ہوئے مسکرائی۔

”آپ جیسے بندے کی محبتوں نے کچھ تو اثر دکھانا تھا نا۔“ اس نے نظریں جھکاتے کہا۔

”ابھی تو میں نے اپنی محبتیں نبھا رہی نہیں کیں۔“ یشر نے اس کی کمر کے گرد اپنا بازو

باندھتے اسے محبت سے اپنے ساتھ لگایا۔

”بچوں کے بغیر گھر کتنا سونا لگ رہا ہے۔ ہے نا۔“ عزہ نے اس کی بات نظر انداز کرتے کہا۔ یشر کو سمجھ آگئی وہ بات بدلنا چاہ رہی ہے۔

”ڈونٹ وری، ہم جلد ہی انتظام کر لیتے ہیں۔“ یشر نے شرارت سے اسے دیکھتے ہوئے کہا۔ جیسے ہی بات عزہ کی سمجھ میں آئی اس کے چہرے پر لالی بکھری۔

”تھینک یو عزہ، میرا مان رکھنے کے لیے۔“ یشر نے سنجیدہ ہوتے پیار سے اپنی شریک سفر کو دیکھا جو حقیقت میں اس کی شریک سفر تھی۔ جس نے اس سفر کا آغاز ہی یشر کی عزت سب کے سامنے بڑھا کر کی تھی۔ تو باقی کا سفر اس کے ہمراہ کتنا خوبصورت گزرنے لگا تھا۔

عزہ نے محبت سے اپنا سر اس کے کندھے پر رکھا۔

”یشر! وہ وقت بہت مشکل تھا مگر اللہ نے آپ کی صورت میں مجھے جو ہمت دی اس نے مجھ سے یہ نیک کام کروالیا۔ میں اسے معاف کر کے واقعی بہت مطمئن ہو گئی ہوں۔ ایک بوجھ ساتھ جو دل سے اتر گیا ہے۔“ عزہ کی بات پر یشر نے محبت سے اسے خود میں بھینچا۔

”اس کا مطلب ہے اب آپ ہمیشہ میری فرمانبردار رہیں گی۔“ یشر نے اس کا موڈ بدلنے کے لیے ہنستے ہوئے موضوع بدلا۔

”عزہ! مجھے آج اس رات اپنی نئی زندگی کا آغاز کرنے سے پہلے کچھ کہنا ہے۔“ یشر اس لیے بیڈ پر بیٹھ گیا اور اس کے ہاتھ اپنے ہاتھوں میں لے کر کہا۔

”پلیز کہیں۔“ عزہ نے اسے اجازت دی۔

”ہم محبت سے بھی پہلے اعتماد کا رشتہ بنائیں گے۔ کبھی کوئی غلط گمان ایک دوسرے کے لیے دل میں نہیں لائیں گے۔ مجھے آپ کی محبت سے بھی پہلے آپ کا اعتبار چاہیے۔“ یشر نے

سنجیدگی سے کہتے عزہ سے وعدہ لیا۔

”عزہ! رشتوں کے ٹوٹنے کی اصل وجہ ہی رشتوں میں بے اعتباری ہے۔ ہم محبت تو کر لیتے ہیں اعتبار نہیں کرتے جو سب سے زیادہ ضروری ہے۔“ یشر نے اس سے وعدہ لیا۔

”میں وعدہ کرتی ہوں میں اب کوئی بات آپ سے چھپانے والی غلطی نہیں کروں گی۔“ عزہ نے مسکراتے ہوئے یشر کو دیکھتے اپنے ہاتھوں میں اس کے ہاتھوں کو دبایا۔

”گڈ گرل، اب اتنا سچنے کی وجہ۔ آپ تو سادگی میں مجھے گھائل کر گئی ہو۔ اس روپ میں کیا بالکل ہی میرے ہوش اڑانے کا ارادہ ہے۔“ یشر کی جذبے چھلکاتی نظریں اب عزہ کا طواف کر رہی تھیں۔

”فزا کی شادی پر تو میں پہن نہیں سکی تھی، تو میں نے سوچا آپ اتنی محبت سے لے کر آئے ہیں کیوں نہ آج آپ کو خوش کر دوں۔“ عزہ نے سادگی سے بتایا۔

”مجھے تو خوش کر دیا ہے اب اپنی خیر منالینا“ یشر نے معنی خیزی سے اسے کہتے ڈرینگ روم کی جانب قدم بڑھائے۔ کچھ دیر بعد وہ نائٹ سوٹ پہنے باہر آیا جہاں عزہ اب بھی ویسے ہی بیٹھی تھی۔

”اب اتنی محنت سے جو آپ نے سوری کہا ہے اس کا کچھ تو خراج دینا آپ کا حق ہے۔“ لائٹس آف کرتا، نائٹ بلب آن کرتا یشر اس کی جانب بڑھا۔ اس کے تیور دیکھ کر عزہ کو ہوش آیا۔

”آج کوئی مووی دیکھیں آپ کی پسند کی، سیر سیلی میں اب چھین نہیں ماروں گی۔“ عزہ نے یشر کا دھیان اپنی جانب سے ہٹانے کی ناکام کوشش کی۔ جو عزہ کے گرد اپنی محبت کا حصار کھینچ رہا تھا۔

”ابھی تو ہماری رومینک مووی سے لطف اٹھائیں۔“ یشر کی گہمیر آواز نے عزہ کی حالت غیر کی۔ پھر عزہ کے کانوں میں اس نے اپنے پسندیدہ گانے کے چند اشعار گنگنائے۔

If I lay here

If I just lay here

Would you lie with me and just forget the world

Forget what we're told

Before we get too old

Show me a garden that's bursting into life

All that I am

All that I ever was

Is here in your perfect eyes,

they're all I can see

I don't know where

Confused about how was well

Just know that these things will never change

for us at all.

عزہ کی مسکراہٹ نے اسے سب کچھ بھلا دیا اور اس نے عزہ کو۔

❁.....ختم شد.....❁